





ಕರ್ನಾಟಕ ವಿದ್ಯುತ್ ಪ್ರಸಾರಣ ನಿಗಮ ನಿಯಮಿತ ವತಿಯಿಂದ ಮುಖ್ಯಮಂತ್ರಿಯವರ ಪರಿಹಾರ ನಿಧಿಗೆ 4.39 ಕೋಟಿ ರೂ ಗಳ ಮೊತ್ತದ ಚೆಕ್ ಅನ್ನು ಮುಖ್ಯಮಂತ್ರಿ ಅವರಿಗೆ ಇಂಧನ ಸಚಿವರಾದ ಸುನಿಲ್ ಕುಮಾರ್ ಅವರು ಹಸ್ತಾಂತರಿಸಿದರು. ಈ ಸಂದರ್ಭದಲ್ಲಿ ಸಚಿವರಾದ ಆರ್. ಅಶೋಕ್, ಕರ್ನಾಟಕ ವಿದ್ಯುತ್ ಪ್ರಸಾರಣ ನಿಗಮ ನಿಯಮಿತದ ಅಧಿಕಾರಿಗಳು ಉಪಸ್ಥಿತರಿದ್ದರು.



ಕರ್ನಾಟಕ ರಾಜ್ಯ ಕೈಗಾರಿಕಾ ಮತ್ತು ಮೂಲಸೌಲಭ್ಯ ಅಭಿವೃದ್ಧಿ ನಿಗಮದ ವತಿಯಿಂದ ಮುಖ್ಯಮಂತ್ರಿಯವರ ಪರಿಹಾರ ನಿಧಿಗೆ 2.5 ಕೋಟಿ ರೂ. ಗಳ ಮೊತ್ತದ ಚೆಕ್ ಅನ್ನು ಮುಖ್ಯಮಂತ್ರಿ ಅವರಿಗೆ ವಸತಿ ಮತ್ತು ಮೂಲ ಸೌಕರ್ಯ ಅಭಿವೃದ್ಧಿ ಸಚಿವರಾದ ವಿ.ಸೋಮಣ್ಣ ಹಾಗೂ ನಿಗಮದ ಅಧ್ಯಕ್ಷರಾದ ಶ್ರೀ ಶೈಲೇಂದ್ರ ಬೆಲ್ಲಾಳಿಯವರು ಹಸ್ತಾಂತರಿಸಿದರು. ಈ ಸಂದರ್ಭದಲ್ಲಿ ಸಚಿವರುಗಳಾದ ಡಾ. ಕೆ. ಸುಧಾಕರ್, ಮುನಿರತ್ನ ಹಾಗೂ ಕೆ.ಎಸ್.ಐ.ಐ.ಡಿ.ಸಿ ಸಂಸ್ಥೆಯ ವ್ಯವಸ್ಥಾಪಕ ನಿರ್ದೇಶಕರಾದ ಡಾ. ಎಂ.ಆರ್.ರವಿ ಸೇರಿದಂತೆ ಮತ್ತಿತರ ಅಧಿಕಾರಿಗಳು ಉಪಸ್ಥಿತರಿದ್ದರು.



# ಜನಪದ

ಸಂಪುಟ-06 • ಸಂಚಿಕೆ-02 • ನವೆಂಬರ್ 2022

- 06** ರಾಜ್ಯಕ್ಕೆ ನೂತನ ರಾಜ್ಯಪತಿ ಅವರ ಪ್ರಥಮ ಭೇಟಿ: ನಾಗರಿಕ ಸನ್ಮಾನ ನೀಡಿ ಗೌರವಿಸಿದ ರಾಜ್ಯ ಸರ್ಕಾರ
  - ಬಿ.ಪಿ.ಪೂರ್ಣಿಮ
- 11** ವಾರ್ತಾ ಇಲಾಖೆ ನಿರ್ಮಾಣದ ಸಾಕ್ಷ್ಯಚಿತ್ರಕ್ಕೆ ರಜತ ಕಮಲ ಪ್ರಶಸ್ತಿ
  - ಜಡಿಯಪ್ಪ ಗೆದ್ದಗಟ್ಟ

- 14** ಡಾ.ಸಿ.ಆರ್. ಚಂದ್ರಶೇಖರ್ ಅವರಿಗೆ ಮಹಾತ್ಮ ಗಾಂಧಿ ನೇವಾ ಪ್ರಶಸ್ತಿ
  - ವೈ.ಪಿ.ಸಂಪತ್ ಕುಮಾರ್
- 16** ಮೀನು ಕೃಷಿಗೆ ಪ್ರೋತ್ಸಾಹ ನೀಡಿದ "ಒಳನಾಡು ಮೀನು ಉತ್ಪಾದಕರ ಸಮಾವೇಶ"
  - ಎನ್. ನಾಗರತ್ನ
- 20** ಕನ್ನಡ ಭಾಷೆ ಉಳಿಸಿ ಬೆಳೆಸುವುದು ಕನ್ನಡಿಗರ ಜವಾಬ್ದಾರಿ
  - ವೆಂಕಟೇಶ ಕೆ. ಜನಾದ್ರಿ
- 24** ಕನ್ನಡ ಅಭಿವೃದ್ಧಿ ಪ್ರಾಧಿಕಾರದ ಮೂರು ವರ್ಷಗಳ ಸಾರ್ಥಕ ಕಾರ್ಯ
  - ಕೆ.ಎಸ್. ರಾಜಮನ್ಯಾರ್

- 34** ಮಹಿಳೆಯರ ಬದುಕಿಗೆ ಅನರಿಯಾದ ಮಲ್ಲಾಡ್ ಚಿಪ್ಸ್
  - ಸೌಮ್ಯ ಕಾರ್ಕಳ
- 36** ನಾಲ್ಕಡಿ ಕೃಷ್ಣರಾಜ ಒಡೆಯರ್ ಶ್ರೀಗಂಧ ವನಕ್ಕೆ ಚಾಲನೆ
  - ಎನ್. ಜಗನ್ನಾಥ ಪ್ರಕಾಶ್
- 38** ಚರ್ಮಗಂಟು ರೋಗ ತಡೆಗೆ ಸರ್ಕಾರದಿಂದ ಅಗತ್ಯ ಮುಂಜಾಗ್ರತಾ ಕ್ರಮ
  - ಸುಭಾಷಿಣಿ
- 41** ನಮ್ಮ ನಿತ್ಯ ಜೀವನದಲ್ಲಿದೆ ಆಯುರ್ವೇದ
  - ಡಾ. ಗುರುಲಿಂಗಪ್ಪ ಅಂಕದ

**ಪ್ರಧಾನ ಸಂಪಾದಕರು**  
**ಡಾ|| ಪಿ. ಎಸ್. ಹರ್ಷ, ಐಪಿಎಸ್**  
 ಆಯುಕ್ತರು, ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ

---

**ಸಂಪಾದಕೀಯ ಸಲಹೆ**  
**ಡಿ.ಪಿ. ಮುರಳೀಧರ್**  
 ಜಂಟಿ ನಿರ್ದೇಶಕರು

**ಸಹನಾ ಎಂ.**  
 ಉಪ ನಿರ್ದೇಶಕರು

---


**ಉಪ ಸಂಪಾದಕರು**  
**ಬಿ. ಜಿ. ಪೂರ್ಣಿಮ**

---

**ಪ್ರಕಾಶಕರು**  
 ಆಯುಕ್ತರು  
 ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ  
 #17, ವಾರ್ತಾ ಸೌಧ, ಭಗವಾನ್ ಮಹಾವೀರ ರಸ್ತೆ, ಬೆಂಗಳೂರು - 560 001  
 Ph : 080-22028103 / 22028023  
 email : varthajanapada@yahoo.co.in  
<https://dipr.karnataka.gov.in>

---


**ಮುದ್ರಕರು**  
 ಲಾವಣ್ಯ ಮುದ್ರಾ  
 # 19, ವಿದ್ಯಾಪೀಠ ವೃತ್ತ, ಬನಶಂಕರಿ 1ನೇ ಹಂತ, ಬೆಂಗಳೂರು-50



28

ಕನ್ನಡ-ಕನ್ನಡ ಬನ್ನಿ ನಮ್ಮ ನಗರ  
 • ಡಿ. ಪಿ. ಮುರಳೀಧರ್

**32** ಕೃಷಿ ಡಿಜಿಟಲೀಕರಣದಲ್ಲಿ ಮುಂಚೂಣಿಯಲ್ಲರುವ ಕರ್ನಾಟಕ ರಾಜ್ಯ



**45** ವಿದೇಶಿ ಪ್ರವಾಸಿಗರನ್ನು ಆಕರ್ಷಿಸುತ್ತಿರುವ ಉಡುಪಿ ಸೈಕ್ಲಿಂಗ್ ಜೀಜ್  
 • ಡಾ. ಪಿ. ವಿ. ವರಪ್ರಸಾದ್ ರಾವ್

**48** ಗುಮ್ಮಟ ನಗರದಲ್ಲಿ ಅರ್ಥಪೂರ್ಣ ಗಾಂಧಿ ಭವನ  
 • ಪಿ. ಎಸ್. ಹಿರೇಮಠ

**50** ಪದಬಂಧ-36



ಕಳೆದ ಎರಡು ವರ್ಷಗಳಿಂದ ರಾಜ್ಯದಲ್ಲಿ ಮಳೆಯ ಆರ್ಭಟ ತುಂಬಾನೇ ಜೋರಾಗಿದೆ. ಇದು ಒಂದು ರೀತಿಯಲ್ಲಿ ತುರ್ತು ಪರಿಸ್ಥಿತಿ ಅಥವಾ ಪ್ರಕೃತಿ ವಿಕೋಪದ ಸಂದರ್ಭ ಎಂದರೆ ತಪ್ಪಾಗಲಾರದು. ಈ ವೇಳೆ ಆದ ಅನಾಹುತಗಳನ್ನೇ ಮುಂದಿಟ್ಟುಕೊಂಡು ವಿರೋಧ ಪಕ್ಷದವರು ಆಡಳಿತ ಸರ್ಕಾರ ಏನೂ ಮಾಡುತ್ತಿಲ್ಲ ಎಂದು ಬಿಂಬಿಸುವುದು ಸರಿಯಲ್ಲ.

ರಾಜ್ಯ ಸರ್ಕಾರವು ಮಳೆಯಿಂದ ಆದ ಹಾನಿಯ ನಿರ್ವಹಣೆಗೆ ಸಮರೋಪಾಯದಲ್ಲಿ ಕಾರ್ಯಪ್ರವೃತ್ತವಾಗಿತ್ತು. ಈ ಕುರಿತು ಬೆಳಕು ಚೆಲ್ಲುವಂತಹ ಲೇಖನವನ್ನು ತಮ್ಮ ಪತ್ರಿಕೆಯಲ್ಲಿ ಪ್ರಕಟಿಸುವ ಮೂಲಕ ನಾಡಿನ ಜನತೆಗೆ ಸರ್ಕಾರ ಮಾಡುತ್ತಿರುವ ಕಾರ್ಯಗಳನ್ನು ತಿಳಿಸಿಕೊಟ್ಟಿದ್ದೀರಿ. ಇಂತಹ ಇನ್ನೂ ಹೆಚ್ಚಿನ ಲೇಖನಗಳನ್ನು ಪ್ರಕಟಿಸಬೇಕಾಗಿ ತಮ್ಮಲ್ಲಿ ಮನವಿ ಮಾಡುವೆ

ಉಮಾ, ಮೈಸೂರು

\*\*\*

ಈಗಿನ ಕಾಲದಲ್ಲೂ ವೈದ್ಯರೊಬ್ಬರು ತಪಾಸಣೆಗೆ ಕೇವಲ ಐದು ರೂಪಾಯಿ ತೆಗೆದುಕೊಳ್ಳುತ್ತಾರೆ ಎಂದರೆ ನಂಬಲಾಗುವುದಿಲ್ಲ. ಅಕ್ಟೋಬರ್ ಸಂಚಿಕೆಯಲ್ಲಿ ಡಿ.ಪಿ.ಮುರಳೀಧರ್ ಅವರು ಬರೆದಿರುವ "ಐದು ರೂಪಾಯಿ ಡಾಕ್ಟರ್ ಎಸ್.ಸಿ.ಶಂಕರೇಗೌಡ" ಲೇಖನ ಓದಿ, ನಮ್ಮ ಜಗತ್ತಿನಲ್ಲಿ ಇಂತಹ ಮಾಹನುಭಾವರೂ ಇದ್ದಾರಲ್ಲ ಎಂದು ಸಂತೋಷವಾಯಿತು. ಈಗಿನ ಕಾಲದಲ್ಲಿ

ನೂರು ರೂಪಾಯಿ ತೆಗೆದುಕೊಳ್ಳುವುದೇ ಕನಿಷ್ಠ ದರವಾಗಿರುವಾಗ, ಇವರು ಕೇವಲ 5 ರೂ. ಗೆ ಚಿಕಿತ್ಸೆ ನೀಡುತ್ತಿರುವುದು ನಿಜಕ್ಕೂ ಅಭಿನಂದನಾರ್ಹವಾದುದು.

ಅವರು ಕಡಿಮೆ ದುಡ್ಡು ತೆಗೆದುಕೊಳ್ಳುವುದು ಮಾತ್ರವಲ್ಲ, ಯಾವುದೇ ಕಾರಣಕ್ಕೂ ರೋಗಿಗಳಿಗೆ ಅನಗತ್ಯವಾಗಿ ದುಬಾರಿ ಬೆಲೆಯ ಔಷಧಿಗಳನ್ನು ಬರೆದುಕೊಡದೇ, ತಮ್ಮ ಬಳಿ ಬರುವ ರೋಗಿಗಳು ಕೈಗುಟುವ ಬೆಲೆಯ ಔಷಧಿಗಳಿಂದಲೇ ಗುಣಮುಖರಾಗಬೇಕು ಎಂಬುದು ಅವರ ಸದಾಶಯ ಎಂಬುದನ್ನು ತಿಳಿದ ಮೇಲೆ ಅವರ ಮೇಲಿನ ಗೌರವ ಇನ್ನಷ್ಟು ಹೆಚ್ಚಿತು. ಸಾಮಾನ್ಯ ಜನರ ಬಗ್ಗೆ ಹೀಗೆ ಯೋಚಿಸುವ ಈ ವೈದ್ಯರು ಅಪರೂಪದಲ್ಲಿ ಅಪರೂಪ. ನಿಜವಾಗಲೂ ಇವರು ನಮ್ಮ ಸಾಧಕರು.

-ರಾಮೇಗೌಡ, ಅರಕಲಗೂಡು

\*\*\*

ಈ ಬಾರಿ ಡಿ.ದೇವರಾಜ ಅರಸು ಪ್ರಶಸ್ತಿಗೆ ಭಾಜನರಾಗಿರುವ ಡಾ. ಅಣ್ಣಯ್ಯ ಕುಲಾಲ್ ಅವರ ಸಾಧನೆ ಕುರಿತು ಸಂಕ್ಷಿಪ್ತವಾಗಿ ಲೇಖನವನ್ನು ಪ್ರಕಟಿಸಿರುವುದರಿಂದ ಅವರ ಬಗ್ಗೆ ತಿಳಿದುಕೊಳ್ಳಲು ಸಾಧ್ಯವಾಯಿತು.



ವೈದ್ಯರಾಗಿರುವ ಅವರು ಕೂಲಿ ಕಾರ್ಮಿಕರು ಮತ್ತು ಬಡಜನರ ಅನುಕೂಲತೆಗಾಗಿ ಗ್ರಾಮಾಂತರ ಪ್ರದೇಶಗಳಲ್ಲಿ ಕ್ಲಿನಿಕ್ ತೆರೆದು ವೈದ್ಯಕೀಯ ಸೇವೆ ನೀಡುತ್ತಿರುವುದು ಹಾಗೂ ಹಿಂದುಳಿದ ವರ್ಗಗಳ ಜನರ ಶ್ರೇಯೋಭಿವೃದ್ಧಿಗೆ ಶ್ರಮಿಸುತ್ತಿರುವುದು ಶ್ಲಾಘನೀಯ ಸಂಗತಿಯಾಗಿದೆ.

-ದಿವ್ಯಶ್ರೀ, ಬೆಂಗಳೂರು

\*\*\*

ಕೊಪ್ಪಳ ಜಿಲ್ಲೆಯ ಹೆಣ್ಣು ಮಗಳೊಬ್ಬಳು ಎರೆಹುಳು ಗೊಬ್ಬರದ ಉತ್ಪಾದನೆಯಲ್ಲಿ ಇಡೀ ರಾಜ್ಯದಲ್ಲಿಯೇ ಉತ್ತಮ ಸಾಧನೆಗೈದಿರುವುದು ಹೆಮ್ಮೆ ಮತ್ತು ಅಭಿನಂದನಾರ್ಹ ವಿಷಯ. ಇವರು ಎರೆಹುಳು ಗೊಬ್ಬರ ಉತ್ಪಾದನೆ ಮಾಡುವ ಜೊತೆಗೆ ಎರೆಹುಳು ಗೊಬ್ಬರದಿಂದ ಕೃಷಿಯಲ್ಲಿ ಆಗುವ ಅನುಕೂಲಗಳ ಬಗ್ಗೆ ಜಾಗೃತಿ ಮೂಡಿಸುತ್ತಿರುವುದಲ್ಲದೆ, ದೇಶಿ ಭತ್ತದ ತಳಿಯನ್ನು ಪರಿಚಯಿಸುವ ಹಿನ್ನೆಲೆಯಲ್ಲಿ ಅವರು ಬೀಜಗಳ ಬ್ಯಾಂಕ್‌ವೊಂದನ್ನು ರಚಿಸಿ, 80 ಕ್ಕೂ ಹೆಚ್ಚು ಭತ್ತದ ತಳಿಯನ್ನು ಸಂಗ್ರಹಿಸಿರುವುದು ಸಾಧನೆಯೇ ಸರಿ.

ಸೋಮಶೇಖರ್ ಟಿ.ಕೆ. ಕೆ.ಆರ್.ಪೇಟೆ

\*\*\*

ಮಲೆ ಮಹದೇಶ್ವರ ವನ್ಯ ಜೀವಿ ವ್ಯಾಪ್ತಿಗೆ ಬರುವ ನಗರ ಸಂಪರ್ಕದಿಂದ ದೂರವಿರುವ ಹತ್ತಾರು ಹಳ್ಳಿಗಳ ಜನರಿಗೆ ನಗರ ಸಂಪರ್ಕಕ್ಕಾಗಿ ವಾಹನ ಸೇವೆಯನ್ನು ಅರಣ್ಯ ಇಲಾಖೆಯು ದೇಶದಲ್ಲೇ ಮೊದಲ ಬಾರಿಗೆ ಆರಂಭಿಸಿದೆ ಎಂಬುದನ್ನು ತಿಳಿದು ಸಂತಸವಾಯಿತು. ಅದರಲ್ಲೂ ಆಸ್ತತ್ಯ ಶಾಲೆ ಮತ್ತು ಪಡಿತರ ತರಲು ಹೋಗುವವರಿಗೆ ಉಚಿತ ಪ್ರಯಾಣಕ್ಕೆ ಅವಕಾಶ ಒದಗಿಸಿರುವುದು ಜನಮೆಚ್ಚುಗೆಯ ಕೆಲಸವಾಗಿದೆ.

-ಕೃಷ್ಣಕುಮಾರ್. ಆರ್, ನಂಜನಗೂಡು

ನಮ್ಮ ಜಿಲ್ಲೆಯ ನಾಗಾವಿಯಲ್ಲಿ ನಿರ್ಮಾಣ ಮಾಡಲಾಗಿರುವ ಸಬರಮತಿ ಆಶ್ರಮ ಕುರಿತ ಲೇಖನ ಮತ್ತು ಛಾಯಾಚಿತ್ರಗಳು ಅತ್ಯಂತ ಸೊಗಸಾಗಿದೆ. ನಮ್ಮ ಗದಗ ಜಿಲ್ಲೆಯಲ್ಲಿ ಇಂತಹ ಆಶ್ರಮವನ್ನು ನಿರ್ಮಾಣ ಮಾಡಿರುವ ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ವಿಶ್ವವಿದ್ಯಾಲಯಕ್ಕೆ ಅಭಿನಂದನೆಗಳು. ಮಹಾತ್ಮ ಗಾಂಧಿಯವರ ತತ್ವ ಸಿದ್ಧಾಂತ ಮತ್ತು ಆದರ್ಶಗಳನ್ನು ಇಂದಿನ ಪೀಳಿಗೆಯವರಿಗೆ ಪರಿಚಯ ಮಾಡಿಸಲು ಇದು ತುಂಬಾ ಅನುಕೂಲವಾಗಲಿದೆ.

-ಗಂಗಾಧರ ಕೆ.ಕೆ, ಗದಗ

'ವಾರ್ತಾ ಜನಪದ' ಮಾಸಿಕ ಈಗ [www.kanaja.in](http://www.kanaja.in) ನಲ್ಲಿ ಲಭ್ಯ

ವಾರ್ತಾ ಜನಪದ ಮಾಸಿಕಕ್ಕೆ ಚಂದಾದಾರರಾಗಲು ಬಯಸುವವರು ರೂ 25/- ಅನ್ನು ಪಾವತಿಸಲು ಕಡ್ಡಾಯವಾಗಿ ಸೇವಾಸಿಂಧುವಿನ <https://sevasindhu.karnataka.gov.in> ಮೂಲಕ ಆನ್ ಲೈನ್ ಅರ್ಜಿಯನ್ನು ಸಲ್ಲಿಸಬೇಕು.

ವಾರ್ತಾ ಜನಪದ ಪತ್ರಿಕೆಯ ಸಾಫ್ಟ್ ಕಾಪಿಯನ್ನು ಇ-ಮೇಲ್ ಮೂಲಕ ಉಚಿತವಾಗಿ ಚಂದಾದಾರರಾಗಲು ಇಚ್ಛಿಸುವವರು ತಮ್ಮ ಇ-ಮೇಲ್ ವಿಳಾಸವನ್ನು 9480841210 ಗೆ ಕಳುಹಿಸಿ ನೋಂದಾಯಿಸಿ ಕೊಳ್ಳಬಹುದು.

Downloaded From: [www.kpscvaani.com](http://www.kpscvaani.com)



## ಸಂಪಾದಕೀಯ...

ಪ್ರಿಯ ಓದುಗ ಮಿತ್ರರೇ,

ರಾಷ್ಟ್ರಪತಿಗಳಾಗಿ ಕಾರ್ಯಭಾರವನ್ನು ವಹಿಸಿಕೊಂಡ ನಂತರ ಇದೇ ಮೊದಲ ಬಾರಿಗೆ ನಮ್ಮ ರಾಜ್ಯಕ್ಕೆ ಆಗಮಿಸಿದ್ದ ಘನತೆವತ್ತ ರಾಷ್ಟ್ರಪತಿಗಳಾದ ದ್ರೌಪದಿ ಮುರ್ಮು ಅವರಿಗೆ ವಿಧಾನಸೌಧದ ಬ್ಯಾಂಕ್ನಿಟ್ ಹಾಲ್‌ನಲ್ಲಿ ಸರ್ಕಾರ ವತಿಯಿಂದ ರಾಜ್ಯದ ಸಮಸ್ತ ಜನತೆಯ ಪರವಾಗಿ ಮುಖ್ಯಮಂತ್ರಿಗಳು ಹಾಗೂ ರಾಜ್ಯಪಾಲರು ಅತ್ಯಂತ ಗೌರವ ಪೂರ್ವಕವಾಗಿ ನಾಗರಿಕ ಸನ್ಮಾನ ಮಾಡಿ ಗೌರವಿಸಿದರು.

ಅವರ ಈ ಭೇಟಿಯು ರಾಜ್ಯ ಮತ್ತು ವಿಧಾನಸಭೆಯ ಇತಿಹಾಸದಲ್ಲೇ ಅಭೂತಪೂರ್ವ ಮತ್ತು ಅಪರೂಪದ ಕಾರ್ಯಕ್ರಮಗಳಿಗೆ ಸಾಕ್ಷಿಯಾಯಿತು. ಅವರು ತಮ್ಮ ಭಾಷಣದಲ್ಲಿ 'ಇವನಾರವ, ಇವನಾರವ, ಇವನಾರವನೆಂದೆನಿಸದಿರೆಯ್ಯೆ, ಇವ ನಮ್ಮವ, ಇವ ನಮ್ಮವ, ಇವನಮ್ಮವನೆಂದೆನಿಸಯ್ಯೆ ಕೂಡಲಸಂಗಮದೇವ ನಿಮ್ಮ ಮನೆಯ ಮಗನೆಂದೆನಿಸಯ್ಯೆ' ಎಂಬ ಬಸವಣ್ಣನವರ ವಚನದ ಅರ್ಥವನ್ನು ತಿಳಿಸಿ, ಎಲ್ಲರೂ ಒಗ್ಗಟ್ಟಿನಿಂದ ಇರಬೇಕು ಎಂಬ ಸಂದೇಶವನ್ನು ನೀಡಿದರು. ಅವರ ಭೇಟಿಯು ರಾಜ್ಯದಲ್ಲಿ ಸಂಭ್ರಮ ಮನೆ ಮಾಡಿತು.

ಈ ಸಂಭ್ರಮದ ಜೊತೆಗೆ ಮತ್ತೊಂದು ಸಂತೋಷದ ವಿಚಾರವನ್ನು ತಮ್ಮೊಂದಿಗೆ ಹಂಚಿಕೊಳ್ಳಲು ಹೆಮ್ಮೆ ಎನಿಸುತ್ತಿದೆ. ಇದೇ ಮೊದಲ ಬಾರಿಗೆ ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯು ನಿರ್ಮಿಸಿರುವ ಸಾಕ್ಷ್ಯಚಿತ್ರಕ್ಕೆ ರಜತ ಕಮಲ ಪ್ರಶಸ್ತಿ ಲಭಿಸಿದೆ.

ಧಾರವಾಡದ ಖ್ಯಾತ ಹಿಂದುಸ್ತಾನಿ ಗಾಯಕರಾದ ಪಂಡಿತ್ ಡಾ. ವೆಂಕಟೇಶ ಕುಮಾರ್ ಅವರ ಬದುಕು ಆಧರಿತ 'ನಾದದ ನವನೀತ ಪಂಡಿತ್ ಡಾ. ವೆಂಕಟೇಶ ಕುಮಾರ್' ಸಾಕ್ಷ್ಯಚಿತ್ರವು ಕೇಂದ್ರ ನೀಡುವ 68ನೇ ರಾಷ್ಟ್ರೀಯ ಚಲನಚಿತ್ರೋತ್ಸವದ ಚಲನಚಿತ್ರೇತರ ಕಲೆ ಮತ್ತು ಸಂಸ್ಕೃತಿ ವಿಭಾಗದಲ್ಲಿ ರಜತ ಕಮಲ ಪ್ರಶಸ್ತಿಯನ್ನು ಪಡೆದುಕೊಂಡಿದೆ. ಈ ಸಾಕ್ಷ್ಯಚಿತ್ರ ನಿರ್ದೇಶನ ಮಾಡಿರುವ ಪ್ರಖ್ಯಾತ ನಿರ್ದೇಶಕರಾದ ಗಿರೀಶ್ ಕಾಸರವಳ್ಳಿ ಅವರಿಗೂ ನಿರ್ದೇಶನಕ್ಕಾಗಿ ರಜತ ಕಮಲ ಪ್ರಶಸ್ತಿ ದೊರಕಿದೆ.

ಪ್ರತಿ ವರ್ಷ ಗಾಂಧಿ ಜಯಂತಿಯಂದು ಗಾಂಧೀಜಿಯವರ ವಿಚಾರಧಾರೆಗಳನ್ನು ಅಳವಡಿಸಿಕೊಂಡು ಸಮಾಜ ಸೇವೆ ಮಾಡುತ್ತಿರುವವರನ್ನು ಗುರುತಿಸಿ ನಮ್ಮ ಇಲಾಖೆ ವತಿಯಿಂದ ಮಹಾತ್ಮ ಗಾಂಧಿ ಸೇವಾ ಪ್ರಶಸ್ತಿಯನ್ನು ನೀಡಲಾಗುತ್ತದೆ. 2022 ನೇ ಸಾಲಿನ ಈ ಪ್ರಶಸ್ತಿಯನ್ನು ಸುಪ್ರಸಿದ್ಧ ಮನೋರೋಗ ತಜ್ಞರಾದ ಡಾ.ಸಿ.ಆರ್. ಚಂದ್ರಶೇಖರ್ ಅವರಿಗೆ ನೀಡಿ ಗೌರವಿಸಲಾಗಿದೆ. ಅವರು ತಮ್ಮ ಇಡೀ ಜೀವಮಾನದ ಗಳಿಕೆಯೆಲ್ಲವನ್ನು ತಾವು ಕೆಲಸ ಮಾಡಿದ ನಿಮಾನ್ ಆಸ್ಪತ್ರೆಗೆ ದೇಣಿಗೆ ನೀಡಿದ್ದಾರೆ. ಅಲ್ಲದೆ ಈ ವಯಸ್ಸಿನಲ್ಲೂ ಅವರು ಸಾವಿರಾರು ಮಾನಸಿಕ ರೋಗಿಗಳಿಗೆ ಉಚಿತ ಚಿಕಿತ್ಸೆಯನ್ನು ನೀಡುತ್ತಿದ್ದಾರೆ.

ನಮ್ಮ ರಾಜ್ಯವು ಕೃಷಿ ಕ್ಷೇತ್ರದ ಡಿಜಿಟಲೀಕರಣದಲ್ಲಿ ದೇಶದಲ್ಲೇ ಮುಂದಿರುವುದು ರಾಷ್ಟ್ರಮಟ್ಟದಲ್ಲಿ ಗರಿಮೆಯನ್ನು ಹೆಚ್ಚಿಸಿದೆ. ಇತ್ತೀಚೆಗೆ ಕೇಂದ್ರ ಗೃಹ ಮತ್ತು ಸಹಕಾರ ಸಚಿವರಾದ ಅಮಿತ್ ಶಾ ಅವರ ಅಧ್ಯಕ್ಷತೆಯಲ್ಲಿ ನೈಸರ್ಗಿಕ ಮತ್ತು ಡಿಜಿಟಲ್ ಕೃಷಿ ಕುರಿತಂತೆ ಜರುಗಿದ ವಿಡಿಯೋ ಸಂವಾದದ ಸಭೆಯಲ್ಲಿ ಕೇಂದ್ರ ಕೃಷಿ ಇಲಾಖೆಯ ಪ್ರಧಾನ ಕಾರ್ಯದರ್ಶಿ ಅವರೇ ಘೋಷಣೆ ಮಾಡಿದ್ದಾರೆ.

ಇನ್ನು ಅನಿವಾರ್ಯ ಕಾರಣಗಳಿಂದ ಸ್ಥಗಿತಗೊಂಡಿದ್ದ ಯಶಸ್ವಿನಿ ಯೋಜನೆಯನ್ನು ಸರ್ಕಾರವು ನವೆಂಬರ್ 1 ರಿಂದ ಮರು ಜಾರಿಗೊಳಿಸುತ್ತಿದೆ. ಈ ಯೋಜನೆಯಡಿ ನೋಂದಣೆಯಾಗುವ ಸದಸ್ಯರ ಕುಟುಂಬಕ್ಕೆ 5 ಲಕ್ಷ ರೂ ವರೆಗಿನ ವೆಚ್ಚದಲ್ಲಿ ನಗದು ರಹಿತ ಚಿಕಿತ್ಸೆಯನ್ನು ಪಡೆಯಬಹುದಾಗಿದೆ. ಸರ್ಕಾರವು ಈ ಯೋಜನೆಗಾಗಿ ಬಜೆಟ್‌ನಲ್ಲಿ 300 ಕೋಟಿ ರೂಗಳಷ್ಟು ಅನುದಾನವನ್ನು ಇರಿಸಿದೆ.

ಹಾಗೆಯೇ ಇತ್ತೀಚೆಗೆ ಸರ್ಕಾರವು ಏರ್ಪಡಿಸಿದ್ದ ಒಳನಾಡು ಮೀನು ಉತ್ಪಾದಕರ ಸಮಾವೇಶದಲ್ಲಿ ಮೀನುಗಾರಿಕೆಗಾಗಿ ಕೇಬಲ್ ನೆಟ್ ಖರೀದಿ ಮಾಡಲು ನೀಡಲಾಗುತ್ತಿದ್ದ 3 ಲಕ್ಷ ರೂ.ಗಳ ಸಹಾಯಧನವನ್ನು ಮುನ್ನೂರರಿಂದ ಒಂದು ಸಾವಿರ ಮಂದಿ ಮೀನುಗಾರರಿಗೆ ವಿಸ್ತರಿಸಲಾಗುವುದಾಗಿ ಮುಖ್ಯಮಂತ್ರಿ ಅವರು ಘೋಷಣೆ ಮಾಡಿದ್ದಾರೆ. ಅಲ್ಲದೆ ಮೀನುಗಾರರ ಮಕ್ಕಳಿಗೂ ವಿದ್ಯಾನಿಧಿ ಯೋಜನೆಯನ್ನು ಈ ವರ್ಷದಿಂದಲೇ ವಿಸ್ತರಿಸಲಾಗುವುದೆಂಬ ಭರವಸೆಯನ್ನು ನೀಡಿದ್ದಾರೆ. ಇದು ಮುಖ್ಯಮಂತ್ರಿಗಳು ಎಲ್ಲಾ ಕ್ಷೇತ್ರಗಳಿಗೂ ಮನ್ನಣೆ ನೀಡುತ್ತಿರುವುದಕ್ಕೆ ನಿದರ್ಶನವಾಗಿದೆ.

ಓದುಗರೆಲ್ಲರಿಗೂ ಕನ್ನಡ ರಾಜ್ಯೋತ್ಸವದ ಹಾರ್ದಿಕ ಶುಭಾಶಯಗಳು

  
ಡಾ|| ಪಿ. ಎಸ್. ಹರ್ಷ, ಐಪಿಎಸ್  
ಪ್ರಧಾನ ಸಂಪಾದಕರು

ಪ್ರಧಾನ ಸಂಪಾದಕರು, ವಾರ್ತಾ ಜನಪದ, ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ,  
#17, ವಾರ್ತಾ ಸೌಧ, ಭಗವಾನ್ ಮಹಾವೀರ ರಸ್ತೆ, ಬೆಂಗಳೂರು - 560 001. email : feedbackjanapada@gmail.com

# ಪೌರ ಸನ್ಮಾನ ಕಾರ್ಯಕ್ರಮ

## CIVIC FELICITATION PROGRAM



ರಾಜ್ಯಕ್ಕೆ ನೂತನ ರಾಷ್ಟ್ರಪತಿ ಅವರ ಪ್ರಥಮ ಭೇಟಿ

## ನಾಗರಿಕ ಸನ್ಮಾನ ನೀಡಿ ಗೌರವಿಸಿದ ರಾಜ್ಯ ಸರ್ಕಾರ

● ಬಿ.ಜಿ.ಪೂರ್ಣಿಮ

ರಾಷ್ಟ್ರಪತಿ ಸ್ಥಾನವನ್ನು  
ಅಲಂಕರಿಸಿದ ನಂತರ  
ಇದೇ ಮೊದಲ ಬಾರಿಗೆ  
ರಾಜ್ಯಕ್ಕೆ ಆಗಮಿಸಿದ  
ಘನತೆವೆತ್ತ ರಾಷ್ಟ್ರಪತಿ  
ದ್ರೌಪದಿ ಮುರ್ಮು ಅವರಿಗೆ  
ರಾಜ್ಯ ಸರ್ಕಾರವು  
ನಾಗರಿಕ ಸನ್ಮಾನ ನೀಡಿ  
ಗೌರವಿಸಿತು.

ವಿಧಾನಸೌಧವು ಮದುವಣಗಿತ್ತಿಯಂತೆ ಶೃಂಗಾರಗೊಂಡಿತ್ತು. ಕಾರಣ ಸೆಪ್ಟೆಂಬರ್ 27 ರಂದು ರಾಷ್ಟ್ರಪತಿ ದ್ರೌಪದಿ ಮುರ್ಮು ಅವರಿಗೆ ವಿಧಾನಸೌಧದಲ್ಲಿ ಆಯೋಜಿಸಲಾಗಿದ್ದ ನಾಗರಿಕ ಸನ್ಮಾನ ಕಾರ್ಯಕ್ರಮ. ಅಂದು ಸಂಜೆ ವಿಧಾನಸೌಧದ ಬ್ಯಾಂಕ್ವೆಟ್ ಹಾಲ್‌ನಲ್ಲಿ ರಾಷ್ಟ್ರಪತಿ ಅವರಿಗೆ ರಾಜ್ಯದ ಜನತೆಯ ಪರವಾಗಿ ಸರ್ಕಾರದವತಿಯಿಂದ ನಾಗರಿಕ ಸನ್ಮಾನ ನೀಡಿ ಗೌರವಿಸಲಾಯಿತು. ಮುಖ್ಯಮಂತ್ರಿ ಬಸವರಾಜ ಎಸ್ ಬೊಮ್ಮಾಯಿ ಅವರು ಹಾಗೂ ರಾಜ್ಯಪಾಲರಾದ ಥಾವರ್ ಚಂದ್ ಗೆಹ್ಲೋಟ್ ಅವರು ಅವರಿಗೆ ಮೈಸೂರು ಪೇಟೆ ತೊಡಿಸಿ, ಗಂಧದ ಹಾರವನ್ನು ಹಾಕಿ, ಶ್ರೀಗಂಧದ ಬುಧ್ಧನ ಪ್ರತಿಮೆಯನ್ನು ನೀಡುವ ಮೂಲಕ ಗೌರವಿಸಿದರು.

ಈ ಸಂದರ್ಭದಲ್ಲಿ ನಾಗರಿಕರ ಪರವಾಗಿ ಸಾಧಕರಾದ ಇಸ್ಕಾನ್ ಮುಖ್ಯಸ್ಥರಾದ ಮಧು ಪಂಡಿತ್‌ದಾಸ ಅವರು, ಹಿರಿಯ ಸಾಹಿತಿಗಳಾದ ಡಾ.ಚಂದ್ರಶೇಖರ ಕಂಬಾರ, ಬ್ಯಾಡ್ಮಿಂಟನ್ ಆಟಗಾರರಾದ ಪ್ರಕಾಶ್ ಪಡುಕೋಣೆ, ಖ್ಯಾತ ಉದ್ಯಮಿಯಾದ ಕಿರಣ್ ಮಜುಂದಾರ್ ಷಾ, ಕರ್ನಾಟಕ ಜಾನಪದ ಅಕಾಡೆಮಿ ಅಧ್ಯಕ್ಷರಾದ ಮಂಜಮ್ಮ ಜೋಗತಿ ಅವರು ರಾಷ್ಟ್ರಪತಿ ದ್ರೌಪದಿ ಮುರ್ಮು ಅವರನ್ನು ಸನ್ಮಾನಿಸಿದರು.

ಈ ಕಾರ್ಯಕ್ರಮದಲ್ಲಿ ಕೇಂದ್ರ ಸಚಿವರುಗಳಾದ ಶೋಭಾ ಕರಂದಾಜೆ, ಎ.ನಾರಾಯಣಸ್ವಾಮಿ, ವಿಧಾನಸಭಾಧ್ಯಕ್ಷರಾದ ವಿಶ್ವೇಶ್ವರ ಹೆಗಡೆ ಕಾಗೇರಿ, ವಿಧಾನ ಪರಿಷತ್ ಸಭಾಪತಿ ರಘುನಾಥ್ ರಾವ್ ಮಲ್ಲಾಪುರೆ, ಹೈಕೋರ್ಟ್ ಮುಖ್ಯ ನ್ಯಾಯಮೂರ್ತಿಗಳಾದ ಅಲೋಕ್ ಅರಾಧೆ ಅವರು ಉಪಸ್ಥಿತರಿದ್ದರು.

ರಾಷ್ಟ್ರಪತಿ ಅವರು ನಾಗರಿಕ ಸನ್ಮಾನ ಸ್ವೀಕರಿಸಲೆಂದು ರಾಜ್ಯಕ್ಕೆ ಬಂದಿದ್ದಲ್ಲ. ಅವರು ಪ್ರಮುಖವಾಗಿ ದಸರಾ ಉದ್ಘಾಟನೆಗಾಗಿ ಆಗಮಿಸಿದ್ದರು.

ವಿಶ್ವವಿಖ್ಯಾತ ನಾಡಹಬ್ಬ ಮೈಸೂರು ದಸರಾವನ್ನು ಕಳೆದ ಎರಡು ವರ್ಷಗಳ ನಂತರ ಈ ವರ್ಷ ಅತ್ಯಂತ ಅದ್ಭುತಿಯಾಗಿ ಆಚರಿಸಲು ನಿರ್ಧರಿಸಿದ್ದರಿಂದ ದಸರಾ ಮಹೋತ್ಸವ ಉದ್ಘಾಟನೆ ನೆರವೇರಿಸಲು ರಾಷ್ಟ್ರಪತಿ ಅವರಗೆ ಮುಖ್ಯಮಂತ್ರಿಗಳು ಆಹ್ವಾನ ನೀಡಿದ್ದರು. ಮುಖ್ಯಮಂತ್ರಿಗಳ ಆಹ್ವಾನವನ್ನು ಅತ್ಯಂತ ಸಂತೋಷದಿಂದ ಸ್ವೀಕರಿಸಿದ ರಾಷ್ಟ್ರಪತಿ ದ್ರೌಪದಿ ಮುರ್ಮು ಅವರು ಸೆಪ್ಟೆಂಬರ್ 26 ರಂದು ವಿಶೇಷ ವಿಮಾನದ ಮೂಲಕ ಮೈಸೂರಿನ ಮಂಡಕಳ್ಳಿ ವಿಮಾನ ನಿಲ್ದಾಣಕ್ಕೆ



ಸೆಪ್ಟೆಂಬರ್ 2022  
ಡಾ. ವಿಧಾನಸೌಧ, ಬೆಂಗಳೂರು



ಆಗಮಿಸಿದ ಅವರನ್ನು ಮುಖ್ಯಮಂತ್ರಿ ಮತ್ತು ರಾಜ್ಯಪಾಲರು ಆತ್ಮೀಯವಾಗಿ ಬರಮಾಡಿಕೊಂಡರು.

ಅಲ್ಲಿಂದ ಚಾಮುಂಡಿಬೆಟ್ಟಕ್ಕೆ ತೆರಳಿದ ಅವರು ಮುಖ್ಯಮಂತ್ರಿ ಅವರೊಂದಿಗೆ ದೇವಸ್ಥಾನವನ್ನು ವೀಕ್ಷಿಸುತ್ತಾ, ತಾಯಿ ಚಾಮುಂಡಿ ಮಹಿಮೆ ಕುರಿತು ಮಾಹಿತಿಯನ್ನು ಪಡೆದುಕೊಂಡು, ದೇವಿಯ ದರ್ಶನವನ್ನು ಪಡೆದರು. ನಂತರ ವೇದಿಕೆಗೆ ಆಗಮಿಸಿದ ಅವರು ಬೆಳಿಗ್ಗೆ 9.45 ರಿಂದ 10.05ರ ವೃತ್ತಿಕೆ ಲಗ್ನದಲ್ಲಿ ಸಲ್ಲುವ ಮುಹೂರ್ತದಲ್ಲಿ ಬೆಳ್ಳಿ ಪಲ್ಲಕ್ಕಿಯಲ್ಲಿ ವಿರಾಜಿಸಿದ್ದ ನಾಡದೇವಿ

ಮೈಸೂರು ರೇಷ್ಮೆ ಸೀರೆ ಧರಿಸಿ ಅಭಿಮಾನ ಮೆರೆದ ರಾಷ್ಟ್ರಪತಿ

ರಾಷ್ಟ್ರಪತಿ ದ್ರೌಪದಿ ಮುರ್ಮು ಅವರನ್ನು ದಸರಾ ಉದ್ಘಾಟನೆಗೆ ಆಮಂತ್ರಣ ನೀಡುವ ವೇಳೆ ಮೈಸೂರು ರೇಷ್ಮೆ ಕಾರ್ಖಾನೆಯಲ್ಲಿ ತಯಾರಿಸಲಾದ ಬಿಳಿಬಣ್ಣದ ಮೈಸೂರು ರೇಷ್ಮೆ ಸೀರೆಯನ್ನು ಅವರಿಗೆ ಉಡುಗೊರೆಯಾಗಿ ನೀಡಲಾಗಿತ್ತು. ಅವರು ಅದೇ ಸೀರೆಯನ್ನು ಧರಿಸಿ, ದಸರಾ ಉದ್ಘಾಟನೆ ಕಾರ್ಯಕ್ರಮದಲ್ಲಿ ತಾಯಿ ಚಾಮುಂಡೇಶ್ವರಿಗೆ ಪೂಜೆ ಸಲ್ಲಿಸಿದುದು ಮೈಸೂರು ಜನರಿಗೆ ಅಪಾರ ಸಂತಸವನ್ನುಂಟು ಮಾಡಿತು





ತಾಯಿ ಶ್ರೀ ಚಾಮುಂಡೇಶ್ವರಿ ಉತ್ಸವ ಮೂರ್ತಿಗೆ ಆರತಿ ಬೆಳಗಿ, ಪುಷ್ಪಾರ್ಚನೆ ಮಾಡುವ ಮೂಲಕ ಸಾಂಪ್ರದಾಯಿಕವಾಗಿ ದಸರಾ ಹಬ್ಬದ ಆಚರಣೆಗೆ ವಿದ್ಯುಕ್ತವಾಗಿ ಚಾಲನೆ ನೀಡಿದರು.

ದಸರಾ ಮಹೋತ್ಸವವನ್ನು ಇದುವರೆವಿಗೂ ರಾಜ್ಯಪಾಲರು, ಉಸ್ತುವಾರಿ ಸಚಿವರು, ರೈತರು, ಲೇಖಕರು, ನಟ-ನಟಿಯರು, ರಾಜಕಾರಣಿಗಳು, ವೈದ್ಯರು ಉದ್ಘಾಟಿಸಿದ್ದಾರೆ. ಆದರೆ ರಾಷ್ಟ್ರಪತಿ ಅವರಿಂದ ದಸರಾ ಉದ್ಘಾಟನೆಯಾಗಿರುವುದು ಇದೇ ಮೊದಲ ಬಾರಿಗೆ. ಇಂತಹ ಒಂದು ಐತಿಹಾಸಿಕ ದಸರಾ ಉತ್ಸವಕ್ಕೆ ಚಾಲನೆ ನೀಡಿ ಮಾತನಾಡಿದ ಅವರು ದಸರಾ, ಮಹಿಳಾ ಶಕ್ತಿಯನ್ನು ಗೌರವಿಸುವ ಉತ್ಸವವಾಗಿದೆ. ಪ್ರೀತಿ, ಕರುಣೆ, ಕಾಳಜಿ, ತ್ಯಾಗದ ಪ್ರತೀಕವಾದ ಮಹಿಳೆಯು ಅನ್ಯಾಯ ಮತ್ತು ಅಧರ್ಮದ ವಿರುದ್ಧ ಹೋರಾಡಲು ಕಾಳಿ, ದುರ್ಗೆ, ಚಾಮುಂಡಿ ಮುಂತಾದ ವಿವಿಧ ಅವತಾರ ರೂಪದಲ್ಲಿ ಜನ್ಮತಾಳಿ ಜನರ ರಕ್ಷಣೆಯನ್ನು ಮಾಡಿದ್ದಾಳೆ. ಹೀಗಾಗಿಯೇ ನವರಾತ್ರಿಯಲ್ಲಿ ಮಹಿಳಾ ಶಕ್ತಿಯನ್ನು ಆರಾಧನೆ ಮಾಡಲಾಗುತ್ತದೆ ಎಂದರು.

ವೇದಿಕೆಯಲ್ಲಿ ರಾಜ್ಯಪಾಲರಾದ ಥಾವರ್ ಚಂದ್ ಗೆಹ್ಲೋಟ್, ಕೇಂದ್ರ ಸಂಸದೀಯ ವ್ಯವಹಾರಗಳು, ಕಲ್ವಿದ್ದಲು ಮತ್ತು ಗಣಿ ಖಾತೆ ಸಚಿವರಾದ ಪ್ರಹ್ಲಾದ್ ಜೋಶಿ, ಕೇಂದ್ರ ಕೃಷಿ ಮತ್ತು ರೈತ

ಕನ್ನಡಿಗರು ಮೃದು ಸ್ವಭಾವದವರು, ಶಾಂತಿ ಪ್ರಿಯರು. ಶಿಕ್ಷಣ, ಸಂಶೋಧನೆ, ಮಾಹಿತಿ ತಂತ್ರಜ್ಞಾನ ಕ್ಷೇತ್ರದಲ್ಲಿ ದೇಶಕ್ಕೆ ಕರ್ನಾಟಕ ಪ್ರಮುಖ ಕೊಡುಗೆ ನೀಡುತ್ತಿದೆ. ಕರ್ನಾಟಕವು ಶ್ರೀಮಂತ ಸಾಂಸ್ಕೃತಿಕ ಪರಂಪರೆಯನ್ನು ಹೊಂದಿದೆ. ಕನ್ನಡಿಗರು ನನಗೆ ತೋರಿದ ಪ್ರೀತಿ, ಹೃದಯ ವೈಶಾಲ್ಯತೆ, ಅಭಿಮಾನಕ್ಕೆ ಹೃದಯ ತುಂಬಿ ಬಂದಿದೆ.

—ದ್ರೌಪದಿ ಮುರ್ಮು, ಘನತವತ್ತೆ ರಾಷ್ಟ್ರಪತಿ

ಕಲ್ಯಾಣ ಖಾತೆ ರಾಜ್ಯ ಸಚಿವರಾದ ಶೋಭಾ ಕರಂದ್ಲಾಜೆ, ಇಂಧನ ಹಾಗೂ ಕನ್ನಡ ಮತ್ತು ಸಂಸ್ಕೃತಿ ಇಲಾಖೆ ಸಚಿವರಾದ ವಿ. ಸುನಿಲ್ ಕುಮಾರ್, ಮೈಸೂರು ಜಿಲ್ಲಾ ಉಸ್ತುವಾರಿ ಸಚಿವರಾದ ಎಸ್.ಟಿ. ಸೋಮಶೇಖರ್ ಹಾಗೂ ಜಿಲ್ಲೆಯ ಎಲ್ಲಾ ಶಾಸಕರುಗಳು ಮತ್ತು ಹಿರಿಯ ಅಧಿಕಾರಿಗಳು ಉಪಸ್ಥಿತರಿದ್ದರು. ಮೈಸೂರಿನ ಉಸ್ತುವಾರಿ ಸಚಿವರು ಮತ್ತು ಜಿಲ್ಲಾಧಿಕಾರಿಯಾದ ಡಾ.ಬಗಾದಿ ಗೌತಮ್ ಅವರ ನೇತೃತ್ವದಲ್ಲಿ ಮೈಸೂರಿನ ಎಲ್ಲಾ ಕಾರ್ಯಕ್ರಮಗಳು ಸಾಂಗವಾಗಿ ನೆರವೇರಿತು.

ಈ ಕಾರ್ಯಕ್ರಮದ ನಂತರ ರಾಷ್ಟ್ರಪತಿಗಳು ಮೈಸೂರಿನಿಂದ ಧಾರವಾಡಕ್ಕೆ ಪ್ರಯಾಣ ಬೆಳೆಸಿದರು. ಹುಬ್ಬಳ್ಳಿ-ಧಾರವಾಡ ಅವಳಿ ನಗರದ ಮಹಾನಗರಪಾಲಿಕೆ ವತಿಯಿಂದ ಹುಬ್ಬಳ್ಳಿಯ ಜಮಖಾನೆ ಮೈದಾನದಲ್ಲಿ ಆಯೋಜಿಸಲಾಗಿದ್ದ ಕಾರ್ಯಕ್ರಮದಲ್ಲಿ ಹುಬ್ಬಳ್ಳಿ-ಧಾರವಾಡ ನಾಗರಿಕರ ಪರವಾಗಿ ಪೌರ ಸನ್ಮಾನ ಮಾಡಲಾಯಿತು. ರಾಷ್ಟ್ರಪತಿ ಅವರಿಗೆ ಯಾಲಕ್ಕಿ ಹಾರ, ಸಿದ್ದರೂಢ ಸ್ವಾಮೀಜಿ ಅವರ ಬೆಳ್ಳಿಯ ಪ್ರತಿಮೆ, ಸಿದ್ದರೂಢರ ಮಹಾತ್ಮೆ ಕುರಿತ ಪುಸ್ತಕ, ಧಾರವಾಡ ಪೇಡ ಹಾಗೂ ಸ್ಮರಣಿಕೆಯನ್ನು ನೀಡಿ ಅವರಿಗೆ ಗೌರವಿಸಲಾಯಿತು.

ಈ ಪೌರ ಸನ್ಮಾನ ಸ್ವೀಕರಿಸಿ ಮಾತನಾಡಿದ ದ್ರೌಪದಿ ಮುರ್ಮು ಅವರು ಸ್ವಾತಂತ್ರ್ಯದ ಅಮೃತ ಮಹೋತ್ಸವದ ಈ ಸಂದರ್ಭದಲ್ಲಿ ಆತ್ಮ ನಿರ್ಭರ ಭಾರತಕ್ಕೆ ನಾವೆಲ್ಲ ಸಂಕಲ್ಪ ಮಾಡೋಣ. ಒರಿಸ್ಸಾದ







ಬುಡಕಟ್ಟು ಸಮುದಾಯದಿಂದ ಬಂದಿರುವ ಮಹಿಳೆಯನ್ನು ಗೌರವಿಸುವ ಮೂಲಕ ಹುಬ್ಬಳ್ಳಿ-ಧಾರವಾಡದ ಜನತೆ ದೇಶದ ಸಮಸ್ತ ಮಹಿಳೆಯರನ್ನು ಗೌರವಿಸಿದ್ದೀರಿ ಎಂದು ಅಭಿಪ್ರಾಯಪಟ್ಟರು.

ಹುಬ್ಬಳ್ಳಿ-ಧಾರವಾಡದ ಶಿಕ್ಷಣಸಂಸ್ಥೆಗಳು ವಿದ್ಯದಾನ ಮಾಡುವ ಮೂಲಕ ವಿದ್ಯಾಕಾಶಿಯಾಗಿ ಹೊರಹೊಮ್ಮಿದೆ. ಶಿಕ್ಷಣ ಹಾಗೂ ಲೋಕಕಲ್ಯಾಣದ ಕಾರ್ಯ ಹೀಗೆ ಮುಂದುವರಿಯಲಿ ಎಂದು ಆಶಯ ವ್ಯಕ್ತಪಡಿಸಿದರಲ್ಲದೆ, ಈ ಭಾಗದ ಸಾಹಿತಿಗಳು, ಆಧ್ಯಾತ್ಮಿಕ ಚಿಂತಕರು, ಸ್ವಾತಂತ್ರ್ಯ ಹೋರಾಟಗಾರರನ್ನು ಸ್ಮರಿಸಿದರು.

ನಂತರ ಅವರು ಧಾರವಾಡದ ಭಾರತೀಯ ಮಾಹಿತಿ ತಂತ್ರಜ್ಞಾನ ಸಂಸ್ಥೆಯ ನೂತನ ಆವರಣವನ್ನು ಉದ್ಘಾಟಿಸಿದರು. ಪ್ರಾಯೋಗಿಕವಾಗಿ ತಂತ್ರಜ್ಞಾನ ಶಿಕ್ಷಣವನ್ನು ಕಲಿಸುವ ಮೂಲಕ ಮಕ್ಕಳಿಗೆ ತಂತ್ರಜ್ಞಾನ ಕ್ಷೇತ್ರದಲ್ಲಿ ಬೆಳವಣಿಗೆ ಹೊಂದಲು ಈ ಸಂಸ್ಥೆಯು ಉತ್ತಮ ಬುನಾದಿಯನ್ನು ಹಾಕಿಕೊಡುತ್ತದೆ ಎಂದರು.

ಧಾರವಾಡದ ಐಐಐಟಿ ಈಗಾಗಲೇ ಹುಮನಾಯ್ಡು ರೋಬೋಟ್ ತಯಾರಿಸುತ್ತಿದ್ದು, ಅದು ವಿವಿಧ ಭಾಷಾ ಅನುವಾದ ಮಾಡುತ್ತಿರುವುದನ್ನು ಕೇಳಿ

ಬುಡಕಟ್ಟು ಜನಾಂಗದವರು ರಾಷ್ಟ್ರಪತಿ ಹುದ್ದೆಗೆ ಏರಿರುವುದು ಪ್ರಜಾಪ್ರಭುತ್ವದ ಜೀವಂತಿಕೆ ಹಾಗೂ ಜಯದ ಸಂಕೇತ. ಈ ಮೂಲಕ ಪ್ರಜಾಪ್ರಭುತ್ವದ ಘನತೆ ಮತ್ತು ಹಿರಿಮೆಯನ್ನು ಎತ್ತಿ ಹಿಡಿಯಲಾಗಿದೆ. ಅವರ ಸರಳತೆ, ಬದ್ಧತೆ ಮತ್ತು ವಿಚಾರಗಳ ಮುಗ್ಧತೆ, ಸಮಾಜ ಹಾಗೂ ದೇಶದ ಪ್ರತಿ ನಾಗರಿಕರ ಮೇಲೆ ಪ್ರಭಾವ ಬೀರಲಿದೆ. ಮಾನವೀಯ ಸ್ವರೂಪವಾಗಿರುವ ರಾಷ್ಟ್ರಪತಿ ದ್ರೌಪದಿ ಮುರ್ಮು ಅವರನ್ನು ಸಮಗ್ರ ಕರುನಾಡ ಜನರ ಪರವಾಗಿ ಸನ್ಮಾನಿಸಲಾಗಿದೆ.

-ಬಸವರಾಜ ಎಸ್ ಬೊಮ್ಮಯಿ,  
ಮುಖ್ಯಮಂತ್ರಿಗಳು

ರಾಷ್ಟ್ರಪತಿಯವರು ಸಂತಸ ವ್ಯಕ್ತಪಡಿಸಿದರು. ಸುಧಾಮೂರ್ತಿಯವರು ಆಡಳಿತ ಮಂಡಳಿಯ ಕಾರ್ಯಾಧ್ಯಕ್ಷಿಯಾಗಿರುವ ಈ ಸಂಸ್ಥೆಯಲ್ಲಿ ಹೆಣ್ಣು ಮಕ್ಕಳಿಗೂ ಉನ್ನತ ಶಿಕ್ಷಣ ಹಾಗೂ ಸ್ಥಾನಮಾನ ದೊರೆಯುತ್ತಿರುವುದು ಸಂತಸ ತಂದಿದೆ ಎಂದರಲ್ಲದೆ, ರಾಷ್ಟ್ರ ಮತ್ತು ಅಂತಾರಾಷ್ಟ್ರೀಯ ಮಟ್ಟದಲ್ಲಿ ಅತ್ಯುತ್ತಮ ತಂತ್ರಜ್ಞಾನಿಗಳನ್ನು ಈ ಸಂಸ್ಥೆಯು ರೂಪಿಸಲೆಂದು ಹಾರೈಸಿದರು.

ಈ ಸಂದರ್ಭದಲ್ಲಿ ಮಾತನಾಡಿದ ಮುಖ್ಯಮಂತ್ರಿಗಳು, ಭಾರತ ಅಭಿವೃದ್ಧಿಶೀಲ ದೇಶ. ಹಾಗಾಗಿ ಐಐಐಟಿ ನಮಗೆ ಅವಶ್ಯಕವಾಗಿ ಬೇಕಿದೆ. ಪ್ರತಿ ವೈಜ್ಞಾನಿಕ ಸಂಶೋಧನೆ ಮನುಕುಲದ ಏಳಿಗೆಗಂದೇ ನಡೆಯಬೇಕು. ನಮ್ಮ ಶಕ್ತಿ ನಮ್ಮ ಮಾನವ ಸಾಮರ್ಥ್ಯ. ಅದನ್ನು ಹೆಚ್ಚಿಸಿದರೆ ನಮ್ಮ ದೇಶಕ್ಕೆ ಆರ್ಥಿಕ, ಶೈಕ್ಷಣಿಕ ಹಾಗೂ ಸಾಮಾಜಿಕ ಭವಿಷ್ಯವಿದೆ. ಐಟಿ,ಬಿಟಿ, ಕೃತಕ ಬುದ್ಧಿಮತ್ತೆ ಇವುಗಳೆಲ್ಲಾ ನಮ್ಮ ಮಾನವ ಸಾಮರ್ಥ್ಯಗಳ ಸುಧಾರಣೆಗೆ ಸಹಕಾರಿಯಾಗಲಿದೆ. ನಮ್ಮ ರಾಜ್ಯದಲ್ಲಿ ಮೂಲ ವಿಜ್ಞಾನ, ಆರ್ ಅಂಡ್ ಡಿ ಮತ್ತು ತಂತ್ರಜ್ಞಾನದ ಬುನಾದಿಯನ್ನು ಅತ್ಯಂತ ಭದ್ರವಾಗಿ ಹಾಕಲಾಗಿದೆ. ಬೇರೆಯಾವ ರಾಜ್ಯದಲ್ಲಿಯೂ ಇಷ್ಟು ಪ್ರತಿಭೆ ಮತ್ತು ತಂತ್ರಜ್ಞಾನವುಳ್ಳ ಮಾನವ ಸಂಪನ್ಮೂಲ ಇಲ್ಲವೆಂದರು.

ಕರ್ನಾಟಕ ರಾಜ್ಯವು ಶಿಕ್ಷಣದ ಜೊತೆಗೆ ಐಟಿ ಕೇಂದ್ರವಾಗಿದೆ. ರಾಜ್ಯದ ಉತ್ತರ ಪ್ರದೇಶಗಳಲ್ಲಿ ಎಂಜಿನಿಯರಿಂಗ್ ವಿಶ್ವವಿದ್ಯಾಲಯಗಳು ಸೇರಿದಂತೆ ಕೃಷಿ, ವೈದ್ಯಕೀಯ, ಕಾನೂನು ಶಿಕ್ಷಣಕ್ಕಾಗಿ ಕಾಲೇಜುಗಳು ಮತ್ತು ಇಂಡಿಯನ್ ಇನ್‌ಸ್ಟಿಟ್ಯೂಟ್ ಆಫ್ ಟೆಕ್ನಾಲಜಿಯಂತಹ ಪ್ರತಿಷ್ಠಿತ ಶಿಕ್ಷಣ ಸಂಸ್ಥೆಗಳಿವೆ. ಭಾರತೀಯ ಐಟಿ ಉದ್ಯಮ ಮತ್ತು ಶೈಕ್ಷಣಿಕ ಸಂಶೋಧನಾ ಸಮುದಾಯದಲ್ಲಿ ಬದಲಾವಣೆಯನ್ನು ತರಲು ಟ್ರಿಪಲ್ ಐಟಿ



ಧಾರವಾಡಕ್ಕೆ ಉತ್ತಮ ಅವಕಾಶವಿದೆ ಎಂದು ರಾಜ್ಯಪಾಲರು ಅಭಿಪ್ರಾಯಪಟ್ಟರು.

ಹುಬ್ಬಳ್ಳಿ-ಧಾರವಾಡದಿಂದ ಮರಳಿ ಬೆಂಗಳೂರಿಗೆ ಆಗಮಿಸಿದ ರಾಷ್ಟ್ರಪತಿ ಅವರು ಸೆಪ್ಟೆಂಬರ್ 27 ರಂದು ಎಚ್‌ಎಲ್‌ನ ಏರೋಸ್ಪೇಸ್ ವಿಭಾಗದಲ್ಲಿ ಆಯೋಜಿಸಿರುವ ಇಂಟಿಗ್ರೇಟೆಡ್ ಕ್ರಯೋಜಿನಿಕ್ ಇಂಜಿನ್ ಮ್ಯಾನುಫ್ಯಾಕ್ಚರಿಂಗ್ ಫೆಸಿಲಿಟಿಯನ್ನು ಉದ್ಘಾಟಿಸಿದರು. ಹಾಗೂ ಗಾಂಧಿ ಕೃಷಿ ವಿಜ್ಞಾನ ಕೇಂದ್ರದ ಆವರಣದಲ್ಲಿ ನಿರ್ಮಾಣಗೊಳ್ಳಲಿರುವ ದಕ್ಷಿಣ ವಲಯದ ರಾಷ್ಟ್ರೀಯ ವೈರಾಣು ಸಂಸ್ಥೆಯ ಪ್ರಯೋಗಾಲಯ ಕೇಂದ್ರಕ್ಕೆ ಶಂಕುಸ್ಥಾಪನೆ ನೆರವೇರಿಸಿದರು.

ಇದು ದೇಶದ ಪ್ರಥಮ ಕ್ರಯೋಜಿನಿಕ್ ಘಟಕವಾಗಿದ್ದು, ಆ ಮೂಲಕ ಭಾರತ ದೇಶವು ಈ ಸೌಲಭ್ಯವನ್ನು ಹೊಂದಿರುವ ವಿಶ್ವದ 6 ನೇ ರಾಷ್ಟ್ರವಾಗಿ ಹೊರಮೊಮ್ಮಿದೆ. ಈ ಘಟಕದಲ್ಲಿ ಅತ್ಯಂತ ಕನಿಷ್ಠ ತಾಪಮಾನದಲ್ಲೂ ಕಾರ್ಯ ನಿರ್ವಹಿಸುವಂತಹ ಈ ವಿಶೇಷ ಕ್ರಯೋಜಿನಿಕ್ ರಾಕೆಟ್ ಎಂಜಿನ್ ಅನ್ನು 70 ಹೆಚ್‌ಟಿಕ್ ಉಪಕರಣಗಳನ್ನು ಅಳವಡಿಸಿ ಸ್ವದೇಶದಲ್ಲೇ ಉತ್ಪಾದಿಸಲಾಗುತ್ತಿದೆ. ಅತ್ಯುತ್ತಮ ಸಾಮರ್ಥ್ಯದ ಈ ರಾಕೆಟ್ ಎಂಜಿನ್, ಇಂಧನ ಹಾಗೂ ಆಕ್ಸಿಜೆನ್‌ಜರ್ ಎಂಬ ಎರಡು ಲಿಕ್ವಿಡ್ ಗ್ಯಾಸ್‌ನಿಂದ ಚಾಲನೆಯಾಗುವುದರಿಂದ ಅತ್ಯಂತ ಕನಿಷ್ಠ ತಾಪಮಾನದಲ್ಲೂ ಸಮರ್ಥವಾಗಿ ಕಾರ್ಯನಿರ್ವಹಿಸಬಲ್ಲದು.

ಇಸ್ರೋ ಉಪಗ್ರಹಗಳು ರಕ್ಷಣಾ ಮತ್ತು ಸಂವಹನ ಕ್ಷೇತ್ರಗಳಿಗೆ ಮಾತ್ರವಲ್ಲದೆ, ಹವಾಮಾನ ಮುನ್ಸೂಚನೆ ನೀಡಿ ಜನಸಾಮಾನ್ಯರ ದೈನಂದಿನ ಜೀವನಕ್ಕೆ

ಅನುಕೂಲವನ್ನು ಒದಗಿಸುತ್ತಿದ್ದರೆ, ದೇಶದ ಭದ್ರತೆ ಮತ್ತು ಅಭಿವೃದ್ಧಿಗೆ ರಕ್ಷಣಾ ಉಪಕರಣಗಳನ್ನು ತಯಾರಿಸಿ ವಿಶೇಷ ಕೊಡುಗೆ ನೀಡುತ್ತಿರುವ ಎಚ್‌ಎಲ್ ರಕ್ಷಣಾ ಪಡೆಗಳ ರಕ್ಷಣಾ ಪಡೆಯಾಗಿದೆ ಎಂದು ರಾಷ್ಟ್ರಪತಿ ಅವರು ಅಭಿಪ್ರಾಯಪಟ್ಟರು.

ಶಂಕುಸ್ಥಾಪನೆಗೊಂಡ ರಾಷ್ಟ್ರೀಯ ವೈರಾಣು ಸಂಸ್ಥೆಯ ದಕ್ಷಿಣ ವಲಯದ ಪ್ರಯೋಗಾಲಯದಿಂದ ಮುಂದಿನ ದಿನಗಳಲ್ಲಿ ಚಿಕನ್ ಗುನ್ಯಾ, ಮಂಗನ ಕಾಯಿಲೆ ಇವೇ ಮುಂತಾದ ಸಾಂಕ್ರಾಮಿಕ ರೋಗಗಳಿಗೆ ಕಾರಣವಾಗಿರುವ ವೈರಾಣುಗಳನ್ನು ಪತ್ತೆ ಹಚ್ಚಲು ಮತ್ತು ನಿಯಂತ್ರಣ ಮಾಡಲು ಸಾಧ್ಯವಾಗಲಿದೆ ಎಂದು ಕೇಂದ್ರ ಆರೋಗ್ಯ ಇಲಾಖೆ ರಾಜ್ಯ ಖಾತೆ ಸಚಿವರಾದ ಡಾ. ಭಾರತಿ ಪ್ರವೀಣ್ ಪವಾರ್ ಅವರು ತಿಳಿಸಿದರು.

ಶೇಕಡ 60 ರಕ್ಷಣಾ ಸಾಮಗ್ರಿ ಉತ್ಪಾದನೆ ಮತ್ತು ದೇಶದ ಶೇಕಡ 65 ಏರೋಸ್ಪೇಸ್ ರಫ್ತು ಆಗುವುದು ಬೆಂಗಳೂರಿನಲ್ಲಿ. ಬೆಂಗಳೂರು ದೇಶದ ಏರೋಸ್ಪೇಸ್ ಹಾಗೂ ರಕ್ಷಣಾ ಕ್ಷೇತ್ರದ ಹಬ್ ಆಗಿ ಬದಲಾಗಿದೆ. ವಿಜ್ಞಾನ, ಆರೋಗ್ಯ ಹಾಗೂ ಸಂಶೋಧನೆ ಕ್ಷೇತ್ರದಲ್ಲೂ ಕರ್ನಾಟಕವೇ ಮುಂದಿದೆ. ಹಾಗಾಗಿ ಬಾಹ್ಯಾಕಾಶ, ರಕ್ಷಣಾ ಕ್ಷೇತ್ರ ಸೇರಿದಂತೆ ಒಟ್ಟಾರೆ ವಿಜ್ಞಾನ ಮತ್ತು ಸಂಶೋಧನೆ ಕ್ಷೇತ್ರಗಳಿಗೆ ಸರ್ಕಾರದಿಂದ ಸಂಪೂರ್ಣ ಸಹಕಾರವನ್ನು ನೀಡಲಾಗುವುದೆಂದು ಮುಖ್ಯಮಂತ್ರಿ ಅವರು ಈ ಸಂದರ್ಭದಲ್ಲಿ ಹೇಳಿದರು.

ಅದೇ ದಿನ ಬೆಂಗಳೂರು ನಗರದ ಸೈಂಟ್ ಜೋಸೆಫ್ಸ್ ವಿಶ್ವವಿದ್ಯಾಲಯವನ್ನು

ಅವರು ಉದ್ಘಾಟಿಸಿ ಮಾತನಾಡುತ್ತಾ, ಯುವ ಜನಾಂಗಕ್ಕೆ ಉತ್ತಮ ಗುಣಮಟ್ಟದ ಶಿಕ್ಷಣವನ್ನು ನೀಡಿದಾಗ ಭಾರತವು ಭವಿಷ್ಯದಲ್ಲಿ ಜ್ಞಾನದ ಮಹಾಶಕ್ತಿಯಾಗಿ ಹೊರಹೊಮ್ಮುವುದಕ್ಕೆ ಸಾಧ್ಯ. ದೇಶದ ಪ್ರತಿಯೊಂದು ಶಿಕ್ಷಣ ಸಂಸ್ಥೆಗಳು ವಿಶ್ವದರ್ಜೆಯ ಶಿಕ್ಷಣ ಸಂಸ್ಥೆಗಳಾಗಿ ಬೆಳೆಯುವ ಗುರಿ ಇಟ್ಟುಕೊಂಡು ಸೇವಾ ಮನೋಭಾವದಿಂದ ಮುಂದುವರಿಯುವಂತೆ ಅವರು ಕರೆ ನೀಡಿದರು.

ಇವಿಷ್ಟು ರಾಷ್ಟ್ರಪತಿ ದ್ರೌಪದಿ ಮುರ್ಮು ಅವರು ರಾಜ್ಯಕ್ಕೆ ಆಗಮಿಸಿದ ಮೊದಲ ಭೇಟಿಯ ಸಂಕ್ಷಿಪ್ತ ವಿವರ. ಅವರ ಭೇಟಿಯು ರಾಜ್ಯ ಮತ್ತು ವಿಧಾನಸಭೆಯ ಇತಿಹಾಸದಲ್ಲೇ ಅಭೂತಪೂರ್ವ ಮತ್ತು ಅಪರೂಪದ ಕಾರ್ಯಕ್ರಮಗಳಿಗೆ ಸಾಕ್ಷಿಯಾಯಿತು. ನಾಗರಿಕ ಸನ್ಮಾನ ಸ್ವೀಕರಿಸಿ ಮಾತನಾಡಿದ ವೇಳೆ ರಾಷ್ಟ್ರಪತಿ ಅವರು 'ತಾಯಿ ಭುವನೇಶ್ವರಿ ಹಾಗೂ ಸಮಸ್ತ ಕನ್ನಡಿಗರಿಗೆ ಹೃದಯಪೂರ್ವಕ ನಮಸ್ಕಾರಗಳು' ಎಂದು ಕನ್ನಡದಲ್ಲಿ ಹೇಳಿದ್ದು, ಎಲ್ಲಾ ಕನ್ನಡಿಗರನ್ನು ಪುಳಕಿತರನ್ನಾಗಿಸಿತು. ಅವರು ತಮ್ಮ ಭಾಷಣದಲ್ಲಿ 'ಇವನಾರವ, ಇವನಾರವ, ಇವನಾರವನೆಂದೆನಿಸದಿರಯ್ಯ, ಇವ ನಮ್ಮವ, ಇವ ನಮ್ಮವ, ಇವನಮ್ಮವನೆಂದೆನಿಸಯ್ಯ ಕೂಡಲಸಂಗಮದೇವ ನಿಮ್ಮ ಮನೆಯ ಮಗನೆಂದೆನಿಸಯ್ಯ' ಎಂಬ ಬಸವಣ್ಣನವರ ವಚನವನ್ನು ಪ್ರಸ್ತಾಪ ಮಾಡಿ, ಅದರಂತೆ ನಾವೆಲ್ಲರೂ ಒಗ್ಗಟ್ಟಿನಿಂದ ಇರಬೇಕು ಎಂಬ ಸಂದೇಶವನ್ನು ನೀಡಿದರು.



## ವಾರ್ತಾ ಇಲಾಖೆ ನಿರ್ಮಾಣದ ಸಾಕ್ಷ್ಯಚಿತ್ರಕ್ಕೆ ರಜತ ಕಮಲ ಪ್ರಶಸ್ತಿ

ಜಗತ್ತಿನಲ್ಲಿ ಅತ್ಯಂತ ಹೆಚ್ಚು ಚಲನಚಿತ್ರಗಳನ್ನು ನಿರ್ಮಾಣ ಮಾಡುವ ದೇಶವೆಂದು ಗುರುತಿಸಿಕೊಂಡಿರುವ ನಮ್ಮ ದೇಶದಲ್ಲಿ 18 ಕ್ಕಿಂತ ಹೆಚ್ಚಿನ ಭಾರತೀಯ ಭಾಷೆಗಳಲ್ಲಿ ಒಂದು ವರ್ಷಕ್ಕೆ ಸರಾಸರಿ ಸಾವಿರಕ್ಕಿಂತಲೂ ಹೆಚ್ಚು ಚಲನಚಿತ್ರಗಳು ಬಿಡುಗಡೆಯಾಗುತ್ತವೆ.

1948 ರಲ್ಲಿಯೇ ಭಾರತ ಸರ್ಕಾರ ಸಿನಿಮಾ ವಿಭಾಗವನ್ನು ತೆರೆಯುತ್ತದೆ. ತದನಂತರ ಚಲನಚಿತ್ರರಂಗವನ್ನು ಪ್ರೋತ್ಸಾಹಿಸಲು ವರ್ಷಕ್ಕೊಮ್ಮೆ ರಾಷ್ಟ್ರಮಟ್ಟದಲ್ಲಿ ಪ್ರಶಸ್ತಿ ನೀಡುವ ಮೂಲಕ ಚಲನಚಿತ್ರರಂಗವನ್ನು ಗೌರವಿಸುತ್ತಿದೆ. ಮೊದಲು ಕೇವಲ ಕೆಲವೇ ವಿಭಾಗಗಳಿಗೆ ಸೀಮಿತವಾಗಿದ್ದ ಪ್ರಶಸ್ತಿಗಳನ್ನು ವಿಸ್ತರಿಸಿ ಚಲನಚಿತ್ರೇತರ ವಿಭಾಗಗಳನ್ನು ಸಹ ಗೌರವಿಸುವ ಮೂಲಕ ಸಾಕ್ಷ್ಯಚಿತ್ರಗಳಿಗೆ ಸಹ ಪ್ರಶಸ್ತಿ ನೀಡಿ ಗೌರವಿಸಲಾಗುತ್ತಿದೆ.

ನಮ್ಮ ನಾಡು-ನುಡಿಯ ಸಾಧಕರು ಮತ್ತು ರಾಷ್ಟ್ರ-ಅಂತಾರಾಷ್ಟ್ರೀಯ ಮಟ್ಟದಲ್ಲಿ ಪ್ರಶಸ್ತಿಗಳಿಗೆ ಭಾಜನರಾಗುವ ಮೂಲಕ ನಮ್ಮ ರಾಜ್ಯಕ್ಕೆ ಗೌರವ ತಂದುಕೊಟ್ಟ ಮಹನೀಯರ ಕುರಿತು ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯು ಪ್ರತಿವರ್ಷ ಹಲವಾರು ಸಾಕ್ಷ್ಯಚಿತ್ರಗಳನ್ನು ನಿರ್ಮಾಣ ಮಾಡುತ್ತದೆ.

ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ ನಿರ್ಮಿಸಿರುವ ಅಂತಾರಾಷ್ಟ್ರೀಯ ಖ್ಯಾತಿಯ ಚಲನಚಿತ್ರ ನಿರ್ದೇಶಕ ಗಿರೀಶ್ ಕಾಸರವಳ್ಳಿ ನಿರ್ದೇಶನ ಮಾಡಿರುವ ಧಾರವಾಡದ ಖ್ಯಾತ ಹಿಂದುಸ್ತಾನಿ ಗಾಯಕರಾದ ಪಂಡಿತ್ ಡಾ. ವೆಂಕಟೇಶ ಕುಮಾರ್ ಬದುಕು ಆಧರಿಸಿ 'ನಾದದ ನವನೀತ ಪಂಡಿತ್ ಡಾ. ವೆಂಕಟೇಶ ಕುಮಾರ್' ಸಾಕ್ಷ್ಯಚಿತ್ರವು ಕೇಂದ್ರ ನೀಡುವ 68ನೇ ರಾಷ್ಟ್ರೀಯ

ವಾರ್ತಾ ಮತ್ತು ಸಾರ್ವಜನಿಕ  
ಸಂಪರ್ಕ ಇಲಾಖೆಯು  
ನಿರ್ಮಾಣ ಮಾಡಿರುವ  
'ನಾದದ ನವನೀತ ಪಂಡಿತ್  
ಡಾ. ವೆಂಕಟೇಶ ಕುಮಾರ್'  
ಸಾಕ್ಷ್ಯಚಿತ್ರಕ್ಕೆ ಕಲೆ ಮತ್ತು  
ಸಂಸ್ಕೃತಿ ವಿಭಾಗದಲ್ಲ ರಜತ  
ಕಮಲ ಪ್ರಶಸ್ತಿ ದೊರಕಿದೆ.

ಜಡಿಯಪ್ಪ ಗೆದ್ದಗಟ್ಟೆ

ಚಲನಚಿತ್ರೋತ್ಸವದ ಚಲನಚಿತ್ರೇತರ ಕಲೆ ಮತ್ತು ಸಂಸ್ಕೃತಿ ವಿಭಾಗದಲ್ಲಿ ರಜತ ಕಮಲ ಪ್ರಶಸ್ತಿಯ ಗೌರವಕ್ಕೆ ಭಾಜನವಾಗಿದೆ.

ಧಾರವಾಡದ ಅದ್ವಿತೀಯ ಹಿಂದುಸ್ತಾನಿ ಗಾಯಕರಾದ ಪಂಡಿತ್ ಡಾ. ವೆಂಕಟೇಶ್ ಕುಮಾರ್ ಅವರ ಬಗ್ಗೆ ಸಾಕ್ಷ್ಯಚಿತ್ರವನ್ನು 2020ರಲ್ಲಿ ನಿರ್ಮಿಸಿತ್ತು. ಪದ್ಮಶ್ರೀ ಪ್ರಶಸ್ತಿ ಪುರಸ್ಕೃತ, ಖ್ಯಾತ ನಿರ್ದೇಶಕರಾದ ಗಿರೀಶ್ ಕಾಸರವಳ್ಳಿ ಅವರು ಈ ಸಾಕ್ಷ್ಯಚಿತ್ರವನ್ನು ನಿರ್ದೇಶಿಸಿದ್ದರು. ಸೆಪ್ಟೆಂಬರ್ 30 ರ ಶುಕ್ರವಾರದಂದು ಸಂಜೆ ನವದೆಹಲಿಯ ವಿಜ್ಞಾನ ಭವನದಲ್ಲಿ ನಡೆದ 68ನೇ ರಾಷ್ಟ್ರೀಯ ಚಲನಚಿತ್ರ ಪ್ರಶಸ್ತಿ ಪ್ರದಾನ ಸಮಾರಂಭದಲ್ಲಿ ಘನತೆವೆತ್ತ ರಾಷ್ಟ್ರಪತಿಗಳಾದ ದ್ರೌಪದಿ ಮುರ್ಮು ಅವರು ನಿರ್ಮಾಣ ಸಂಸ್ಥೆಯಾದ ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಗೆ ಹಾಗೂ ನಿರ್ದೇಶಕರಾದ ಗಿರೀಶ್ ಕಾಸರವಳ್ಳಿ ಇಬ್ಬರಿಗೂ ರಜತ ಕಮಲ ಪ್ರಶಸ್ತಿ ಪ್ರದಾನ ಮಾಡುವ ಮೂಲಕ ಗೌರವಿಸಿದರು.

ವಾರ್ತಾ ಇಲಾಖೆ ನಿರ್ಮಾಣ ಮಾಡಿರುವ ಮತ್ತು ಖ್ಯಾತ ನಿರ್ದೇಶಕರಾದ ಗಿರೀಶ್ ಕಾಸರವಳ್ಳಿ ಅವರು ನಿರ್ದೇಶಿಸಿರುವ ಸಾಕ್ಷ್ಯಚಿತ್ರಕ್ಕೆ ರಜತ ಕಮಲ ಪ್ರಶಸ್ತಿ ದೊರಕಿರುವುದು ನನಗೆ ತುಂಬಾ ಸಂತೋಷ, ಹೆಮ್ಮೆ ಎನಿಸಿದೆ. ಇದರ ಹಿಂದೆ ಕೆಲಸ ಮಾಡಿದಂತಹ ವಾರ್ತಾ ಇಲಾಖೆಯ ಎಲ್ಲಾ ಹಿರಿಯ ಅಧಿಕಾರಿಗಳು, ಆಯುಕ್ತರು, ಪ್ರಧಾನ ಕಾರ್ಯದರ್ಶಿ ಅವರು, ಜೊತೆಗೆ ಇದರಲ್ಲಿ ತೊಡಗಿರುವಂತಹ ಎಲ್ಲಾ ತಾಂತ್ರಿಕ ವರ್ಗದವರಿಗೂ, ನಿರ್ದೇಶಕರಿಗೂ ಕೂಡ ನನ್ನ ಅಭಿನಂದನೆಗಳನ್ನು ಸಲ್ಲಿಸುತ್ತೇನೆ. ಮತ್ತು ಈ ಪ್ರಶಸ್ತಿ ಮುಖಾಂತರ ಕರ್ನಾಟಕ ಚಲನಚಿತ್ರ ರಂಗಕ್ಕೆ ಇನ್ನೊಂದು ಹಿರಿಮೆ ಸೇರಿದಂತಾಗಿದೆ. ಎಲ್ಲರಿಗೂ ಕೂಡ ಅಭಿನಂದನೆಗಳು.

ಬಸವರಾಜ ಎಸ್ ಬೊಮ್ಮಾಯಿ  
ಮುಖ್ಯಮಂತ್ರಿಗಳು

## “ನಾದದ ನವನೀತ ಪಂಡಿತ್ ಡಾ. ವೆಂಕಟೇಶ್ ಕುಮಾರ್” ಸಾಕ್ಷ್ಯಚಿತ್ರ ಕುರಿತು

ಬಡತನದಲ್ಲಿ ಹುಟ್ಟಿ ಕಷ್ಟಗಳನ್ನೇ ತಮ್ಮ ಬದುಕಿನ ಶ್ರುತಿಯಾಗಿಸಿ ಬೆಳೆದ ನಮ್ಮ ನೆಲದ ಪಂಡಿತ್ ಡಾ. ವೆಂಕಟೇಶ್ ಕುಮಾರ್ ಹಿಂದುಸ್ತಾನಿ ಸಂಗೀತ ಕ್ಷೇತ್ರದಲ್ಲಿ ಮಾತ್ರವಲ್ಲ ವ್ಯಕ್ತಿತ್ವದಲ್ಲೂ ಅಷ್ಟೇ ಎತ್ತರಕ್ಕೆ ಬೆಳೆದವರು ಮತ್ತು ಲಯ ತಪ್ಪದೇ ಬದುಕು ಸಾಗಿಸುತ್ತಿರುವವರು. ಅವರ ಶಾಸ್ತ್ರೀಯ ಸಂಗೀತ ಕಛೇರಿ ಎಂದರೆ ಕಲಾರಸಿಕರು ಪ್ರೀತಿ, ಗೌರವ ಮತ್ತು ಭಕ್ತಿ-ಭಾವದಿಂದ ಆಗಮಿಸುತ್ತಾರೆ ಮತ್ತು ಆನಂದಿಸುತ್ತಾರೆ.

ವ್ಯಕ್ತಿಯೊಬ್ಬ ಸಾಧಕ ಎನಿಸಿಕೊಳ್ಳಬೇಕಾದರೆ ಅದರ ಹಿಂದಿನ ಪರಿಶ್ರಮ ಊಹಿಸಲೂ ಅಸಾಧ್ಯವಾದುದು. ಒಂದೊತ್ತಿನ ಊಟಕ್ಕೂ ಕಷ್ಟವಿದ್ದ ಕಾಲದಲ್ಲಿ ಡಾ. ವೆಂಕಟೇಶ್ ಕುಮಾರ್ ಅವರ ಸ್ವರಸಾಧನೆಗೆ ಅಡಿಪಾಯ ಹಾಕಿದವರು ಗದಗದ ವೀರೇಶ್ವರ ಪುಣ್ಯಾಶ್ರಮದ ಗವಾಯಿಗಳು. ಬೆಂಬಲವಾಗಿ ನಿಂತವರು ಅವರ ಸೋದರ ಮಾವ ಬೆಳಗಲ್ ವೀರಣ್ಣನವರು. ಡಾ. ವೆಂಕಟೇಶ್ ಕುಮಾರ್ ಬದುಕನ್ನು ಚಿತ್ರದಲ್ಲಿ ಕಟ್ಟಿ ಕೊಟ್ಟ ರೀತಿ ಸರಳ ಹಾಗೂ ಸುಂದರವಾಗಿದೆ.

ವೆಂಕಟೇಶ್ ಕುಮಾರ್ ಗಾಯನ ಮತ್ತು ಸಾಧನೆಯನ್ನು ಮಾತ್ರ ತಿಳಿದಿದ್ದ ನಮಗೆ ಅವರ ಬದುಕು, ಸಾಂಸಾರಿಕ ಜೀವನ ಮತ್ತು ಅವರ ಹವ್ಯಾಸ ಸೇರಿದಂತೆ ಹಲವು ಸ್ವಾರಸ್ಯಕರ ವಿಷಯಗಳನ್ನು ಸಾಕ್ಷ್ಯಚಿತ್ರ ಒಳಗೊಂಡಿದೆ. ಅವರ ಪತ್ನಿ ಲಕ್ಷ್ಮೀದೇವಿಯವರು 'ಮದುವೆಯಾದ ಆರಂಭದಲ್ಲಿ ನಮ್ಮಲ್ಲಿ ಎರಡೇ ಪಾತ್ರೆಗಳಿದ್ದವು, ಒಂದು ಸಾಂಬಾರಿಗೆ, ಇನ್ನೊಂದು ಅನ್ನಕ್ಕೆ' ಎಂದು ಹೇಳಿರುವುದು ಪಂಡಿತ್‌ಜೀ ಬದುಕು ಹೇಗಿತ್ತು ಎನ್ನುವುದಕ್ಕೆ ಒಂದು ಸಾಕ್ಷಿ. ಸಾಕ್ಷ್ಯಚಿತ್ರದುದ್ದಕ್ಕೂ ವೆಂಕಟೇಶ್ ಕುಮಾರ್ ಅವರ ವಿಡಿಯೋಗಳು ಕಣ್ ತುಂಬುವುದರ ಜೊತೆಗೆ ಅವರ ಜನಪ್ರಿಯ ಹಾಡುಗಳು ಮತ್ತು ರಾಗಗಳು ಕಿವಿ ಮೂಲಕ ಮನಸ್ಸು ತುಂಬುತ್ತವೆ.

ಸಮಾನಾಂತರ ಚಲನಚಿತ್ರ ಕ್ಷೇತ್ರದಲ್ಲಿ ಅಂತಾರಾಷ್ಟ್ರೀಯ ಮನ್ನಣೆ ಹೊಂದಿರುವ ಕನ್ನಡಿಗ ಗಿರೀಶ್ ಕಾಸರವಳ್ಳಿಯವರು ತಮ್ಮ ಅನುಭವದ ಮೂಸೆಯಲ್ಲಿ ಪಂಡಿತ್ ಡಾ. ವೆಂಕಟೇಶ್ ಕುಮಾರ್ ಬದುಕು ಮತ್ತು ಸಾಧನೆ ಎರಡನ್ನೂ ಕಟ್ಟಿಕೊಡುವ ಅಪೂರ್ವ ಕೆಲಸವನ್ನು ತಮ್ಮ ನಿರ್ದೇಶನದ ಸಾಕ್ಷ್ಯಚಿತ್ರ 'ನಾದದ ನವನೀತ ಪಂಡಿತ್ ಡಾ. ವೆಂಕಟೇಶ್ ಕುಮಾರ್' ನಲ್ಲಿ ಮಾಡಿದ್ದಾರೆ.

ಸುಮಾರು 43 ನಿಮಿಷಗಳ ಈ ಸಾಕ್ಷ್ಯಚಿತ್ರದಲ್ಲಿ ಕಾಸರವಳ್ಳಿಯವರು ಅಗತ್ಯಕ್ಕೆ ತಕ್ಕಂತೆ ಎಲ್ಲವನ್ನು ಅಳಿದು ತೂಗಿ ಅದವಾಗಿ ಬೆರೆಸಿದ್ದಾರೆ ಮತ್ತು ಬಹುತೇಕ ಪಂಡಿತ್ ಅವರ ಜೀವನದ ಎಲ್ಲಾ ಆಯಾಮಗಳಿಗೆ ನ್ಯಾಯ ಒದಗಿಸಿದ್ದಾರೆ. ಸಾಕ್ಷ್ಯ ಚಿತ್ರದಲ್ಲಿ ಸಂಗೀತ ವಿಮರ್ಶಕ ಎನ್. ಮನು ಚಕ್ರವರ್ತಿ, ಗಿರೀಶ್ ಕಾರ್ನಾಡ್, ಕರ್ನಾಟಕ ವಿವಿ ಪ್ರಾಂಶುಪಾಲರಾದ ಮಲ್ಲಿಕಾರ್ಜುನ ತರ್ಲಗಟ್ಟಿ ಮತ್ತು ಖ್ಯಾತ ತಬಲಾ ವಾದಕರಾದ ರವೀಂದ್ರ ಯಾವಗಲ್, ಸೇರಿದಂತೆ ಹಲವು ವಿದ್ವಾಂಸರ ಅಭಿಪ್ರಾಯಗಳನ್ನು ದಾಖಲಿಸಲಾಗಿದೆ.

ಸಾಧಕರ ಬದುಕಿನ ಹಂತಗಳನ್ನು ವಿದ್ಯಾರ್ಥಿಯಾಗಿ, ಗೃಹಸ್ಥರಾಗಿ, ಅಧ್ಯಾಪಕರಾಗಿ ಮತ್ತು ಗಾಯಕರಾಗಿ ಎಂಬ ನಾಲ್ಕು ವಿಭಾಗ ಮಾಡಿ ವೀಕ್ಷಕರೆದುರು ತೆರೆದಿಡಲಾಗಿದೆ. ವೆಂಕಟೇಶ್ ಕುಮಾರ್ ಅವರ ಮಗುವಿನಂಥ ನಗು ಮತ್ತು ನದಿ ಜರಿಯ ಗಾಯನದಂತೆ ಸಾಕ್ಷ್ಯಚಿತ್ರ ಸಹ ಮನಕ್ಕೆ ಮುದ ನೀಡುತ್ತದೆ. ವ್ಯಕ್ತಿ-ವ್ಯಕ್ತಿತ್ವ ಮತ್ತು ಸಾಧನೆಯನ್ನು ಎಳೆ-ಎಳೆಯಾಗಿ ಕಟ್ಟಿಕೊಟ್ಟ ನಿರ್ದೇಶಕರಿಗೆ ಧನ್ಯವಾದ ಹೇಳಲೇಬೇಕು. ಸಂಗೀತ ಸಾಧಕರ ಬಗ್ಗೆ ಎಷ್ಟೋ ಸಾಕ್ಷ್ಯ ಚಿತ್ರಗಳು ಬಂದು ಮರೆಯಾಗುತ್ತವೆ. ಆದರೆ, ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ ನಿರ್ಮಿಸಿರುವ ಹಾಗೂ ಕಾಸರವಳ್ಳಿಯವರು ನಿರ್ದೇಶಿಸಿರುವ ನಾದದ ನವನೀತ ಸಾಕ್ಷ್ಯಚಿತ್ರ ತಲೆಮಾರಿಂದ ತಲೆಮಾರಿಗೆ ದಾಖಲೆಯಾಗಿ ಉಳಿಯುತ್ತದೆ ಎನ್ನುವುದರಲ್ಲಿ ಸಂದೇಹವಿಲ್ಲ.



68ನೇ ರಾಷ್ಟ್ರೀಯ ಚಲನಚಿತ್ರ ಪ್ರಶಸ್ತಿಗಳ ಪೈಕಿ ನಮ್ಮ ರಾಜ್ಯಕ್ಕೆ "ನಾದದ ನವನೀತ ಪಂಡಿತ್ ಡಾ. ವೆಂಕಟೇಶ ಕುಮಾರ್" ಸಾಕ್ಷ್ಯಚಿತ್ರಕ್ಕೆ ರಜತ ಕಮಲ ಪ್ರಶಸ್ತಿ ಜೊತೆಯಲ್ಲಿ ಕನ್ನಡದ 'ಡೊಳ್ಳು' ಅತ್ಯುತ್ತಮ ಕನ್ನಡ ಚಲನಚಿತ್ರ ಮತ್ತು ಪರಿಸರ ಸಂರಕ್ಷಣೆ ವಿಭಾಗದಲ್ಲಿ 'ತಲೆದಂಡ' ಚಲನಚಿತ್ರವು ಅತ್ಯುತ್ತಮ ಪ್ರಶಸ್ತಿಯನ್ನು ಸ್ವೀಕರಿಸಿದವು. ಈ ಎಲ್ಲಾ ಚಲನಚಿತ್ರ ಮತ್ತು ಸಾಕ್ಷ್ಯಚಿತ್ರಗಳ ನಿರ್ಮಾಣ ಹಾಗೂ ನಿರ್ದೇಶನ ಮಾಡಿದ ತಂಡಗಳ ಸಾಧನೆಯನ್ನು ಮುಖ್ಯಮಂತ್ರಿಗಳು ಮುಕ್ತಕಂಠದಿಂದ ಅಭಿನಂದಿಸಿದ್ದಾರೆ.

ಇದೇ ಮೊದಲ ಬಾರಿಗೆ ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯು ನಿರ್ಮಿಸಿರುವ ಸಾಕ್ಷ್ಯಚಿತ್ರವು ರಾಷ್ಟ್ರೀಯ ಮಟ್ಟದಲ್ಲಿ ರಜತ ಕಮಲ ಪ್ರಶಸ್ತಿಗೆ ಭಾಜನವಾಗಿದೆ. ಹಾಗೆಯೇ, 2020ರಲ್ಲಿ ವಾರ್ತಾ ಇಲಾಖೆಯೊಂದೇ ದೇಶದಲ್ಲಿ ಈ ಬಗೆಯ ಸಾಧನೆಯನ್ನು ಮಾಡಿದ ಸರ್ಕಾರಿ ಇಲಾಖೆಯಾಗಿದೆ ಎಂದು ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯ ಆಯುಕ್ತರಾದ ಡಾ. ಪಿ. ಎಸ್ ಹರ್ಷ ಅವರು ಹರ್ಷ ವ್ಯಕ್ತಪಡಿಸಿದ್ದಾರೆ.

ಇಲಾಖೆಯು ಇನ್ನುಂಧೆಯೂ ಸಹ ಉತ್ತಮ ಸದಭಿರುಚಿಯ ಸಾಕ್ಷ್ಯಚಿತ್ರಗಳನ್ನು ನಿರ್ಮಿಸಲಿದೆ. ಈ ಸಂದರ್ಭದಲ್ಲಿ ಇಲಾಖೆಗೆ ಚಿತ್ರರಂಗದ ಅತ್ಯುತ್ತಮ ಪ್ರಶಸ್ತಿಯಾದ ರಜತ ಕಮಲ ಪ್ರಶಸ್ತಿ ಸಂದಿರುವುದು ಇಲಾಖೆಯ ಹಿರಿಮೆಯನ್ನು ಮತ್ತಷ್ಟು ಹೆಚ್ಚಿಸಿದೆ. ಇದಕ್ಕಾಗಿ ಶ್ರಮಿಸಿದ ಇಲಾಖೆಯ ಎಲ್ಲಾ ಸಿಬ್ಬಂದಿಗಳನ್ನು ಮತ್ತು ಹಿರಿಯ ಹಾಗೂ ಖ್ಯಾತ ನಿರ್ದೇಶಕರಾದ ಗಿರೀಶ್ ಕಾಸರವಳ್ಳಿ ಅವರನ್ನು ಆಯುಕ್ತರು ವೈಯಕ್ತಿಕವಾಗಿ ಅಭಿನಂದಿಸಿದ್ದಾರೆ. ■

### ಕನ್ನಡಿಗರ ಹೆಮ್ಮೆಯ ಗಿರೀಶ ಕಾಸರವಳ್ಳಿ

ಭಾರತ ಚಲನಚಿತ್ರರಂಗದ ಅತ್ಯಂತ ಪ್ರತಿಭಾನ್ವಿತ ಚಲನಚಿತ್ರ ನಿರ್ದೇಶಕರಾದ ಹೆಮ್ಮೆಯ ಕನ್ನಡಿಗ ಪದ್ಮಶ್ರೀ ಪುರಸ್ಕೃತ ಗಿರೀಶ ಕಾಸರವಳ್ಳಿಯವರು 1950ರಲ್ಲಿ ಶಿವಮೊಗ್ಗ ಜಿಲ್ಲೆಯ ತೀರ್ಥಹಳ್ಳಿ ತಾಲೂಕಿನ ಕೆಸಲೂರಿನಲ್ಲಿ ಜನಿಸಿದರು.

ಕರ್ನಾಟಕದ ಪ್ರತಿಷ್ಠಿತ ಮಣಿಪಾಲದಲ್ಲಿ ಬಿ.ಫಾರ್ಮ್ ಪದವಿ ಶಿಕ್ಷಣ ಪಡೆದು, ತದನಂತರ ತಮ್ಮ ಸಿನಿಮಾದ ಪ್ರೀತಿಯಿಂದ ಅಂತಾರಾಷ್ಟ್ರೀಯ ಖ್ಯಾತಿಯ ಪುಣೆಯಲ್ಲಿರುವ ರಾಷ್ಟ್ರೀಯ ಚಲನಚಿತ್ರ ತರಬೇತಿ ಸಂಸ್ಥೆಯಲ್ಲಿ ನಿರ್ದೇಶನ ವಿಷಯದಲ್ಲಿ ಡಿಪ್ಲೊಮಾ ಪದವಿ ಗಳಿಸಿದರು. ಗಿರೀಶ್ ಕಾಸರವಳ್ಳಿಯವರು ತಮ್ಮ ವೃತ್ತಿ ಜೀವನದಲ್ಲಿ ನಿರ್ದೇಶನ ಮಾಡಿದ ಬಹುತೇಕ ಚಿತ್ರಗಳು ಜಗತ್ತಿನ ಅನೇಕ ಪ್ರತಿಷ್ಠಿತ ಚಲನಚಿತ್ರೋತ್ಸವಗಳಲ್ಲಿ ಪ್ರದರ್ಶನಗೊಂಡು ಹಲವಾರು ಅಂತಾರಾಷ್ಟ್ರೀಯ ಪ್ರಶಸ್ತಿಗಳಿಗೆ ಭಾಜನವಾಗಿವೆ. ಅಲ್ಲದೆ ಅವರು ಒಟ್ಟು 15 ರಾಷ್ಟ್ರೀಯ ಪ್ರಶಸ್ತಿಯನ್ನು ಪಡೆದುಕೊಂಡಿದ್ದಾರೆ.

ತಮ್ಮ 27 ನೇ ವಯಸ್ಸಿನಲ್ಲಿ ಅಂದರೆ 1977 ರಲ್ಲಿ ತಮ್ಮ ಪ್ರಥಮ ಚಲನಚಿತ್ರ ಘಟಶಾಸ್ತ್ರಕ್ಕಾಗಿ ಭಾರತದ ರಾಷ್ಟ್ರಪತಿಗಳಿಂದ ಸ್ವರ್ಣ ಕಮಲ ಪ್ರಶಸ್ತಿಯನ್ನು ಪಡೆದ ಅತ್ಯಂತ ಯುವ ನಿರ್ದೇಶಕರು ಎಂಬ ಮನ್ನಣೆಗೆ ಪಾತ್ರರಾಗಿದ್ದಾರೆ. ನಂತರ ಇನ್ನೂ 3 ಸ್ವರ್ಣಕಮಲಗಳನ್ನು (ತಬರನ ಕತೆ, ತಾಯಿಸಾಹೇಬ, ದ್ವೀಪ) ಪಡೆದು ಸತ್ಯಜಿತ್ ರೇ (6 ಸ್ವರ್ಣ ಕಮಲಗಳು) ನಂತರ ನಾಲ್ಕು ಸ್ವರ್ಣ ಕಮಲಗಳನ್ನು ಪಡೆದವರಲ್ಲಿ ಒಬ್ಬರಾಗಿದ್ದಾರೆ.

ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ ನಿರ್ಮಾಣ ಮಾಡಿದ ಮತ್ತು ಗಿರೀಶ್ ಕಾಸರವಳ್ಳಿ ಅವರು ನಿರ್ದೇಶನ ಮಾಡಿರುವ "ನಾದದ ನವನೀತ ಪಂಡಿತ್ ಡಾ. ವೆಂಕಟೇಶ ಕುಮಾರ್" ಸಾಕ್ಷ್ಯಚಿತ್ರವು 68ನೇ ರಾಷ್ಟ್ರೀಯ ಚಲನಚಿತ್ರ ಪ್ರಶಸ್ತಿಗಳಲ್ಲಿ ಚಲನಚಿತ್ರೇತರ ವಿಭಾಗದಲ್ಲಿ ರಜತ ಕಮಲ ಪ್ರಶಸ್ತಿಗೆ ಭಾಜನವಾಗಿದೆ. ಕಾಸರವಳ್ಳಿಯವರು ಈ ರೀತಿಯ ಕನ್ನಡ ನೆಲದ ಕತೆಗಳ ನಿರ್ದೇಶನದ ಮುಖಾಂತರ ಸಮಾನಾಂತರ ಚಿತ್ರಗಳ ಆಂದೋಲನದ ಬಾವುಟವನ್ನು ಹಾರಿಸುತ್ತಿದ್ದು, ಜನಪ್ರಿಯ ಅಥವಾ ವಾಣಿಜ್ಯ ಚಿತ್ರಗಳಿಂದ ಮೊದಲಿನಿಂದಲೂ ದೂರ ಉಳಿದಿದ್ದಾರೆ.



## ಡಾ.ಸಿ.ಆರ್.ಚಂದ್ರಶೇಖರ್ ಅವರಿಗೆ ಮಹಾತ್ಮ ಗಾಂಧಿ ಸೇವಾ ಪ್ರಶಸ್ತಿ

“The best way to find yourself is to lose yourself in the service of others – ನಿಮ್ಮನ್ನು ನೀವು ಕಂಡುಕೊಳ್ಳಬೇಕೆಂದರೆ ಇತರರ ಸೇವೆಯಲ್ಲಿ ನಿಮ್ಮನ್ನು ನೀವು ಕಳೆದುಕೊಳ್ಳಬೇಕು” ಎನ್ನುವ ಗಾಂಧಿ ತತ್ವವನ್ನು ರೂಢಿಗತಗೊಳಿಸಲು, ಗಾಂಧೀಜಿ ಅವರು ಧ್ವನಿಸಿದ ಮೌಲ್ಯಗಳನ್ನು ಅನುದಿನವೂ ಜೀವನ ಮಾರ್ಗವಾಗಿಸಿಕೊಂಡಿರುವ ಸಾಧಕರನ್ನು ಗುರುತಿಸಿ ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯಿಂದ ಗೌರವಿಸಲಾಗುತ್ತಿರುವ ಪ್ರಶಸ್ತಿ **“ಮಹಾತ್ಮ ಗಾಂಧಿ ಸೇವಾ ಪ್ರಶಸ್ತಿ – ಕರ್ನಾಟಕ.”**

### ● ವೈ.ಸಿ. ಸಂಪತ್ ಕುಮಾರ್

2022ನೇ ಕ್ಯಾಲೆಂಡರ್ ವರ್ಷದ ಮಹಾತ್ಮ ಗಾಂಧಿ ಸೇವಾ ಪ್ರಶಸ್ತಿಗೆ ಅರ್ಹರನ್ನು ಆಯ್ಕೆ ಮಾಡುವ ಸಲುವಾಗಿ ಕರ್ನಾಟಕ ಉಚ್ಚನ್ಯಾಯಾಲಯದ ವಿಶ್ರಾಂತ ನ್ಯಾಯಮೂರ್ತಿಗಳಾದ ಎ. ವಿ. ಚಂದ್ರಶೇಖರ್ ಅವರ ಅಧ್ಯಕ್ಷತೆಯಲ್ಲಿ ಸರ್ಕಾರವು ಸಮಿತಿಯನ್ನು ರಚಿಸಿದ್ದು, ಸಮಿತಿಯು ಸುಪ್ರಸಿದ್ಧ ಮನೋರೋಗ ತಜ್ಞ ಡಾ. ಸಿ.ಆರ್. ಚಂದ್ರಶೇಖರ್ ಅವರನ್ನು ಈ ಪ್ರಶಸ್ತಿಗೆ ಆಯ್ಕೆ ಮಾಡಿತು.

ಡಾ. ಸಿ.ಆರ್. ಚಂದ್ರಶೇಖರ್ ಅವರು 12-12-1948 ರಲ್ಲಿ ತಂದೆ ರಾಜಣ್ಣಚಾರ್ ಹಾಗೂ ತಾಯಿ ಸರೋಜಮ್ಮ ಅವರ ಮಗನಾಗಿ ಬೆಂಗಳೂರಿನಲ್ಲಿ ಜನಿಸಿದ ಇವರು, ಮೂಲತಃ ಚನ್ನಪಟ್ಟಣದವರು. ಕುನ್ನೀರುಪೇಟೆಯ ಸರ್ಕಾರಿ ಪ್ರಾಥಮಿಕ ಶಾಲೆಯಲ್ಲಿ ಪ್ರಾಥಮಿಕ ವಿದ್ಯಾಭ್ಯಾಸವನ್ನು ಪ್ರಾರಂಭಿಸಿದ ಇವರು, ಸಾತನೂರು ರಸ್ತೆಯಲ್ಲಿರುವ ಸರ್ಕಾರಿ ಮಾಧ್ಯಮಿಕ ಮತ್ತು ಪ್ರೌಢಶಾಲೆಯಲ್ಲಿ ತಮ್ಮ ವ್ಯಾಸಂಗವನ್ನು ಮುಂದುವರೆಸಿದರು. 1964ರಲ್ಲಿ ಎಸ್.ಎಸ್.ಎಲ್.ಸಿ ಯನ್ನು ಚನ್ನಪಟ್ಟಣ ತಾಲ್ಲೂಕಿಗೆ ಪ್ರಥಮ ಶ್ರೇಣಿಯಲ್ಲಿ ಪಾಸು ಮಾಡಿ, ನಂತರ ಹೆಚ್ಚಿನ ವಿದ್ಯಾಭ್ಯಾಸವನ್ನು ಬೆಂಗಳೂರಿನ ಸರ್ಕಾರಿ ವಿಜ್ಞಾನ ಮತ್ತು ಕಲಾ ಕಾಲೇಜಿನಲ್ಲಿ

ಖ್ಯಾತ ಮನೋರೋಗ ತಜ್ಞರಾದ  
ಡಾ. ಸಿ.ಆರ್. ಚಂದ್ರಶೇಖರ್  
ಅವರಿಗೆ 2022 ನೇ  
ಕ್ಯಾಲೆಂಡರ್ ವರ್ಷದ “ಮಹಾತ್ಮ  
ಗಾಂಧಿ ಸೇವಾ ಪ್ರಶಸ್ತಿ”

ಮಾಡಿದರು. ಸೆಂಟ್ರಲ್ ಕಾಲೇಜಿನ ಹಾಸ್ಟೆಲ್‌ನಲ್ಲಿದ್ದುಕೊಂಡು, 1967ರಲ್ಲಿ ವೈದ್ಯಕೀಯ ವಿದ್ಯಾಭ್ಯಾಸವನ್ನು ಆರಂಭಿಸಿದರು.

ವೈದ್ಯಕೀಯ ವಿದ್ಯಾಭ್ಯಾಸ (ಎಂ.ಬಿ.ಬಿ.ಎಸ್) ಮುಗಿದ ಮೇಲೆ 1975ರ ಏಪ್ರಿಲ್ 6 ರಂದು ವಿದೂಷಿ ಪಿ.ಎಸ್. ರಾಜೇಶ್ವರಿಯವರನ್ನು ಜೀವನ ಸಂಗಾತಿಯಾಗಿ ಸ್ವೀಕರಿಸಿದರು. ಸರಳ ಸಜ್ಜನಿಕೆಯಿಂದ ಕೂಡಿದ ವ್ಯಕ್ತಿತ್ವ ಚಂದ್ರಶೇಖರ್ ಅವರದ್ದು. ವೈದ್ಯ ವೃತ್ತಿಯ ಜೊತೆಗೆ ಸಾಹಿತ್ಯ ಆಸಕ್ತಿಯನ್ನು ಹೊಂದಿದ್ದ ಅವರು ಸುಮಾರು 50 ಕ್ಕೂ ಹೆಚ್ಚು ಕವಿತೆಗಳನ್ನು ರಚಿಸಿದ್ದಾರೆ.

ಮನುಷ್ಯರು ತನ್ನ ಅಗತ್ಯಗಳನ್ನು ಪೂರೈಸಿಕೊಂಡು ಪರಿಸರ ಮತ್ತು ಸನ್ನಿವೇಶಕ್ಕೆ ಅನುಗುಣವಾಗಿ ತನ್ನ ವರ್ತನೆಗಳನ್ನು ರೂಢಿಸಿಕೊಳ್ಳುವರು. ಆಕಸ್ಮಿಕವಾಗಿ ಅವನ ಅಗತ್ಯಗಳು ಈಡೇರದಿದ್ದರೆ, ಅವರು ವ್ಯಾಕುಲತೆಗೆ ತುತ್ತಾಗುವರು. ವ್ಯಾಕುಲತೆಯಿಂದ ಉದ್ವಿಗ್ನವಾಗಿ, ಹತಾಶರಾಗುವರು ಅಥವಾ ಘರ್ಷಣೆಗೆ ಒಳಗಾಗುವರು. ತಮ್ಮ ವಿಫಲತೆಯನ್ನು ಮರೆಯಲು ಯತ್ನಿಸುವರು. ಅದಕ್ಕಾಗಿ ಹೊಂದಾಣಿಕೆ ತಂತ್ರಗಳನ್ನು ಉಪಯೋಗಿಸಿಕೊಂಡು ವ್ಯಕ್ತಿಯು ತಾತ್ಕಾಲಿಕವಾಗಿ ನೆಮ್ಮದಿ ಪಡೆಯಬಹುದು. ಆದರೆ ವಿಫಲತೆಯನ್ನು ಶಮನಗೊಳಿಸುವಲ್ಲಿ ತಂತ್ರಗಳು ಅಸಮರ್ಥವಾದಾಗ ವ್ಯಕ್ತಿಯ ವರ್ತನೆಯಲ್ಲೂ ಅಸಹಜತೆ ಮತ್ತು ವೈಪರಿತ್ಯ ಕಾಣುವುದು. ಇಂತವರು ಪರಿಸರಕ್ಕೆ ಹೊಂದಿಕೊಳ್ಳುವುದಿಲ್ಲ. ತನ್ನ ದೈನಂದಿನ ವ್ಯವಹಾರಗಳನ್ನು ಸರಿಯಾಗಿ ನಿರ್ವಹಿಸಲಾರರು. ತನ್ನ ವರ್ತನೆಯಿಂದ ತನಗೂ ಇತರರಿಗೂ ತೊಂದರೆಯನ್ನುಂಟುಮಾಡುವರು. ಇಂತಹ ವ್ಯಕ್ತಿತ್ವ ಹೊಂದಿರುವವರನ್ನು ಮನೋರೋಗಿ ಎಂದು ಕರೆಯಲಾಗುವುದು. ದೇಹದ ಅಂಗಾಂಗಗಳು ಮತ್ತು ವ್ಯವಸ್ಥೆಗಳು ಸರಿಯಾಗಿ ಕೆಲಸ ಮಾಡದಿದ್ದಾಗ ವ್ಯಕ್ತಿಯು ದೈಹಿಕ ಕಾಯಿಲೆಗೆ ಗುರಿಯಾಗುತ್ತಾನೆ. ಅದೇ ರೀತಿಯಾಗಿ ಮನಸ್ಸು ತನ್ನ ಕಾರ್ಯವನ್ನು ಸಮರ್ಪಕವಾಗಿ ನಿರ್ವಹಿಸದಿದ್ದಾಗ ಆ ವ್ಯಕ್ತಿಯು ಮನೋರೋಗಕ್ಕೆ ಗುರಿಯಾಗುತ್ತಾನೆ.

ಖಿನ್ನತೆಗೆ ಜಾರಿದವರು ಪ್ರಾಣಾಪಾಯ

ಮಾಡಿಕೊಳ್ಳುವ ಸಾಧ್ಯತೆಗಳು ಸಹ ಸಾಕಷ್ಟಿರುತ್ತವೆ. ಹೀಗಾಗಿ ಪ್ರಾಥಮಿಕ ಹಂತದಲ್ಲೇ ಅದನ್ನು ಗುರುತಿಸಿ ಸೂಕ್ತ ಚಿಕಿತ್ಸೆ ನೀಡುವುದು ಒಳ್ಳಿತು. ಸರಿಯಾದ ಸಮಯಕ್ಕೆ ಚಿಕಿತ್ಸೆ ಪಡೆದುಕೊಂಡರೆ ಸಂತೋಷ ಮತ್ತು ಆರೋಗ್ಯಕರ ಬದಕು ನಮ್ಮದಾಗುತ್ತದೆ.

ಇಂತಹ ಮನೋರೋಗಿಗಳಿಗೆ ಚಿಕಿತ್ಸೆ ನೀಡುವುದೇ ಒಂದು ಸವಾಲಿನ ಕೆಲಸ.

ಈ ಮಹತ್ಕಾರ್ಯದಲ್ಲಿ ತೊಡಗಿಸಿಕೊಂಡಿರುವ ಡಾ. ಚಂದ್ರಶೇಖರ್ ಅವರು ಸಾವಿರಾರು ಜನರಿಗೆ ಚಿಕಿತ್ಸೆ ನೀಡಿರುವುದಲ್ಲದೆ, 40 ಸಾವಿರಕ್ಕೂ ಹೆಚ್ಚು ಜನರಿಗೆ ಪತ್ರ ಮುಖೇನ ವೈದ್ಯಕೀಯ ಸಲಹೆ ಕೊಟ್ಟಿದ್ದಾರೆ. 30 ಸಾವಿರಕ್ಕೂ ಹೆಚ್ಚು ಉಪನ್ಯಾಸಗಳನ್ನು ನೀಡಿದ್ದಾರೆ. 20 ಸಾವಿರಕ್ಕೂ ಹೆಚ್ಚು ಜನರಿಗೆ ಆಪ್ತ ಸಮಾಲೋಚಕರ ತರಬೇತಿ ನೀಡಿದ್ದಾರೆ.

ಡಾ. ಸಿ.ಆರ್. ಚಂದ್ರಶೇಖರ್ ಅವರು ರಾಷ್ಟ್ರೀಯ ಮಾನಸಿಕ ಮತ್ತು ನರರೋಗಗಳ ವಿಜ್ಞಾನ ಸಂಸ್ಥೆ (ನಿಮಾನ್) ಯಲ್ಲಿ ಸುಮಾರು 45 ವರ್ಷಗಳಿಗೂ ಹೆಚ್ಚು ಕಾಲ ವೈದ್ಯರಾಗಿ ಸೇವೆ ಸಲ್ಲಿಸಿದ್ದಾರೆ. ಅಲ್ಲದೆ 50000 ಕ್ಕೂ ಹೆಚ್ಚು ಜನರಿಗೆ ಉಚಿತ ಚಿಕಿತ್ಸೆ ನೀಡಿದ್ದಾರೆ.

ಡಾ. ಚಂದ್ರಶೇಖರ್ ಅವರು ತಮ್ಮ ನಿವೃತ್ತಿಯ ಸಮಯದಲ್ಲಿ ಬಂದ ನಿವೃತ್ತಿ ಉಪದಾನ ಒಂದು ಕೋಟಿ ಒಂಭತ್ತು ಲಕ್ಷ ರೂಪಾಯಿಗಳನ್ನು ತಾವು ಸೇವೆ ಸಲ್ಲಿಸಿದ ನಿಮಾನ್ ಸಂಸ್ಥೆಗೆ ದೇಣಿಗೆ ನೀಡಿ ಮಾನವೀಯತೆ ಮೆರೆದಿದ್ದಾರೆ. ಇನ್ನು ಮಾನಸಿಕ ಆರೋಗ್ಯದ ಕುರಿತು ಜಾಗೃತಿ ಮೂಡಿಸಲು ಬರೆದಿರುವ ಇವರ ಸಾವಿರಾರು ಲೇಖನಗಳು ವಿವಿಧ ಪತ್ರಿಕೆಗಳಲ್ಲಿ ಪ್ರಕಟವಾಗಿವೆ. ಇದಲ್ಲದೆ ಮನೋ ರೋಗಕ್ಕೆ ಸಂಬಂಧಿಸಿದಂತೆ ಕನ್ನಡ ಭಾಷೆಯಲ್ಲಿ 28 ಮತ್ತು ಆಂಗ್ಲ ಭಾಷೆಯಲ್ಲಿ 40 ಪುಸ್ತಕಗಳನ್ನು ಬರೆದಿದ್ದಾರೆ.

ಡಾ. ಸಿ.ಆರ್. ಚಂದ್ರಶೇಖರ್ ಅವರು ಎಲೆಮರೆ ಕಾಯಿಯಂತೆ ಇದ್ದುಕೊಂಡು ಇಂದಿಗೂ ಮನೋರೋಗಿಗಳಿಗೆ ತಮ್ಮ ಸೇವೆಯನ್ನು ನೀಡುತ್ತಿದ್ದಾರೆ. ಯಾವುದೇ ನಿರೀಕ್ಷೆಗಳಿಲ್ಲದೆ ತಮ್ಮ ಸೇವೆಯನ್ನು, ಕೊಡುಗೆಯನ್ನು ನೀಡುತ್ತಿರುವ ಸರಳ ಸ್ವಭಾವದ ಸಜ್ಜನಿಕೆಯ ವ್ಯಕ್ತಿಯಾಗಿದ್ದಾರೆ.

ಮಹಾತ್ಮ ಗಾಂಧೀಜಿ ಅವರ ಆದರ್ಶ ಹಾಗೂ ತತ್ವಗಳನ್ನು ಅಳವಡಿಸಿಕೊಂಡು,

ಗಾಂಧೀಜಿಯವರ ಮಾರ್ಗದಲ್ಲಿ ನಡೆದುಕೊಂಡು ಸದಾ ಬೇರೆಯವರ ಏಳಿಗೆಗಾಗಿ ಶ್ರಮಿಸುತ್ತಿರುವ ಡಾ. ಸಿ.ಆರ್. ಚಂದ್ರಶೇಖರ್ ಅವರಿಗೆ ಅಕ್ಟೋಬರ್ 2, 2022ರಂದು ಗಾಂಧೀ ಭವನದಲ್ಲಿ ಮುಖ್ಯಮಂತ್ರಿಗಳು “ಮಹಾತ್ಮ ಗಾಂಧಿ ಸೇವಾ ಪ್ರಶಸ್ತಿ - ಕರ್ನಾಟಕ” ಪ್ರಶಸ್ತಿಯನ್ನು ಪ್ರದಾನ ಮಾಡಿದರು.

ಮೊಹನದಾಸ ಕರಮಚಂದ ಗಾಂಧಿ ಅವರು ಮಹಾತ್ಮರಾಗುವವರೆಗಿನ ಪ್ರಯಾಣ ಅತ್ಯಂತ ಅದ್ಭುತವಾದುದು. ಒಬ್ಬ ವ್ಯಕ್ತಿ ಮನಸ್ಸು ಮಾಡಿದರೆ ಸಾಮಾನ್ಯ ವ್ಯಕ್ತಿಯೂ ಸಹ ಮಹಾತ್ಮ ಹೇಗಾಗಬಹುದು ಎನ್ನುವುದಕ್ಕೆ ಗಾಂಧೀಜಿಯವರು ಉದಾಹರಣೆಯಾಗಿದ್ದಾರೆ. ಜೀವನದಲ್ಲಿ ಮುಗ್ಧತೆ ಕಾಪಾಡಿಕೊಂಡು ಹೋಗುವುದು ಮತ್ತು ಅತ್ಯಂತ ಸಾಕ್ಷಿಯಾಗಿ ನಡೆದುಕೊಂಡು ಹೋಗುವುದು ಬಹಳ ಕಷ್ಟ. ಇವೆರಡನ್ನೂ ಅಳವಡಿಸಿಕೊಂಡು ಜೀವನ ಸಾಗಿಸಿದರೆ ಬದುಕು ಸುಂದರವಾಗುತ್ತದೆ.

ಇವತ್ತಿಗೂ ಮಹಾತ್ಮ ಗಾಂಧೀಜಿಯವರು ಪ್ರಸ್ತುತವಾಗಿದ್ದಾರೆ. ರಾಜಕೀಯ, ಸಾಮಾಜಿಕ, ಆರ್ಥಿಕ ವ್ಯವಸ್ಥೆ ಸೇರಿದಂತೆ ಎಲ್ಲಾ ಕ್ಷೇತ್ರಗಳಲ್ಲಿ ಮತ್ತು ಎಲ್ಲಾ ರಂಗಗಳಲ್ಲಿಯೂ ಅವರು ಪ್ರಸ್ತುತರಾಗಿದ್ದಾರೆ. ಅದೇ ಮಾದರಿಯಲ್ಲಿ ಡಾ. ಸಿ.ಆರ್. ಚಂದ್ರಶೇಖರ್ ಅವರು ಇಂದಿಗೂ ಗಾಂಧೀಜಿಯವರ ಮಾರ್ಗದಲ್ಲಿ ನಡೆದುಕೊಂಡು ನಮ್ಮೆಲ್ಲರಿಗೂ ಮಾದರಿಯಾಗಿದ್ದಾರೆ ಎಂದು ಮುಖ್ಯಮಂತ್ರಿ ಅವರು ಬಣ್ಣಿಸಿದರು.

ಪ್ರಶಸ್ತಿ ಸ್ವೀಕರಿಸಿದ ಸಂದರ್ಭದಲ್ಲಿ ತಮಗೆ ನೀಡಲಾದ ಗಾಂಧೀ ಸೇವಾ ಪ್ರಶಸ್ತಿ ಮೊತ್ತ ಐದು ಲಕ್ಷ ರೂಗಳನ್ನು ಸಹ ಅವರು ನಿಮಾನ್ ಆಸ್ಪತ್ರೆಗೆ ನೀಡುವುದಾಗಿ ಘೋಷಿಸಿದರು. ಅಲ್ಲದೆ ತಮ್ಮ ಎರಡು ಮನೆಗಳು ಮತ್ತು ನಿವೇಶನಗಳನ್ನು ಸಹ ನಿಮಾನ್‌ಗೆ ವಿಲಾ ಮಾಡಿಕೊಟ್ಟಿದ್ದಾರೆ. ಅವರ ಈ ನಿರ್ಧಾರಗಳು ಅವರಿಗೆ ಆಸ್ತಿ ಮತ್ತು ಹಣದ ಮೋಹವಿಲ್ಲ ಎಂಬುದನ್ನು ಹಾಗೂ ಅವರ ಸರಳ ಜೀವನವನ್ನು ತಿಳಿಸುತ್ತದೆ.

ಇಂತಹ ಸರಳ ಸಜ್ಜನಿಕೆ ಹಾಗೂ ಗಾಂಧೀ ಅನುಯಾಯಿಯೊಬ್ಬರಿಗೆ ಗಾಂಧೀ ಸೇವಾ ಪ್ರಶಸ್ತಿ ದೊರಕಿರುವುದು ನಿಜಕ್ಕೂ ಹೆಮ್ಮೆಯ ವಿಷಯವಾಗಿದೆ.



# ಮೀನು ಕೃಷಿಗೆ ಪ್ರೋತ್ಸಾಹ ನೀಡಿದ ಒಳನಾಡು ಮೀನು ಉತ್ಪಾದಕರ ಸಮಾವೇಶ

**ರಾಜ್ಯದಲ್ಲಿ ಮೀನುಗಾರಿಕೆ  
ಕ್ಷೇತ್ರವನ್ನು ಮತ್ತಷ್ಟು ಅಭಿವೃದ್ಧಿ  
ಮಾಡುವ ಸಲುವಾಗಿ  
ಸರ್ಕಾರವು ಒಳನಾಡು  
ಮೀನು ಉತ್ಪಾದಕರ  
ಸಮಾವೇಶವನ್ನು  
ಹಮ್ಮಿಕೊಂಡಿತ್ತು.**

**ಎನ್. ನಾಗರತ್ನ**

**ರೈ**ತರು ಹಸು, ಎಮ್ಮೆ, ಕುರಿ, ಮೇಕೆ, ಕೋಳಿಗಳನ್ನು ಉಪಕಸುಬಾಗಿ ಹೇಗೆ ಸಾಕಾಣೆ ಮಾಡುತ್ತಾರೆಯೋ ಅದೇ ರೀತಿಯಲ್ಲಿ ಪ್ರತಿಯೊಬ್ಬ ರೈತನು ಸಹ ಮೀನು ಕೃಷಿಯಲ್ಲಿ ತೊಡಗಿಸಿಕೊಂಡು, ಆರ್ಥಿಕವಾಗಿ ಸಬಲನಾಗಬಹುದು. ಮೀನು ಕೃಷಿ ಒಂದು ಸುಲಭವಾದ ಕೃಷಿಯಾಗಿದ್ದು, ಇದರಿಂದ ಕಡಿಮೆ ಅವಧಿಯಲ್ಲಿ ಹೆಚ್ಚಿನ ಲಾಭ ಗಳಿಸಬಹುದು. ಮೀನುಗಾರಿಕೆಯು ವಿದೇಶಿ ವಿನಿಮಯ ಹಾಗೂ ಉದ್ಯೋಗವಕಾಶದ ಸೃಷ್ಟಿಯ ಮೂಲವಾಗಿರುವುದರಿಂದ ದೇಶದ ಆರ್ಥಿಕ ಪ್ರಗತಿಯಲ್ಲಿ ಪ್ರಮುಖ ಪಾತ್ರ ಹೊಂದುವ ಜೊತೆಗೆ ಉದ್ದಿಮೆಯ ಸ್ವರೂಪವನ್ನು ಸಹ ಹೊಂದಿದೆ.

ಈ ಸಂಬಂಧವಾಗಿ ರಾಜ್ಯದ ಪ್ರತಿಯೊಬ್ಬ ರೈತರು ಒಳನಾಡು ಮೀನು ಕೃಷಿಯಲ್ಲಿ ತೊಡಗಿಸಿಕೊಳ್ಳುವ ಸಂಬಂಧ ಸರ್ಕಾರವು ಬೆಂಗಳೂರಿನ ಗಾಯತ್ರಿ ವಿಹಾರದಲ್ಲಿ “ಒಳನಾಡು ಮೀನು ಉತ್ಪಾದಕರ ಸಮಾವೇಶ”ವನ್ನು ಆಯೋಜಿಸಿತ್ತು. ಈ ಸಮಾವೇಶದಲ್ಲಿ ಸುಮಾರು ಎಂಟು ಸಾವಿರಕ್ಕೂ ಹೆಚ್ಚು ಮೀನು ಕೃಷಿಕರು ಪಾಲ್ಗೊಂಡಿದ್ದರು. ಈ ಸಮಾವೇಶದಲ್ಲಿ ಮೀನು ಕೃಷಿ ಮಾಡುವ ಬಗ್ಗೆ, ಅವುಗಳ ಆಹಾರ ಪದ್ಧತಿ, ಆಮ್ಲಜನಕ ವ್ಯವಸ್ಥೆ ಕುರಿತು ಪ್ರಾತ್ಯಕ್ಷಿಕೆಯನ್ನು ಹಾಗೂ ಸರ್ಕಾರದ ಯೋಜನೆಗಳ ಕುರಿತು ಮಾಹಿತಿಯನ್ನು ನೀಡಲಾಯಿತು. ಹಾಗೆಯೇ ಮೀನು ಕೃಷಿಕರು ತಮ್ಮ ಸ್ವಂತ ಅನುಭವವನ್ನು ಹಂಚಿಕೊಂಡರು.



ಸುಮಾರು 234 ಕ್ಯೂ ಹೆಚ್ಚು ವಿವಿಧ ಜಾತಿಯ ಮೀನುಗಳಿದ್ದು, ಇದರಲ್ಲಿ ಸುಮಾರು 34 ತಳಿಗಳ ಮೀನುಗಳನ್ನು ನಮ್ಮ ರಾಜ್ಯದಲ್ಲಿ ಹೆಚ್ಚು ಬಳಕೆ ಮಾಡಲಾಗುತ್ತಿದೆ, ಮೀನು ಸಾಕಾಣಿಕೆ ಮತ್ತು ಸಂಬಂಧಿತ ಚಟುವಟಿಕೆಗಳ ಮೂಲಕ ತಮ್ಮ ಜೀವನೋಪಾಯವನ್ನು ನಿರ್ಮಿಸಲು ಆಸಕ್ತಿ ಹೊಂದಿರುವ ಜನರನ್ನು ಒಟ್ಟುಗೂಡಿಸಿ, ಒಳನಾಡು ಮೀನು ಸಾಕಾಣಿಕೆಯ ಮಾರುಕಟ್ಟೆ ಅವಕಾಶ. ಆರ್‌ಎಎಸ್, ಬಯೋಫ್ಲಾಕ್ ಮುಂತಾದ ವಿವಿಧ ಮೀನು ಕೃಷಿ ತಂತ್ರಜ್ಞಾನಗಳು, ಕರ್ನಾಟಕದೊಳಗೆ ಮೀನು ಕೃಷಿಗೆ ಸೂಕ್ತವಾದ ವಿವಿಧ ಮೀನು ತಳಿಗಳು, ಮೀನು ಸಾಕಾಣಿಕೆಗೆ ಅಗತ್ಯವಿರುವ ವಿವಿಧ ರೀತಿಯ ಮೀನು ಆಹಾರ, ಸರ್ಕಾರದ ಸಹಾಯಧನ ಮತ್ತು ಯೋಜನೆಗಳ ಕುರಿತು ಭಾಗವಹಿಸುವವರಿಗೆ ಶಿಕ್ಷಣ ನೀಡಲಾಯಿತು.

ಭಾರತದಲ್ಲಿಯೇ ಕರ್ನಾಟಕವನ್ನು ಮೀನು ಉತ್ಪಾದನೆಯಲ್ಲಿ ಮುಂಚೂಣಿಯಲ್ಲಿರುವ ರಾಜ್ಯವನ್ನಾಗಿ ಮಾಡಲು ಸರ್ಕಾರವು ಮೀನು ಕೃಷಿಗೆ ಹೆಚ್ಚಿನ ಉತ್ತೇಜನವನ್ನು ನೀಡುತ್ತಿದೆ. ರಫ್ತು ಮಾಡುವುದರಲ್ಲಿ ಆಂಧ್ರಪ್ರದೇಶವು ಮುಂದಿರುವುದರಿಂದ ಆಂಧ್ರಪ್ರದೇಶಕ್ಕೆ ಅಧ್ಯಯನ ತಂಡವನ್ನು ಕಳುಹಿಸುವುದಾಗಿ ಮುಖ್ಯಮಂತ್ರಿ ಅವರು ತಿಳಿಸಿದ್ದಾರೆ.

ಮೀನುಗಾರಿಕೆ ಮಾಡಲು ಮುನ್ನೂರು ಮಂದಿಗೆ ಕೇಬಲ್ ನೆಟ್ ಖರೀದಿ ಮಾಡಲು ನೀಡಲಾಗುತ್ತಿದ್ದ 3 ಲಕ್ಷ ರೂ.ಗಳ ಸಹಾಯಧನವನ್ನು ಒಂದು ಸಾವಿರ ಮಂದಿ ಮೀನುಗಾರರಿಗೆ ವಿಸ್ತರಿಸಲಾಗುವುದಾಗಿ ಮುಖ್ಯಮಂತ್ರಿ ಅವರು ಸಮಾವೇಶದಲ್ಲಿ ಘೋಷಣೆ ಮಾಡಿದರು. ಒಳನಾಡು ಮೀನುಗಾರಿಕೆ ಕೈಗೊಳ್ಳಲು ಮುಂದೆ ಬರುವ ಸ್ತ್ರೀ ಶಕ್ತಿ ಸಂಘಳಿಗೆ ಸ್ತ್ರೀ ಸಾಮರ್ಥ್ಯ ಯೋಜನೆಯಡಿ 3 ರಿಂದ 5 ಲಕ್ಷ ರೂ. ನೆರವು ನೀಡಲಾಗುತ್ತಿದೆ. ಒಳನಾಡು ಮೀನುಗಾರಿಕೆ ಕೈಗೊಳ್ಳಲು ಸ್ತ್ರೀ ಶಕ್ತಿ ಸಂಘಳಿಗೆ ಹಾಗೂ ಸ್ವಾಮಿ ವಿವೇಕಾನಂದ ಯೋಜನೆಯಡಿ ನೀಡುವ ಸಹಾಯ ಧನವನ್ನು ಬಳಸಿಕೊಂಡು ಸುಮಾರು 1000 ಸಂಘಳಾದರೂ ಮೀನುಗಾರಿಕೆ ಕೈಗೊಳ್ಳಲು ಮುಂದಾಗಬೇಕು ಎಂದರು.

ಬೃಹತ್ ಬೆಂಗಳೂರು ಮಹಾನಗರ



## ಇದೇ ವರ್ಷದಲ್ಲಿ 1 ಲಕ್ಷ ಮೀನುಗಾರರ ಮಕ್ಕಳಿಗೆ ರೈತ ವಿದ್ಯಾನಿಧಿ

ಹದಿನಾಲ್ಕು ಲಕ್ಷ ಜನ ರೈತಮಕ್ಕಳಿಗೆ ರೈತ ವಿದ್ಯಾನಿಧಿ ನೀಡಲಾಗುತ್ತಿದ್ದು, ರೈತ ಕುಲಿಕಾರರು, ಮೀನುಗಾರರು, ನೇಕಾರರು, ಕಾರ್ಮಿಕರು, ಆಟೋ ಮತ್ತು ಟ್ಯಾಕ್ಸಿ ಚಾಲಕರ ಮಕ್ಕಳಿಗೂ ವಿದ್ಯಾನಿಧಿ ಯೋಜನೆಯನ್ನು ವಿಸ್ತರಿಸಲಾಗುತ್ತಿದೆ. ಹಾಗಾಗಿ 1 ಲಕ್ಷ ಮೀನುಗಾರರ ಮಕ್ಕಳಿಗೆ ವಿದ್ಯಾನಿಧಿ ಯೋಜನೆಯನ್ನು ಇದೇ ವರ್ಷದಲ್ಲಿ ವಿತರಿಸುವ ಗುರಿಯನ್ನು ಹೊಂದಲಾಗಿದ್ದು, ಇದಕ್ಕಾಗಿ 50 ಕೋಟಿ ರೂ.ಗಳ ಅನುದಾನವನ್ನು ಒದಗಿಸಲಾಗುವುದು ಎಂದು ಸಮಾವೇಶದಲ್ಲಿ ಮುಖ್ಯಮಂತ್ರಿ ಅವರು ಭರವಸೆ ನೀಡಿದ್ದಾರೆ.

## ಮೀನು ಸೇವನೆಯಿಂದಾಗುವ ಆರೋಗ್ಯದ ಪ್ರಯೋಜನಗಳು

ಮೀನಿನ ಆಹಾರಗಳು ರುಚಿಯಾಗಿರುವುದು ಒಂದು ಕಡೆಯಾದರೆ, ನಮ್ಮ ದೇಹಕ್ಕೆ ಮೀನಿನ ಆಹಾರದಿಂದ ಸಿಗುವ ಆರೋಗ್ಯ ಪ್ರಯೋಜನಗಳು ಹಲವು. ಊಹಿಸಲು ಅಸಾಧ್ಯವಾದ ರೀತಿಯಲ್ಲಿ ನಮ್ಮ ಆರೋಗ್ಯಕ್ಕೆ ಅದ್ಭುತ ಪ್ರಯೋಜನಗಳನ್ನು ತಂದು ಕೊಡುತ್ತದೆ.

ಸಮುದ್ರದ ಆಹಾರ ಪದಾರ್ಥಗಳಿಗೆ ಹೋಲಿಸಿದರೆ, ಫ್ಯಾಟಿ ಫಿಷ್‌ಗಳಾದ (ಸಾಲ್ಮನ್, ಟ್ರೌಟ್, ಸಾರ್ಡಿನ್ಸ್, ಟುನ ಮತ್ತು ಮ್ಯಾಕರಲ್) ನಮ್ಮ ದೇಹಕ್ಕೆ ಅತ್ಯುತ್ತಮವೆಂದು ಸಾಬೀತು ಪಡಿಸಿವೆ. ಏಕೆಂದರೆ ಈ ಮೀನುಗಳಲ್ಲಿ ಮನುಷ್ಯನ ದೇಹಕ್ಕೆ ಪ್ರತಿ ಹಂತದಲ್ಲೂ ಅಗತ್ಯವಾಗಿ ಅವಶ್ಯಕತೆ ಇರುವ ದೇಹಕ್ಕೆ ಒಳ್ಳೆಯ ಕೊಬ್ಬಿನ ಅಂಶ ಎಂದೇ ಗುರುತಿಸಿಕೊಂಡಿರುವ ಒಮೆಗಾ - 3 ಫ್ಯಾಟಿ ಆಸಿಡ್‌ಗಳು ಹೇರಳವಾಗಿ ಲಭ್ಯವಿವೆ. ಈ ಫ್ಯಾಟಿ ಆಸಿಡ್‌ಗಳು ಮಾನವನ ಕಣ್ಣುಗಳು ಮತ್ತು ಮೆದುಳಿನ ನರ ನಾಡಿಗಳು ಸರಾಗವಾಗಿ ಕಾರ್ಯ ನಿರ್ವಹಿಸಲು ಅನುವು ಮಾಡಿಕೊಡುತ್ತವೆ. ಆದ್ದರಿಂದಲೇ ವೈದ್ಯರು ಮಗುವಿನ ಅಂಗಾಂಶಗಳ ಅಭಿವೃದ್ಧಿಗಾಗಿ ಗರ್ಭಿಣಿಯರಿಗೆ ಮೀನು ಸೇವಿಸಲು ಸೂಚಿಸುತ್ತಾರೆ.

ಮೀನುಗಳಲ್ಲಿ ಸ್ಯಾಚುರೇಟೆಡ್ ಫ್ಯಾಟ್‌ಗಳು ಇಲ್ಲದಿರುವ ಕಾರಣ ಇವುಗಳ ಸೇವನೆಯಿಂದ ಮನುಷ್ಯನ ಹೃದಯಕ್ಕೆ ಯಾವುದೇ ಬಗೆಯ ತೊಂದರೆಗಳು ಉಂಟಾಗುವುದಿಲ್ಲ. ಬದಲಿಗೆ ಹೃದಯದ ಆರೋಗ್ಯಕ್ಕೆ ಒಳ್ಳೆಯದೇ ಆಗುತ್ತದೆ. ಇದಕ್ಕೆ ಕಾರಣ ಮನುಷ್ಯನ ಹೃದಯದ ಆರೋಗ್ಯವನ್ನು ಹಾಳು ಮಾಡುವ ಕೊಲೆಸ್ಟ್ರಾಲ್ ಅಂಶವನ್ನು ಮೀನುಗಳ ದಿನ ನಿತ್ಯ ಸೇವನೆಯಿಂದ ದೂರ ಇಡಬಹುದು. ಆದರೆ ಈ ಒಳ್ಳೆಯ ಕೆಲಸ ನೀವು ಚಿಕನ್ ಅಥವಾ ಮಟನ್ ತಿನ್ನುವುದರಿಂದ ಸಾಧ್ಯವಿಲ್ಲ. ಆದ್ದರಿಂದ ಹೃದಯದ ಆರೋಗ್ಯಕ್ಕೆ ಸಂಬಂಧ ಪಟ್ಟ ಯಾವುದೇ ಕಾಯಿಲೆಗಳನ್ನು ದೂರ ಇಡಬೇಕಾದರೆ ಮೊದಲು ಮೀನಿನ ಸೇವನೆಯನ್ನು ನಿಮ್ಮ ದಿನ ನಿತ್ಯದ ಆಹಾರದಲ್ಲಿ ಅಳವಡಿಸಿಕೊಳ್ಳುವುದು ಒಳ್ಳಿತು.

ಮೀನುಗಳು ಸಹಜವಾಗಿ ವಿಟಮಿನ್ 'ಡಿ' ಅಂಶದ ಮೂಲ ಎಂದು ಗುರುತಿಸಿಕೊಂಡಿವೆ. ಅಂದರೆ ಮೀನುಗಳ ದೇಹದ ತುಂಬಾ ವಿಟಮಿನ್ 'ಡಿ' ಅಂಶ ಸೇರಿದೆ ಎಂದರೆ ತಪ್ಪಾಗಲಾರದು. ಮನುಷ್ಯನ ದೇಹಕ್ಕೆ ತಾನು ತಿನ್ನುವ ಪ್ರತಿಯೊಂದು ಆಹಾರದ ಎಲ್ಲಾ ಬಗೆಯ ಪೌಷ್ಟಿಕ ಸತ್ವಗಳನ್ನು ಹೀರಿಕೊಂಡು ಸಂಪೂರ್ಣ ದೇಹದ ಆರೋಗ್ಯವನ್ನು ಚೆನ್ನಾಗಿ ಕಾಪಾಡಿಕೊಳ್ಳಬೇಕಾದರೆ ವಿಟಮಿನ್ ಡಿ ಅಂಶದ ಅವಶ್ಯಕತೆ ತುಂಬಾ ಇದೆ.

ಇಷ್ಟೇ ಅಲ್ಲದೆ ದೇಹದ ಮೆಟಬಾಲಿಸಂ ಪ್ರಕ್ರಿಯೆ, ಉತ್ತಮ ಗುಣಮಟ್ಟದ ನಿದ್ರೆ, ದೇಹದ ಚರ್ಮದ ಅದ್ಭುತ ಕಾಂತಿ ಮತ್ತು ಮನಸ್ಸಿನ ಏಕಾಗ್ರತೆಯನ್ನು ಉತ್ತಮಗೊಳ್ಳುವಂತೆ ಮೀನಿನ ಆಹಾರ ನೋಡಿಕೊಳ್ಳುತ್ತದೆ. ಹಾಗಾಗಿ ಮೀನು ಆರೋಗ್ಯ ವೃದ್ಧಿಸುವಲ್ಲಿ ಸಹಕಾರಿಯಾಗಿದೆ.



## ಮನೆ ಬಾಗಿಲಿಗೆ ತಾಜಾ ಮೀನು

ಶೀಘ್ರ ಸೀಫುಡ್ಸ್ ಲಾಜಿಸ್ಟಿಕ್ಸ್ ಪ್ರೈ.ಲಿ. ಸಂಸ್ಥೆಯು ಕರ್ನಾಟಕ ಮೀನುಗಾರಿಕಾ ಅಭಿವೃದ್ಧಿ ನಿಗಮದ ಸಹಯೋಗದಲ್ಲಿ ದೇಶದ ಇತಿಹಾಸದಲ್ಲೇ ಪ್ರಥಮ ಬಾರಿಗೆ ಸಾರ್ವಜನಿಕ ಸಹಭಾಗಿತ್ವ ಯೋಜನೆಯಡಿ ಜನಸಾಮಾನ್ಯರ ಮನೆ ಬಾಗಿಲಿಗೆ ತಾಜಾ ಮೀನು ಮತ್ತು ಮೀನಿನ ಉತ್ಪನ್ನಗಳನ್ನು ಶೀಘ್ರವಾಗಿ ತಲುಪಿಸುವ ಯೋಜನೆಯನ್ನು ಸರ್ಕಾರವು ರೂಪಿಸಿದೆ. ಮಂಗಳೂರು ಮತ್ತು ಮಲ್ಲೆ ಮೀನುಗಾರಿಕಾ ಬಂದರುಗಳಿಂದ ತಾಜಾ ಮೀನನ್ನು ವಿಮಾನದ ಮೂಲಕ ಬೆಂಗಳೂರಿಗೆ ತಲುಪಿಸಿ, 243 ಚಿಲ್ಲರೆ ಮಳಿಗೆಗಳ ಮೂಲಕ ಮತ್ತು ಶೀಘ್ರ ಆಪ್ ಮೂಲಕ ಜನಸಾಮಾನ್ಯರ ಮನೆಬಾಗಿಲಿಗೆ ಮೀನು ಮತ್ತು ಮೀನಿನ ಉತ್ಪನ್ನಗಳನ್ನು ತಲುಪಿಸುವ ಯೋಜನೆಯನ್ನು ಸರ್ಕಾರ ಹೊಂದಿದೆ.

ರಾಜ್ಯದ ಮೀನು ಉತ್ಪಾದನೆ ಎಂಬತ್ತರ ದಶಕದ ಆರಂಭದಲ್ಲಿ ಸುಮಾರು 2 ಲಕ್ಷ ಟನ್‌ಗಳಷ್ಟಿದ್ದು, ಅದು ತೊಂಭತ್ತರ ದಶಕದ ಮಧ್ಯದಲ್ಲಿ ಸುಮಾರು 3 ಲಕ್ಷ ಟನ್‌ಗಳಿಗೆ ಏರಿತು. ಕಳೆದ ಐದು ವರ್ಷಗಳ ಅವಧಿಯಲ್ಲಿ ಸರಾಸರಿ ಮೀನು ಉತ್ಪಾದನೆ ಸುಮಾರು 54.95 ಲಕ್ಷ ಟನ್‌ಗಳಿಗೆ ಏರಿದೆ. ಇದರಲ್ಲಿ ಕರಾವಳಿಯ ಕೊಡುಗೆ ಶೇ.66 ಇದ್ದರೆ ಒಳನಾಡಿನ ಕೊಡುಗೆ ಶೇ.34 ರಷ್ಟಿದೆ. 2019-20ನೇ ಸಾಲಿನಲ್ಲಿ ಒಳನಾಡು ಮೀನು ಉತ್ಪಾದನೆಯಲ್ಲಿ 9ನೇ ಸ್ಥಾನವನ್ನು, ಕರಾವಳಿಯಲ್ಲಿ 6ನೇ ಸ್ಥಾನವನ್ನು ಹಾಗೂ ಒಟ್ಟು ಉತ್ಪಾದನೆಯಲ್ಲಿ 9ನೇ ಸ್ಥಾನವನ್ನು ಹೊಂದಿದೆ. ರಾಜ್ಯದ ಪ್ರಸ್ತುತ ತಲಾ ಮೀನು ಲಭ್ಯತೆ 8.08 ಕೆ.ಜಿಯಷ್ಟಿದೆ. ರಾಜ್ಯದ ಒಟ್ಟು ಆಂತರಿಕ ಉತ್ಪಾದನೆಗೆ ಮೀನುಗಾರಿಕೆ ವಲಯದ ಕೊಡುಗೆ 2011-12 ರಲ್ಲಿ ರೂ.2723 ಕೋಟಿಗಳಷ್ಟಿದ್ದು, 2020-21ನೇ ಸಾಲಿನಲ್ಲಿ ರೂ.7847 ಕೋಟಿಗಳಿಗೆ ಹೆಚ್ಚಿದೆ. ರಾಜ್ಯದ ಕರಾವಳಿ ಮೀನು ಉತ್ಪನ್ನದ ರಫ್ತು 2013-14ರಲ್ಲಿ 0.98 ಲಕ್ಷ ಟನ್ ಗಳಷ್ಟಿದ್ದು, 2020-21 ರಲ್ಲಿ 1.05 ಲಕ್ಷ ಟನ್‌ಗಳಿಗೇರಿದೆ. ರಾಜ್ಯವನ್ನು ಮೀನುಗಾರಿಕೆ ಕೃಷಿಯಲ್ಲಿ ದೇಶದಲ್ಲಿಯೇ ಅಗ್ರಸ್ಥಾನಕ್ಕೆ ಕೊಂಡೊಯ್ಯಲು ಅಗತ್ಯ ಸಹಕಾರವನ್ನು ನೀಡಲಾಗುವುದು.

—ಬಸವರಾಜ ಎಸ್ ಬೊಮ್ಮಯ್ಯ  
ಮುಖ್ಯಮಂತ್ರಿಗಳು

ವ್ಯಾಪ್ತಿಯಲ್ಲಿ ಮೀನಿಗೆ ಬಹಳ ಬೇಡಿಕೆ ಇರುವುದರಿಂದ 243 ವಾರ್ಡ್‌ಗಳಲ್ಲೂ ಮೀನು ಮಳಿಗೆ ಪ್ರಾರಂಭಿಸುವ ಯೋಜನೆಯನ್ನು ಸರ್ಕಾರವು ರೂಪಿಸುತ್ತಿದೆ. 1500 ರಿಂದ 2 ಸಾವಿರ ಚದುರ ಅಡಿ ಸ್ಥಳಾವಕಾಶದಲ್ಲಿ ಮೀನಿನ ಆಹಾರ ಮಳಿಗೆ ಪ್ರಾರಂಭಿಸುವ ಯೋಜನೆ ಇದ್ದು ಈ ಯೋಜನೆ ಬಿಬಿಎಂಪಿ ವ್ಯಾಪ್ತಿಯಲ್ಲಿ ಯಶಸ್ವಿಯಾದರೆ, ರಾಜ್ಯದ ಉಳಿದ ಎಲ್ಲಾ ಪಾಲಿಕೆಗಳಿಗೂ ಯೋಜನೆ ವಿಸ್ತರಿಸಲಾಗುತ್ತದೆ.

## ಮೀನುಗಾರಿಕೆ ಬೃಹತ್ ಉದ್ಯಮ

ಮೀನು ಶತಮಾನಗಳಿಂದ ಮನುಷ್ಯನ ಆಹಾರವಾಗಿದೆ. ಮೀನು ಸಸ್ಯಾಹಾರಿ. ಆದರೆ ಮೀನನ್ನು ತಿನ್ನುವವರು ಮಾಂಸಾಹಾರಿಗಳು. ವಿದೇಶಗಳಲ್ಲಿ ಮೀನನ್ನು ಸಸ್ಯಾಹಾರ ಎಂದು ವ್ಯಾಖ್ಯಾನ ಮಾಡುತ್ತಾರೆ. ಮೀನಿಗೆ ಬಹಳಷ್ಟು ಬೆಲೆ ಬಂದಿದೆ. ಮೀನುಗಾರಿಕೆ ಬೃಹತ್ ಉದ್ಯಮವಾಗಿ ಬೆಳೆದಿದೆ. ಮೀನು ಬೆಳೆಯುವುದರಿಂದ, ಸಾಕುವುದು, ಆಹಾರ ಉತ್ಪಾದನೆ ಮಾಡುವುದು, ಮೀನಿನ ಸಂಗ್ರಹ ಹಾಗೂ ಸಾಗಾಣಿಕೆ ಹೀಗೆ ಬಹಳ ದೊಡ್ಡ ಚಟುವಟಿಕೆಗಳನ್ನು ಮೀನುಗಾರಿಕೆ ಒಳಗೊಂಡಿದೆ. ಇದರಿಂದ ಸಾವಿರಾರು ಜನ ಉದ್ಯೋಗದಲ್ಲಿ ತೊಡಗಲು ಸಾಧ್ಯವಿದೆ. ಮೀನುಗಾರಿಕೆಯಲ್ಲಿ ಸಮುದ್ರ ಮೀನುಗಾರಿಕೆ ಇದೆ. ನಮ್ಮ ಮೀನುಗಾರರು ಸಾಕಷ್ಟು ಸಾಹಸವನ್ನು ಮಾಡಬೇಕಾಗಿದೆ.

ಒಳನಾಡು ಮೀನುಗಾರಿಕೆಯೂ ಅತ್ಯಂತ ಮಹತ್ವ ಪಡೆದುಕೊಂಡಿದೆ. ಮೀನಿನ ಆಹಾರ ಮಾರಾಟದ ಬೆಲೆ ಬಹಳ ಕಡಿಮೆ ಇದೆ. ಮೀನು ಹಿಡಿದು ಎಷ್ಟು ಅವಧಿಯೊಳಗೆ ಜನರಿಗೆ ಮುಟ್ಟಿಸುತ್ತೇವೆ ಎನ್ನುವುದು ಮುಖ್ಯ. ಈ ಹಿನ್ನೆಲೆಯಲ್ಲಿ ಕರಾವಳಿ ಪ್ರದೇಶದಲ್ಲಿ ಸ್ಥಳೀಯವಾಗಿ ಮೀನುಗಾರಿಕೆ ಮಾಡಿ ಉತ್ಪಾದನೆ ಮಾಡಿದರೆ, ಅಲ್ಲಿ ತಾಜಾ ಮೀನುಗಳನ್ನು ನೀಡಬಹುದು. ಸಮುದ್ರದ ಮೀನುಗಳಿಗೂ, ಉತ್ಪಾದಿಸುವ ಮೀನುಗಳಿಗೂ ವ್ಯತ್ಯಾಸವಿದೆ. ನೀರು ಮತ್ತು ಅದರ ಒಟ್ಟು ಪ್ರದೇಶ, ಮಣ್ಣಿನ ಸಾರ ಮುಂತಾದ ವಿಚಾರಗಳಿವೆ. ಹಾಗಾಗಿ ಸಂತೋಧಕರು ಒಳನಾಡು ಮೀನುಗಾರಿಕೆಯಲ್ಲಿ ದೊಡ್ಡ ಪ್ರಮಾಣದ ಸಂತೋಧನೆ ಮಾಡುತ್ತಿದ್ದಾರೆ.

## ಒಳನಾಡು ಮೀನುಗಾರಿಕೆಗೆ ಮಹತ್ವ

ಹೊಸ ತಳಿಗಳನ್ನು ಒಳನಾಡು ಮೀನುಗಾರಿಕೆಯಲ್ಲಿ ಪ್ರಯೋಗ ಮಾಡಿ ಯಶಸ್ವಿಯಾಗಿಸಬೇಕು. ಹೊಸ ತಳಿಗಳನ್ನು ತಯಾರು ಮಾಡಿದರೆ ದೊಡ್ಡ ಮಾರುಕಟ್ಟೆ ಲಭ್ಯವಿದೆ. ಮಾರುಕಟ್ಟೆ ಹಾಗೂ ಉತ್ಪಾದನೆಯ ನಡುವೆ ದೊಡ್ಡ ಅಂತರವಿದೆ. ಈ ಅಂತರ ತುಂಬಲು ಒಳನಾಡು ಮೀನುಗಾರಿಕೆಗೆ ಮಹತ್ವ ನೀಡಿ ಹೊಸ ತಳಿಗಳನ್ನು ಪ್ರಯೋಗ ಮಾಡಿ ದೊಡ್ಡ ಪ್ರಮಾಣದಲ್ಲಿ ಬೆಳೆಸಬೇಕು. ಸಮುದ್ರದ ಮೀನುಗಾರಿಕೆಗೆ ಹಲವಾರು ಕಾರ್ಯಕ್ರಮಗಳನ್ನು ಸರ್ಕಾರವು ರೂಪಿಸಿದೆ. ಪೋಷಾಕ ಧನವನ್ನು ನೀಡುತ್ತಿದೆ. ಅಲ್ಲದೆ ಪ್ರತಿ ಹೆಕ್ಟೇರ್ ಹೊಸದಾಗಿ ಪ್ರಾರಂಭಿಸಿದರೆ 1 ಲಕ್ಷ ರೂ.ಗಳವರೆಗೆ ಪೋಷಾಕ ಧನ ನೀಡಲಾಗುತ್ತಿದೆ.

## ffreedom (ಫ್ರೀಡಂ ಆಫ್) :

ಒಳನಾಡಿನಲ್ಲಿ ಮೀನು ಕೃಷಿ ಉತ್ತೇಜಿಸುವ ಸಲುವಾಗಿ ffreedom App (ಫ್ರೀಡಂ ಆಫ್) ರೂಪಿಸಲಾಗಿದೆ. ಈ ಆಫ್ ಮೀನು ಕೃಷಿ, ವ್ಯಾಪಾರ ಮತ್ತು ವೈಯಕ್ತಿಕ ಹಣಕಾಸು ಕುರಿತ 1000 ಕೋರ್ಸ್‌ಗಳನ್ನು ಒಳಗೊಂಡ ಭಾರತದ ಅತಿದೊಡ್ಡ ಜೀವನೋಪಾಯ ಶಿಕ್ಷಣ ವೇದಿಕೆಯಾಗಿದೆ. ffreedom App ಆರ್ಥಿಕ ಸ್ವಾತಂತ್ರ್ಯವನ್ನು ಸಾಧಿಸಲು ಜನರನ್ನು ಪ್ರೇರೇಪಿಸುವ ಮತ್ತು ಸಕ್ರಿಯಗೊಳಿಸುವ ಉದ್ದೇಶದ ಒಂದು ಕ್ರಾಂತಿಕಾರಿ ವೇದಿಕೆಯಾಗಿದೆ. ಸರಿಯಾದ ಜ್ಞಾನ ಮತ್ತು ಸಂಪರ್ಕಗಳ ಮೂಲಕ ಬೆಳವಣಿಗೆಗೆ ಅವಶ್ಯವಿರುವ ಉಪಕರಣಗಳು ಹಾಗೂ ತಂತ್ರಜ್ಞಾನದ ಮೂಲಕ ಯಾರಾದರೂ ಆರ್ಥಿಕ ಸ್ವಾತಂತ್ರ್ಯವನ್ನು ಸಾಧಿಸಬಹುದು ಎಂದು ffreedom App ನಂಬುತ್ತದೆ.

ಈ ffreedom App ಅಪ್ಲಿಕೇಶನ್ ಅನ್ನು ಭಾರತದಾದ್ಯಂತ 8 ಮಿಲಿಯನ್ ಬಳಕೆದಾರರು 6 ಭಾಷೆಗಳಾದ ಕನ್ನಡ, ತೆಲುಗು, ತಮಿಳು, ಹಿಂದಿ, ಮಲಯಾಳಂ ಮತ್ತು ಇಂಗ್ಲೀಷ್‌ನಲ್ಲಿ ಬಳಸುತ್ತಾರೆ. ಒಂದೇ ವೇದಿಕೆ ಅಡಿಯಲ್ಲಿ ವಿಷಯ, ಸಮುದಾಯ ಮತ್ತು ವಾಣಿಜ್ಯದ ನಡುವೆ ಸಂಪರ್ಕ ಸೇತುವೆಯನ್ನು ಸ್ಥಾಪಿಸುವ ಮೂಲಕ ಆರ್ಥಿಕ ಸ್ವಾತಂತ್ರ್ಯವನ್ನು ಸಾಧಿಸಲು ಲಕ್ಷಾಂತರ ಜನರನ್ನು ಪ್ರೇರೇಪಿಸುವ ಗುರಿಯನ್ನು ಈ ಅಪ್ಲಿಕೇಶನ್ ಹೊಂದಿದೆ.

ಈ ಅಪ್ಲಿಕೇಶನ್‌ನಲ್ಲಿ ಕಲಿಯುವವರು ತಮ್ಮ ಗುರಿ ಮತ್ತು ಅನುಭವದ ಆಧಾರದ ಮೇಲೆ 30 ಧೀಮಗಳ ಮೂಲಕ ಕೃಷಿ, ಸಣ್ಣ ವ್ಯಾಪಾರಗಳು ಮತ್ತು ವೈಯಕ್ತಿಕ ಹಣಕಾಸು ಕುರಿತಂತೆ 1000 ಕ್ಕೂ ಹೆಚ್ಚು ಕೋರ್ಸ್‌ಗಳ ಮೂಲಕ ಆಯ್ಕೆ ಮಾಡಬಹುದಾಗಿದೆ. ಪ್ರತಿಯೊಂದು ವಿಷಯವನ್ನು ಸರಿಯಾದ ಕ್ರಮದಲ್ಲಿ ಕಲಿಯಲು ಉತ್ತಮ ಮಾರ್ಗದರ್ಶನ ಮಾಡಲಾಗಿದೆ.

ಈ ಅಪ್ಲಿಕೇಶನ್‌ನಲ್ಲಿರುವ ಸಮುದಾಯವು ನಿರ್ದಿಷ್ಟ ಪ್ರಶ್ನೆಗಳನ್ನು ಕೇಳಬಹುದು ಮತ್ತು ಉತ್ತರಿಸಬಹುದು ಮತ್ತು ಅವರ ಕಲಿಕೆಯನ್ನು ಅನುಷ್ಠಾನಕ್ಕೆ ತರಲು ಕಾರ್ಯ ಪ್ರವೃತ್ತರಾಗಬಹುದು.

ffreedom ಅಪ್ಲಿಕೇಶನ್ ಮಾರುಕಟ್ಟೆ ಸಂಪರ್ಕವನ್ನು ಸಾಧಿಸುವ ಮಾರುಕಟ್ಟೆ ಸ್ಥಳವಾಗಿದ್ದು, ಬಳಕೆದಾರರು ತಮ್ಮ ಕೃಷಿ ಮತ್ತು ವ್ಯವಹಾರಕ್ಕೆ ಅಗತ್ಯವಿರುವ ಸಾಮಗ್ರಿಗಳನ್ನು ಖರೀದಿಸಬಹುದು ಮತ್ತು ಅವರ ಕೃಷಿ ಅಥವಾ ವ್ಯಾಪಾರದಿಂದ ಉತ್ಪಾದನೆ ಮಾಡಿದ ಸಾಮಗ್ರಿಗಳನ್ನು ಕೂಡ ಮಾರಾಟ ಮಾಡಬಹುದು.



ಕರಾವಳಿಯಲ್ಲಿ ಉತ್ಪಾದನೆಯಾಗುವ ಮೀನಿಗೆ ತನ್ನದೇ ಮಾರುಕಟ್ಟೆ ವ್ಯವಸ್ಥೆ ಇದೆ. ಇತ್ತೀಚಿನ ದಿನಗಳಲ್ಲಿ ಹವಾಮಾನ ಬದಲಾವಣೆಯಿಂದ ಸಮುದ್ರ ಮಟ್ಟದಲ್ಲಿ ಏರಿಕೆಯಾಗಿ ಮೀನು ಉತ್ಪಾದನೆಯಲ್ಲಿ ಬಹಳಷ್ಟು ಏರುಪೇರುಗಳಾಗಿವೆ. ಕರಾವಳಿ ಮೀನುಗಾರರು 8 ಅಥವಾ 10 ನಾಟಕಲ್ ಮೈಲುಗಳಲ್ಲಿ ಮೀನುಗಾರಿಕೆ ಮಾಡುತ್ತಾರೆ. ಆದರೆ ಬಹಳ ದೊಡ್ಡ ಉತ್ಪನ್ನ ಮೀನುಗಳು ಆಳ ಸಮುದ್ರದಲ್ಲಿ ದೊರೆಯುತ್ತವೆ. ನಮ್ಮ ಮೀನುಗಾರರು ದೊಡ್ಡ ಟ್ರಾಲರ್ ಬಳಸಿ ಆಳ ಸಮುದ್ರ ಮೀನುಗಾರಿಕೆ ಮಾಡಬೇಕೆಂದು ಈ ವರ್ಷ ಪ್ರಧಾನಮಂತ್ರಿ ನರೇಂದ್ರ ಮೋದಿಯವರ ಪ್ರೋತ್ಸಾಹದಿಂದ ಕೇಂದ್ರ ಸರ್ಕಾರದ ಮತ್ತೆ ಸಂಪದ ಯೋಜನೆಯಡಿ ರಾಜ್ಯ ಸರ್ಕಾರವು ಈ ವರ್ಷ 100 ಹೊಸ ಆಳ ಸಮುದ್ರ ಬೋಟುಗಳನ್ನು ಒದಗಿಸುತ್ತಿದ್ದು, 40 % ಸಹಾಯಧನವಿದ್ದು ಅತಿ ಸುಲಭ ದರದಲ್ಲಿ ಸಾಲದ ವ್ಯವಸ್ಥೆ ಮಾಡಲಾಗಿದೆ. ಮುಂದಿನ ವರ್ಷ 300 ಬೋಟುಗಳಿಗೆ ವಿಸ್ತರಣೆ ಮಾಡುವ ಉದ್ದೇಶವನ್ನು ಸರ್ಕಾರವು ಹೊಂದಿದೆ. ಮೀನುಗಾರರ ಸಂಘಗಳು ಕೂಡ ಆಳ ಸಮುದ್ರ ಮೀನುಗಾರಿಕೆಯಲ್ಲಿ ತೊಡಗಿ ಹೆಚ್ಚಿನ ಉತ್ಪಾದನೆ ಮಾಡಬೇಕೆಂಬುದು ಇದರ ಉದ್ದೇಶವಾಗಿದೆ.

ಮೀನುಗಾರಿಕೆ, ಮೀನು ಆಹಾರ ಉತ್ಪಾದನೆ, ಮಾರುಕಟ್ಟೆ ವ್ಯವಸ್ಥೆ, ರಫ್ತು, ಸ್ಥಳೀಯ ಮಾರುಕಟ್ಟೆ, ಹೀಗೆ ಮೀನುಗಾರಿಕೆಯ ವಿವಿಧ ವಲಯಗಳಿಗೆ ಈಗ ಬಹಳ ಅವಕಾಶಗಳಿವೆ. ಖಾಸಗಿ ವಲಯದವರು ಆಸಕ್ತಿವಹಿಸಿ ಬಂದರೆ, ಮಾರುಕಟ್ಟೆ ವ್ಯವಸ್ಥೆ, ಸಾಗಾಣಿಕೆ ಸೇರಿದಂತೆ ಎಲ್ಲ ರೀತಿಯ ಸಹಕಾರವನ್ನು ನೀಡಲು ಸರ್ಕಾರ ಸಿದ್ಧವಿದೆ. ಮೀನಿನ ಸಂಸ್ಕರಣೆ, ಮೀನು ಆಹಾರ ಉತ್ಪಾದನೆಗೆ ಸರ್ಕಾರ ಸಹಕಾರ ನೀಡುತ್ತದೆ. ಮೀನುಗಾರಿಕೆ ವಲಯದಲ್ಲಿ ಖಾಸಗಿ ವಲಯದ ಆಸಕ್ತಿ ಹೆಚ್ಚಿನ ಹೂಡಿಕೆ, ಉತ್ಪಾದನೆ, ಮಾರುಕಟ್ಟೆ ಅವಕಾಶಗಳು ಬರಬೇಕೆಂಬ ಉದ್ದೇಶದಿಂದಲೇ ಸರ್ಕಾರವು ಈ ಸಮಾವೇಶ ಆಯೋಜಿಸಿತ್ತು. ಒಟ್ಟಿನಲ್ಲಿ ಕರ್ನಾಟಕವನ್ನು ಭಾರತದ ಪ್ರಥಮ ಮೀನು ಉತ್ಪಾದಕ ರಾಜ್ಯವನ್ನಾಗಿಸುವ ಗುರಿಯನ್ನು ಸರ್ಕಾರವು ಹೊಂದಿದೆ.

ಕನ್ನಡ ನಾಡು ಮತ್ತು  
ಭಾಷೆಯನ್ನು ಕಟ್ಟಿ  
ಬೆಳೆಸುವಲ್ಲಿ ನುಡಿಗಿಂತ  
ಕನ್ನಡಿಗರ ನಡೆ ಇಂದು  
ಬಹಳ ಅವಶ್ಯಕವಿದೆ.

೧೪ ನಾರ್ತಕರ ರಾಜ್ಯೋತ್ಸವದ ಸಂದರ್ಭದಲ್ಲಿ ಹಲವರು ಈ ನಾಡು, ನುಡಿ, ಕನ್ನಡದ ಸ್ಥಿತಿಗತಿ ವಿಷಯ ಚರ್ಚೆಗೆ ಬಂದಾಗ ಈ ನಾಡಿನ ಏಕೀಕರಣದಿಂದಲೇ ಮಾತನ್ನು ಆರಂಭಿಸುತ್ತಾರೆ. ಈ ನಾಡಿನ ಕನ್ನಡಿಗರಲ್ಲಿ ಮಾತಿಗೇನೂ ಕೊರತೆ ಇಲ್ಲ. ಕನ್ನಡ ನಾಡನ್ನು, ಭಾಷೆಯನ್ನು ಕಟ್ಟಿ ಬೆಳೆಸುವಲ್ಲಿ ನುಡಿಗಿಂತ ನಡೆ ಇಂದು ಬಹಳ ಅವಶ್ಯಕವಿದೆ. ಆದರೂ ರಾಜ್ಯೋತ್ಸವದ ಸಂದರ್ಭದಲ್ಲಿ ನಾಡಿನ ಕನ್ನಡದ ಪರಂಪರೆಯನ್ನು ಅವಲೋಕಿಸಬೇಕಾಗುತ್ತದೆ. ನನ್ನ ದೃಷ್ಟಿಯಲ್ಲಿ “ಕರ್ನಾಟಕ ಏಕೀಕರಣವೆಂದರೆ, ಅದು ಏಕೀಕರಣವಷ್ಟೇ ಅಲ್ಲ ಕರ್ನಾಟಕದ ಮತ್ತು ಕನ್ನಡದ ಸುಧಾರಣೆಕರಣ” ಎಂದು ನಾ ಭಾವಿಸುವೆ.

ಇಲ್ಲಿ ಕೇವಲ ಕನ್ನಡ ನಾಡಿನ ಭೂಪ್ರದೇಶವನ್ನು ಕನ್ನಡ ಭಾಷೆಯ ಆಧಾರದ ಮೇಲೆ ಒಗ್ಗೂಡಿಸುವುದಲ್ಲ. ಒಂದು ನಾಡೆಂದರೆ ಅದು ಕೇವಲ ಭೌತಿಕ ಭೂಪ್ರದೇಶವಲ್ಲ. ಅಲ್ಲಿ ಒಂದಿಷ್ಟು ಮನಸ್ಸುಗಳಿವೆ, ಒಂದಿಷ್ಟು ಬದುಕುಗಳಿವೆ. ಇವುಗಳೆಂದೊಡಗೂಡಿದ ಒಂದು ಪರಂಪರೆಯೇ ಇದೆ. ಅದು ಭಾಷೆಯಿಂದ, ಭಾವೈಕ್ಯತೆಯಿಂದ, ಸಂಸ್ಕೃತಿಯಿಂದ, ಪರಂಪರೆಯಿಂದ ಎಲ್ಲಾ ಕನ್ನಡದ ಮನಸ್ಸುಗಳನ್ನು ಸಮಗ್ರವಾಗಿ ಒಗ್ಗೂಡಿಸುವಿಕೆಯಾಗಿದೆ. ಗಟ್ಟಿಯಾಗಿಡಬೇಕು. ಇಂತಹ ಒಂದು ಒಗ್ಗೂಡುವಿಕೆಗೆ ಏಕೀಕರಣದ ರೂಪಗಳು ಅವಿರತ ಪ್ರಯತ್ನವನ್ನು ಈ ನಾಡನ್ನು ಸುಂದರವಾಗಿ ರೂಪಿಸಿದ್ದಾರೆ. ಅವರೆಲ್ಲರ ಒಟ್ಟು ಪರಿಶ್ರಮ ಫಲವೆಲ್ಲವೂ ಸತ್ಪಾತ್ರಕ್ಕೆ ಸಲ್ಲಬೇಕಲ್ಲವೇ? ಆದರೆ ಇಂದು ಆಂಗ್ಲ ಭಾಷೆಯ ಪ್ರಭಾವ ಮತ್ತು ಆರ್ಭಟಗಳ ಮಧ್ಯೆ ಕನ್ನಡ ನಲುಗುತ್ತಲಿದೆ.

## ಕನ್ನಡ ಭಾಷೆ ಉಳಿಸಿ ಬೆಳೆಸುವುದು ಕನ್ನಡಿಗರ ಜವಾಬ್ದಾರಿ

● ವೆಂಕಟೇಶ ಕೆ. ಜನಾದ್ರಿ

ಕನ್ನಡ ನಾಡು ಉದಯಿಸಿದಾಗಲೇ ಕಾವ್ಯಾನಂದರು “ಹೊತ್ತಿತೋ ಹೊತ್ತಿತೋ ಕನ್ನಡ ದೀಪ, ಮುಗಿಯಿತೋ ಮುಗಿಯಿತು ಶತಮಾನಗಳ ಶಾಪ” ಎಂದು ಕನ್ನಡದ ದೀಪವನ್ನು ಹೊತ್ತಿಸುವ ಮೂಲಕ ಶತಶತಮಾನಗಳ ಶಾಪವಳಿಯಿತೆಂದು ಮನದುಂಬಿ, ಭಾವದುಂಬಿ ಕಾವ್ಯದಲ್ಲಿ ಕಟ್ಟಿಕೊಟ್ಟಿದ್ದಾರೆ. ಹಾಗೇ ಪ್ರಜ್ವಲಿಸುತ್ತಿರುವ ಕನ್ನಡದ ದೀಪವನ್ನು ಆರದಂತೆ ನೋಡಿಕೊಳ್ಳುವ ಜಾಗೃತ ತನವನ್ನು ಉಳಿಸಿಕೊಳ್ಳುವುದು ನಮ್ಮ ಇಂದಿನ ಸವಾಲು. ಒಂದರ್ಥದಲ್ಲಿ ಕನ್ನಡವನ್ನು ಆಂಗ್ಲ ಭಾಷೆ ಆಪೋಷಣೆ ತೆಗೆದುಕೊಂಡುಬಿಟ್ಟಿದೆ. ಒಂದೊಮ್ಮೆ ನನಗನಿಸುತ್ತದೆ ಶಿಶುನಾಥ ಶರೀಫರು “ಕೋಡಗನ ಕೋಳಿ ನುಂಗಿತ್ತೆ” ಎಂದಂತೆ ಒಂದು ಕೋಳಿ ತನಗಿಂತ ದೊಡ್ಡದಾದ ಕೋಡಗನನ್ನೇ ನುಂಗಿಬಿಡುವಂಥ ಭಾವ, ವಾಸ್ತವದಲ್ಲಿ ಇದು ಸಾಧ್ಯನಾ? ಎಂಬ ಬೆರಗು ನಮ್ಮನ್ನಾವರಿಸುತ್ತೆ. ಆ ಒಂದು ಬೆರಗಿನೊಂದಿಗೆ ಅವಲೋಕಿಸಿದಾಗ, ಕೇವಲ ಐದು ನೂರು ವರ್ಷದ ಇತಿಹಾಸವಿರುವ ಆಂಗ್ಲ ಭಾಷೆಯು ಎರಡು ಸಾವಿರ ವರ್ಷಕ್ಕೂ ಹೆಚ್ಚಿನ ಭವ್ಯ ಪರಂಪರೆಯ ಕನ್ನಡ ಭಾಷೆಯನ್ನು ನುಂಗಿ ತೆಗುತ್ತಿದೆಯೆಂದರೆ ಆಂಗ್ಲ ಭಾಷೆಯೆಂಬ ಶರೀಫರ ಕೋಳಿಯು ಕನ್ನಡ ಭಾಷೆಯೆಂಬ ದೊಡ್ಡ ಕೋಡಗನನ್ನೇ ನುಂಗಿಬಿಟ್ಟಿರುವಂತೆ ತೋರುವುದಿಲ್ಲವೇ? ನೋಡಿ, ಆಂಗ್ಲ ಭಾಷೆಯ ಪ್ರಭಾವ ಹೇಗಿದೆ! ಎಂಬ ದಿಗ್ಭ್ರಮೆಯಾಗುತ್ತದೆ. ಇದಕ್ಕೆಲ್ಲಾ ಕಾರಣ ಕನ್ನಡಿಗರ ಇಚ್ಛಾಶಕ್ತಿಯ ಕೊರತೆಯೊಂದಿಗೆ ಸಹನೆಯೆಂಬ ಉದಾರತೆ ಆಗಿರಬಹುದು. ಈ ಉದಾರತೆಯೇ ಆಂಗ್ಲ ಮತ್ತು ಇತರ ಭಾಷೆಗಳಿಗೆ ಆಹಾರವಾಗಿಬಿಟ್ಟಿದೆ. ಇಂಥ

ನಾನು ಆಂಗ್ಲ ಭಾಷೆಯ ವಿರೋಧಿಯಲ್ಲ. ಆಂಗ್ಲ ಅಥವಾ ಬೇರೊಂದು ಭಾಷೆ ಬೇಡವೇ ಬೇಡವೆಂದಾಗಲೀ, ದೂರುವುದಾಗಲೀ, ದ್ವೇಷಿಸುವುದಾಗಲೀ ನಾನು ಮಾಡುತ್ತಿಲ್ಲ. ಅದು ನನ್ನ ಉದ್ದೇಶವೂ ಅಲ್ಲ. ಆಂಗ್ಲ ಮತ್ತು ಇತರೆ ಭಾಷೆಗಳನ್ನು ಉದ್ಯೋಗದ ಅಥವಾ ಹೊಟ್ಟೆಪಾಡಿನ ಅವಶ್ಯಕತೆಯ ಭಾಷೆಯಾಗಿ ಬಳಸೋಣ, ಆದರೆ ಅವುಗಳ ಭರಾಟೆಯಲ್ಲಿ ಮಾತೃಭಾಷೆಯನ್ನು ಮರೆತು ಬಿಡುವುದು, ಉದಾಸೀನ ಮಾಡುವುದು ಯಾವ ನ್ಯಾಯ?

ಸಂದರ್ಭದಲ್ಲಿ ಸಹನೆ ನಮ್ಮ ದೌರ್ಬಲ್ಯವಲ್ಲವೆಂದು ತೋರಿಸಬೇಕಾದ ಅನಿವಾರ್ಯತೆಯಿದೆ. ಏಕೆಂದರೆ ಇಂಥ ಸಹನೆಯಿಂದ ಪ್ರಯತ್ನವೆಲ್ಲವೂ ನಿಷ್ಫಲವಾಗಬಾರದಲ್ಲವೇ?

ನಿಜಾಮರ ಕಾಲದ ಹೈದ್ರಾಬಾದ್ ಕರ್ನಾಟಕ ಭಾಗದ ಭಾಲ್ಕಿ ಮುಂತಾದ ಸ್ಥಳಗಳಲ್ಲಿ ಕೆಲವು ಮಠ, ಶಿಕ್ಷಣ ಸಂಸ್ಥೆಗಳವರು ನಡೆಸುತ್ತಿದ್ದ ಶಾಲೆಗಳ ಮುಂದೆ ಉರ್ದು ಮಾಧ್ಯಮದಲ್ಲಿ



ಶಿಕ್ಷಣವೆಂದು ಫಲಕಗಳನ್ನು ಹಾಕಿ, ಒಳಗಡೆ ಕನ್ನಡ ಮಾಧ್ಯಮದಲ್ಲಿ ಪಾಠ ಮಾಡಲಾಗುತ್ತಿತಂತೆ. ಆದರೆ ಇಂದು ಹೊರಗಡೆ ಕನ್ನಡ ಮಾಧ್ಯಮದ ಫಲಕಗಳನ್ನು ಹಾಕಿ ಒಳಗಡೆ ಆಂಗ್ಲ ಮಾಧ್ಯಮದಲ್ಲಿ ಪಾಠ ನಡೆಸುತ್ತಿದ್ದಾರೆ. ಹಿಂದೆ ನಮ್ಮ ಬಾಲ್ಯದ ದಿನಗಳಲ್ಲಿ ಸರ್ಕಾರಿ ಶಾಲೆಗಳು ಹೇಗಿದ್ದವು? ಅಲ್ಲಿ ಕೇವಲ ಅಕಾಡೆಮಿಕ್ ಶಿಕ್ಷಣವಲ್ಲದೇ ಒಂದು ಬದುಕನ್ನು, ಸಂಸ್ಕೃತಿಯನ್ನು ರೂಪಿಸುವಂಥ ವ್ಯವಸ್ಥೆ ಇರುವ ವಿದ್ಯಾದೇವಾಲಯಗಳಾಗಿದ್ದವು.

ಇಲ್ಲಿ ಒಂದು ವಿಷಯವನ್ನು ಸ್ಪಷ್ಟಪಡಿಸುತ್ತೇನೆ. ನಾನು ಆಂಗ್ಲ ಭಾಷೆಯ ವಿರೋಧಿಯಲ್ಲ. ಆಂಗ್ಲ ಅಥವಾ ಬೇರೊಂದು ಭಾಷೆ ಬೇಡವೇ ಬೇಡವೆಂದಾಗಲೀ, ದೂರುವುದಾಗಲೀ, ದ್ವೇಷಿಸುವುದಾಗಲೀ ನಾನು ಮಾಡುತ್ತಿಲ್ಲ. ಅದು ನನ್ನ ಉದ್ದೇಶವೂ ಅಲ್ಲ. ಆಂಗ್ಲ ಮತ್ತು ಇತರೆ ಭಾಷೆಗಳನ್ನು ಉದ್ಯೋಗದ ಅಥವಾ ಹೊಟ್ಟೆಪಾಡಿನ ಅವಶ್ಯಕತೆಯ ಭಾಷೆಯಾಗಿ ಬಳಸೋಣ, ಆದರೆ ಅವುಗಳ ಭರಾಟೆಯಲ್ಲಿ ಮಾತೃಭಾಷೆಯನ್ನು ಮರೆತು ಬಿಡುವುದು, ಉದಾಸೀನ ಮಾಡುವುದು ಯಾವ ನ್ಯಾಯ? ಕನ್ನಡ ನಮ್ಮ ಬದುಕಿನ ಭಾಷೆ, ನಮ್ಮ ನೆಲದ ಭಾಷೆ, ಎಲ್ಲಕ್ಕಿಂತ ಹೆಚ್ಚಾಗಿ ಅದು ನಮ್ಮ ತಾಯಿ ಭಾಷೆ, ಅಮ್ಮನ ಭಾಷೆ, ಆಕೆಯೇ ನಮ್ಮಮ್ಮ. ಆದರೆ ಆಂಗ್ಲದ ಭರಾಟೆಯಲ್ಲಿ ನಮ್ಮಮ್ಮ ಕನ್ನಡಮ್ಮ ನಲುಗುತ್ತಿದ್ದಾಳೆ, ಮರುಗುತ್ತಿದ್ದಾಳೆ. ಇದು ಕನ್ನಡದ, ಕನ್ನಡಿಗರ, ಕರ್ನಾಟಕದ



ಮೇಲಾಗುತ್ತಿರುವ ದೊಡ್ಡ ಬಿಕ್ಕಟ್ಟು. ಈ ನಿಟ್ಟಿನಲ್ಲಿ ಕನ್ನಡದ ಮನಸ್ಸುಗಳು ಸ್ವಲ್ಪವೇ ಸ್ವಲ್ಪ ಯೋಚಿಸಿದರೆ ಸಾಕು.

“ಕತ್ತಲೆಯನ್ನು ದೂಷಿಸುವ ಬದಲು ಒಂದು ಹಣತೆಯನ್ನು ಬೆಳಗಿಸು” ಎಂಬ ಮಾತೊಂದಿದೆ, ಅವ್ಯವಸ್ಥೆಯನ್ನು, ದುರವಸ್ಥೆಯನ್ನು ದೂಷಿಸುವ ನಾವು ಅದರ ಸರಿಪಡಿಸುವಿಕೆಯತ್ತ ಏಕೆ ಚಿಂತಿಸಬಾರದು? ಯಾರದೋ, ಯಾವುದೋ ಪ್ರಭಾವದಲ್ಲಿ ನಮ್ಮ ಭಾಷೆ ಮುಸುಕಾಗಿದ್ದರೆ, ಕತ್ತಲೆಯನ್ನು ಕಳೆಯಲು ಹಣತೆಯನ್ನು ಬೆಳಗಿಸುವ ಮಾದರಿಯಲ್ಲಿ ಮುಸುಕಿದ ಆ ಮುಸುಕಿನ ತೆರೆಯನ್ನು ಸರಿಸಲು ನಾವೇಕೆ ಪ್ರಯತ್ನಿಸಬಾರದು? ಏಕೆಂದರೆ ಕನ್ನಡ ಮಾತೃಭಾಷೆಯಿಂದ ಮೇಲೆ ಕನ್ನಡವನ್ನು ಪ್ರೀತಿಸಬೇಕಾಗಿದ್ದು, ಮಮತೆ ತೋರಿಸಬೇಕಾಗಿದ್ದು ಅವಳ ಮಕ್ಕಳಾದ ನಮ್ಮೆಲ್ಲರ ಆದ್ಯ ಕರ್ತವ್ಯವಲ್ಲವೇ? ಕನ್ನಡದ ಅಮ್ಮ ನಮ್ಮ ಬಾಯಿಗಿಡುವ ತುತ್ತು ಬೇಕು, ಅವಳು ಕುಡಿಸುವ ನೀರು ಬೇಕು, ಹಾಯಾಗಿರಲು ಆ ಅಮ್ಮನ ಮಡಿಲು ಬೇಕು ಆದರೆ ಅಮ್ಮನನ್ನು ಗೌರವಿಸಲು ನಮಗೆ ಮನಸ್ಸಿಲ್ಲ. ಕನ್ನಡದ ಅಮ್ಮನನ್ನು ಪ್ರೀತಿಸಲು, ಗೌರವಿಸಲು ಒಪ್ಪಿಕೊಳ್ಳಲು ಸುತ್ತೋಲೆಗಳೇಕೆ ಬೇಕು? ಕನ್ನಡ ಕಾವಲು ಸಮಿತಿಯಾಗಲಿ, ರಕ್ಷಣಾ ವೇದಿಕೆಯಾಗಲಿ ಏಕೆ ಬೇಕು? ಕನ್ನಡವನ್ನು ಬಳಸುವುದು ಮತ್ತು ಬೆಳೆಸುವುದು ನಮ್ಮ ಇಚ್ಛಾಶಕ್ತಿಯನ್ನು ಅವಲಂಬಿಸಿದೆ. ಜೊತೆಗೆ ಆಂಗ್ಲ ಭಾಷೆಯನ್ನು ಒಬ್ಬ ಮಿತ್ರ, ಬಂಧುವಿನಂತೆ ಪರಿಗಣಿಸುವ ಸಹೃದಯತೆ ಸಹ ಇಂದೆಮಗೆ ಇರಬೇಕಾಗಿದೆ. ಆಗ ನಮ್ಮನ್ನು ಸಾಕಿ ಸಲುಹಿದ ಕನ್ನಡಮೈನ ಶ್ರಮ ಸತ್ಪಾತ್ರಕ್ಕೆ ಸಲ್ಲಿದಂತಾಗುತ್ತದೆ. ಇಲ್ಲವಾದರೆ, “ಕನ್ನಡದ ಅನ್ನ ಬೇಕು, ಕನ್ನಡದ ನೆಲ ಬೇಕು, ಕನ್ನಡದ ನೀರು ಗಾಳಿಯೆಲ್ಲವ ಸವಿದು, ಕನ್ನಡಮೈನನ್ನೇ ತಿಂದು ತೇಗಿ ಅನ್ಯಭಾಷೆಯನ್ನೊಳುವ ಭಂಡನಿಗೇನೆಂಬೆ ವೆಂಕಟಾದ್ರಿ” ಎಂಬಂತಾಗುತ್ತದೆ.

ನಮ್ಮ ಕನ್ನಡದ ಅಮ್ಮ ಈ ನಾಡಿನಲ್ಲಿ ನಿತ್ಯ ಪೂಜೆಗೆ ಭಾಜನಳಾಗಬೇಕು, ನಿತ್ಯ ಉತ್ತಮ ಅವಳಿಗಿರಬೇಕು. ಅದಕ್ಕೆ “ನಿತ್ಯೋತ್ಸವ ನಿನಗೆ ನಿತ್ಯೋತ್ಸವ” ಎಂದು ನಿತ್ಯೋತ್ಸವದ ಕವಿ ನಿಸ್ಸಾರರು ಸಂಭ್ರಮಿಸಿದ್ದಾರೆ. ಈ ನಿತ್ಯೋತ್ಸವ ಕೇವಲ ಹಾಡಿನಲ್ಲಿಯೇ ಉಳಿಯದೇ ನಿತ್ಯದ ವಾಸ್ತವ ಉತ್ಸವವಾಗಬೇಕು. ಕವಿ ಹುಯಿಲಗೋಳ್ ನಾರಾಯಣರು



ಕನ್ನಡ ನಾಡು ಪ್ರತಿನಿತ್ಯ ಬೆಳಗಬೇಕು. ಪ್ರಕಾಶಿಸಬೇಕು. ಆ ಮೂಲಕ ಕನ್ನಡ, ಕನ್ನಡಿಗ ಮತ್ತು ಕರ್ನಾಟಕ ಬೆಳೆಯಬೇಕು. ಇತರ ಭಾಷೆಗಳ ಕುರಿತು ನಮ್ಮ ಮೃದು ಧೋರಣೆಯನ್ನು ಬೇರೆಯವರು ದುರುಪಯೋಗ ಪಡಿಸಿಕೊಳ್ಳುವಂತಾಗಬಾರದು

“ಉದಯವಾಗಲಿ ನಮ್ಮ ಚೆಲುವು ಕನ್ನಡ ನಾಡು” ಎಂದಿದ್ದಾರೆ, ಅವರು “ಉದಯವಾಯಿತು ನಮ್ಮ ಚೆಲವ ಕನ್ನಡ ನಾಡು” ಎನ್ನಲಿಲ್ಲ ಏಕೆಂದರೆ ಈ ನಾಡು ಉದಯವಾಗುತ್ತಿರುವುದು ಮತ್ತು ಅಭಿವೃದ್ಧಿ ಹೊಂದುತ್ತಿರುವುದು ಒಂದು ನಿರಂತರ ಕ್ರಿಯೆ. ಅದು ಸತತ ಪ್ರಕ್ರಿಯೆಯಾದ ಕಾರಣ ಅವರು ಉದಯವಾಯಿತು ಎನ್ನದೇ “ಉದಯವಾಗಲಿ” ಎಂದಿರುತ್ತಾರೆ. ಕನ್ನಡ ನಾಡು ಪ್ರತಿನಿತ್ಯ ಬೆಳಗಬೇಕು. ಪ್ರಕಾಶಿಸಬೇಕು. ಆ ಮೂಲಕ ಕನ್ನಡ, ಕನ್ನಡಿಗ ಮತ್ತು ಕರ್ನಾಟಕ ಬೆಳೆಯಬೇಕು. ಇತರ ಭಾಷೆಗಳ ಕುರಿತು ನಮ್ಮ ಮೃದು ಧೋರಣೆಯನ್ನು ಬೇರೆಯವರು ದುರುಪಯೋಗ ಪಡಿಸಿಕೊಳ್ಳುವುದು ಕಂಡು ಬಂದರೆ ನಾವು ಪ್ರತಿಭಟಿಸೋಣ. ಏಕೆಂದರೆ ಮತ್ತೇ ಹೇಳುತ್ತೇನೆ “ಸಹನೆ

ಕನ್ನಡಿಗರ ದೌರ್ಬಲ್ಯವಲ್ಲ”. ಕನ್ನಡಿಗರಲ್ಲರ ಅಭಿಮಾನ, ಪರಿಶ್ರಮವೆಲ್ಲವೂ ನಾಡಿನ ಹಿತಕ್ಕಾಗಿ ಸತ್ಪಾತ್ರಕ್ಕಾಗಿಯೇ ಮೀಸಲಿರಬೇಕು.

ಕವಿರಾಜ ಮಾರ್ಗದ ಶ್ರೀ ವಿಜಯ “ಕಾವೇರಿಯಿಂದ ಗೋದಾವರಿಯವರೆಗೆ ಕನ್ನಡ ನಾಡು ಇತ್ತು” ಎನ್ನುತ್ತಾರೆ. ಆದರೆ ಇಂದೇನಾಗಿದೆ? ಕನ್ನಡಮ್ಮ ಹರಿದು ಹಂಚಿ ಹೋಗುತ್ತಿದ್ದಾಳೆ. ಹೀಗೆಯೇ ಮುಂದುವರೆದರೆ ಕನ್ನಡ ಭಾಷೆ ಮತ್ತು ಕನ್ನಡ ನಾಡು ಮುಂದಿನ ಪೀಳಿಗೆಯವರ ಕಾಲಕ್ಕೆ ಸಂಪೂರ್ಣ ಮರೆಯಾಗಿ ಹೋಗಿಬಿಡುತ್ತದೆ. ಇಂಥ ಬಿಕ್ಕಟ್ಟುಗಳ ಬಗ್ಗೆ ನಾವಿಂದು ಚಿಂತಿಸಬೇಕಾಗಿದೆ. ಯೋಜನೆಗಳನ್ನು ರೂಪಿಸಬೇಕಾಗಿದೆ. ಅತ್ಯಧಿಕ (ಎಂಟು) ಜ್ಞಾನಪೀಠ ಪ್ರಶಸ್ತಿಗಳನ್ನು ತನ್ನದಾಗಿಸಿಕೊಂಡಿರುವ ನಮ್ಮ ಕನ್ನಡ ಭಾಷೆಯ ಭವ್ಯ ಪರಂಪರೆಯ ಕುರಿತು ನಮಗೆ ಹೆಮ್ಮೆ ಇರಬೇಕು. ಕನ್ನಡಕ್ಕಿರುವ ಬಿಕ್ಕಟ್ಟುಗಳ ಬಗ್ಗೆ ಚಿಂತಿಸಬೇಕು. ಕನ್ನಡಕ್ಕಿರುವ ಶಕ್ತಿಯ ಕುರಿತು ನಮಗೆ ಅರಿವೇ ಇಲ್ಲ. ಕನ್ನಡಕ್ಕೆ ಶಾಸ್ತ್ರೀಯ ಸ್ಥಾನಮಾನ ಲಭಿಸಿರುವ ಅವಕಾಶವನ್ನು ಸದುಪಯೋಗ ಪಡಿಸಿಕೊಳ್ಳಬೇಕಾಗಿದೆ. ಈ ದಿಶೆಯಲ್ಲಿ ನಮ್ಮ ಸಂಕುಚಿತತೆಯನ್ನು ಬದಿಗಿಟ್ಟು ಸಮಗ್ರವಾಗಿ ಎಲ್ಲಾ ಕನ್ನಡಿಗರು ಕನ್ನಡದ ತೇರನೆಯೆಲು ಕೈ ಜೋಡಿಸಬೇಕಾಗಿದೆ. ತೇರನೆಯೆಲುವಾಗ ಕೆಲವೇ ಕೈಗಳು ತಮ್ಮ ಶಕ್ತಿಯನ್ನು ವಿನಿಯೋಗಿಸುತ್ತವೆ. ಹಲವು ಕೈಗಳು ತೋರಿಕೆಯ ಕೈಗಳಾಗಿರುತ್ತವೆಯಾದರೂ ಈ ತೋರಿಕೆಯೂ ಸಹ ಕನ್ನಡಮೈನ ಸಂಭ್ರಮಕ್ಕೆ ನೆರವಾಗುತ್ತದೆ. ಕನ್ನಡದ ತೇರಿನ ಸಾಗುವಿಕೆಗೆ ನಾವುಗಳೆಲ್ಲ ಕೈಯಾಗುವುದು ಮುಖ್ಯ.

ಬರಗಾಲದ ಒಂದು ದಿನ ಆಂಗ್ಲ ಮಾಧ್ಯಮದಲ್ಲಿ ಓದುತ್ತಿರುವ ಮಗುವೊಂದು “ರೇನ್ ರೇನ್ ಗೋ ಅವೇ” ಎಂದು ಹೇಳುತ್ತಿದ್ದರೆ ಇಂಥಹ ಬರಗಾಲದಲ್ಲಿ ‘ಮಳೆ ನೀ ಸುರಿಯಬೇಡ ಹೋಗು ಹೋಗು’ ಎಂದು ಹೇಳುವುದೇ? ಇದರಿಂದ ಎಂಥವರ ಮನಸ್ಸಿಗಾದರೂ ನೋವಾಗುತ್ತದೆ. ಆದರೆ ಅದೇ ಕನ್ನಡದ ಮಗು ಮಳೆ ಸುರಿಯುವಾಗ ಆನಂದವಾಗಿ ಮಳೆಯ ಹನಿಗಳ ಜೊತೆಗೆ ನರ್ತನ ಮಾಡುತ್ತಾ, ಆಟವಾಡುತ್ತಲೇ “ಹುಯ್ಯೋ ಹುಯ್ಯೋ ಮಳೆರಾಯ”, “ಮಳೆ ಬಂತು ಮಳೆ ಕೊಡೆ ಹಿಡಿದು ನಡೆ” ಎನ್ನುತ್ತದೆಯಲ್ಲ



ಇದು ಕನ್ನಡ ಭಾಷೆಯ ಶಕ್ತಿ. ಕನ್ನಡ ಮಗುವಿನ ಸಕಾರಾತ್ಮಕ, ಗುಣಾತ್ಮಕ ಚಿಂತನೆಯ ಕ್ರಮ.

ಹೀಗೆ ಯೋಚಿಸುತ್ತಿದ್ದರೆ ಥಟ್ಟನೇ ನೆನಪಿಗೆ ಬರೋದು ಕನ್ನಡ ಜನಪದದ ಕವಿಯೊಬ್ಬ ರಚಿಸಿರುವ **“ಗೋವಿನ ಹಾಡು”**. ಇದು ಎಂಥ ಉದಾತ್ತತೆಯನ್ನು ಹೊಂದಿದೆ. ‘ಸತ್ಯಕ್ಕೆ ಸಾವಿಲ್ಲ’ ಎಂಬುವುದನ್ನು ಇದು ಬಿಂಬಿಸುತ್ತದೆ. ಬಹುಶಃ ಬೇರಾವ ಭಾಷೆಯಲ್ಲಿಯೂ ಇಂತಹ ಹಾಡು ರಚನೆಯಾಗಿಲ್ಲವೆಂದು ನಾನಂದುಕೊಂಡಿರುವೆ. ಹಾಗೆ ನಾವು ನಮ್ಮತನದೊಂದಿಗೆ ಇನ್ನೊಬ್ಬರ ಬದುಕಿನ ಬಗೆಗೂ ಚಿಂತಿಸೋಣ. ಇಂದು ಕನ್ನಡವನ್ನು ಕನ್ನಡಿಗರಿಂದಲೇ ಕಾಪಾಡಿಕೊಳ್ಳಬೇಕಾಗಿರುವುದರಿಂದ ನಾವು ಆಂಗ್ಲ ಮತ್ತಿತರ ಭಾಷೆ ಮತ್ತು ಭಾಷಿಕರ ಬಗ್ಗೆ ಜಾಗರೂಕರಾಗಿರಬೇಕಾಗಿದೆ.

ಹಾಗೆ ನೋಡಿದರೆ ಈ ನಾಡಿನಲ್ಲಿ ಕನ್ನಡ ಕಟ್ಟುವಿಕೆಯ ಕಾಯಕವನ್ನು ಹನ್ನೆರಡನೇ ಶತಮಾನದಲ್ಲಿ ವಚನಕಾರರು ಕನ್ನಡ ಭಾಷೆಯಲ್ಲಿಯೇ ವಚನಗಳನ್ನು ರಚಿಸುವ ಮೂಲಕ ಮಾಡಿದ್ದಾರೆ. ಬಹಳ ಅದ್ಭುತವಾಗಿ ಅನುಭಾವಿಕ ನೆಲೆಯಲ್ಲಿ ತಮ್ಮ ವಚನಗಳ ತಯಾರಿಕೆಯಲ್ಲಿ ಕನ್ನಡ ಭಾಷೆಯನ್ನು ಬಳಸಿದ್ದಾರೆ. ಅಂದಿನ ಕಾಲದಲ್ಲಿ ದೇವರೊಂದಿಗೆ ಮಾತನಾಡಬೇಕಾದರೆ ಸಂಸ್ಕೃತ ಭಾಷೆಯನ್ನೇ ಬಳಸಬೇಕೆಂಬ ನಂಬಿಕೆಯೊಂದಿತ್ತು. ಅಂಥ ನಂಬಿಕೆಯನ್ನು ಕಿತ್ತೊಗೆದು ಕನ್ನಡ ಭಾಷೆಯಲ್ಲಿ ದೇವರೊಂದಿಗೆ ಸಂವಾದಿಸಿದರು. ಆ

ಮೂಲಕ ಸಂಸ್ಕೃತದಂತೆ ಕನ್ನಡವನ್ನು ದೇವ ಭಾಷೆಯನ್ನಾಗಿ ಮಾಡಿ, ಕನ್ನಡ ಭಾಷೆಯನ್ನು ಉತ್ತುಂಗಕ್ಕೇರಿಸಿದ್ದರು. ಈ ನಾಡಿನಲ್ಲಿ ವಚನ ಚಳವಳಿಯೊಂದು ದೊಡ್ಡ ಕ್ರಾಂತಿ ಮಾಡುವುದರ ಜೊತೆ ಕನ್ನಡವನ್ನು ವಿಶ್ವಮಟ್ಟಕ್ಕೆ ಎತ್ತರಿಸಿ, ಕನ್ನಡಿಗರ ಧರ್ಮವನ್ನು ವಿಶ್ವ ಧರ್ಮವನ್ನಾಗಿಸುವಲ್ಲಿ ಶ್ರಮಿಸಿದ ವಚನಕಾರರ ಪರಿಶ್ರಮವೆಲ್ಲ ಎಂದೆಂದಿಗೂ ಸತ್ಪಾತ್ರಕ್ಕೆ ಸಲ್ಲಬೇಕಾಗಿದೆ.

**“ನರಕಕ್ ಇಳಿ, ನಾಲ್ಗೆ ಸೀಳಿ ಬಾಯ್ ಒಲಿಸಾಕಿದ್ರೊನೆ, ಮೂಗ್ಲರ್ ಕನ್ನಡ ಪದವಾಡ್ತೀನಿ ನನ್ ಮನಸ್ಸ ನೀ ಕಾಣೆ”** ಎಂದು ಜಿ.ಪಿ.ರಾಜರತ್ನಂರವರು ಹೇಳುವಂತೆ ಎಂತಹ ಆತಂಕಕಾರಿ ಸ್ಥಿತಿಯಲ್ಲಿಯೂ ನಮ್ಮ ಕನ್ನಡತನವನ್ನು ನಾವು ಬಿಡಬಾರದು. ಕುವೆಂಪು ಅವರಂತೂ ಕನ್ನಡದ ಜೊತೆ ಅವಿನಾಭಾವತೆಯನ್ನು ಕಾಣುತ್ತಾರೆ **“ಕನ್ನಡವನೆ ಕುಣಿದಾಡುವುದೆನ್ನದೆ, ಕನ್ನಡ ಎನೆ ಕಿವಿ ನಿಮಿರುವುದು”** ಕನ್ನಡದ ಕೆಲಸವೆಂದರೆ ಅದು ಕೆಲಸವೆಂದು ಭಾವಿಸದೇ ನಮ್ಮ ಸಂಭ್ರಮವೆಂದುಕೊಳ್ಳಬೇಕೆನ್ನುತ್ತಾರೆ. ಜೊತೆಗೆ ಕನ್ನಡ ಕನ್ನಡಿಗರಿಗಾಗಿ, ಕನ್ನಡಿಗ ಕನ್ನಡಕ್ಕಾಗಿ, ಕನ್ನಡ ಮತ್ತು ಕನ್ನಡಿಗರು ಕರ್ನಾಟಕಕ್ಕಾಗಿ ಸಂಪರ್ಕ ಸೇತುವೆಯಾಗಬೇಕು. ಆಗ ಮಾತ್ರ ಚಂಪಾರವರ ಕಳಕಳಿ **“ಕನ್ನಡ ಕನ್ನಡ ಬನ್ನಿ ನನ್ನ ಸಂಗಡ”** ಎಂಬಂತೆ ಕನ್ನಡಕ್ಕೆ ಕನ್ನಡ ನಾಡಿಗೆ ಯಾವುದೇ ಸಂದರ್ಭದಲ್ಲಿ ಸಂಕಟ, ಬಿಕ್ಕಟ್ಟು ಎದುರಾದಾಗ ನಾವೆಲ್ಲಾ

ಒಂದಾಗಬೇಕು, ಒಬ್ಬರ ಸಂಗಡ ಒಬ್ಬರು ಕೈಜೋಡಿಸಬೇಕಾಗುತ್ತದೆ.

ಕೊನೆಯಲ್ಲಿ ಮತ್ತೇ ಮತ್ತೇ ನೆನಪಾಗುವ ಕೆಲ ಸಾಲುಗಳು, ಗೋಪಾಲಕೃಷ್ಣ ಅಡಿಗರ **“ಇರುವುದೆಲ್ಲವ ಬಿಟ್ಟು ಇರದುದರಡೆಗೆ ತುಡಿವುದೇ ಜೀವನ”** ಎಂಬಂತೆ, ಕನ್ನಡವು ಒಂದು ಭಾಷೆಯಾಗಿ ನಮಗೆ ಬದುಕನ್ನು ಕೊಟ್ಟಿದೆ. ಆದರೆ ಬದುಕಿನ ಭಾಷೆಯನ್ನು ಬಿಟ್ಟು ನಾವು ಬೇರೆಡೆ ವಾಲಿರುವುದು, ವಾಲುತಿರುವುದು ಎಂತಹ ನಿಯತ್ತು? ಇದಕ್ಕೆ ನಮ್ಮಲ್ಲಿ ಉತ್ತರವಿಲ್ಲ. **“ಬಾರಿಸು ಕನ್ನಡ ಡಿಂಡಿಮವ ಓ ಕರ್ನಾಟಕ ಹೃದಯಶಿವ, ಸತ್ತಂತಿಹರನು ಬಡಿದಿಚ್ಚರಿಸು, ಕಚ್ಚಾಡುವವರನು ಕೂಡಿಸಿ ಒಲಿಸು, ಹೊಟ್ಟೆಯ ಕಿಚ್ಚಿಗೆ ಕಣ್ಣೀರು ಸುರಿಸು, ಒಟ್ಟಿಗೆ ಬಾಳಲಿ ತೆರೆದಲೆ ಹರಸು”** ಎಂದ ಕುವೆಂಪು ಆಶಯದಂತೆ ಕನ್ನಡಿಗರ ಜಾಗೃತ ಮನಸ್ಸುಗಳನ್ನು ಒಗ್ಗೂಡಿಸಿ ಕನ್ನಡದ ತೇರನ್ನು ಎಳೆಯಬೇಕಾಗಿದೆ. ನನ್ನ ಭಾಷೆ, ನನ್ನ ಜನ, ನನ್ನ ದೇಶ ಎನ್ನದೆ ಮನುಷ್ಯ ಮನುಷ್ಯನೇ ಅಲ್ಲ ಎಂಬುದು ನೊಂದ ಕನ್ನಡಿಗನ ಮನದ ಅಳಲು.

ಕನ್ನಡವನ್ನು ಕಟ್ಟುವುದೆಂದರೆ, ಪ್ರೀತಿಸುವುದೆಂದರೆ ಕನ್ನಡಿಗರ ಮನಸ್ಸುಗಳನ್ನು ಕಟ್ಟಿದಂತೆ, ಕನ್ನಡ ನಾಡನ್ನು ಕಟ್ಟಿದಂತೆ, ಈ ದೇಶವನ್ನು ಕಟ್ಟಿದಂತೆ ಅಂಥ ಇಚ್ಛಾಶಕ್ತಿ ನಮ್ಮದಾಗಬೇಕು. ಇದಲ್ಲವನ್ನು ಅವಲೋಕಿಸಿದಾಗ ಕೊನೆಗೆ ನೆನಪಾಗುವುದು ಜಿ.ಎಸ್. ಶಿವರುದ್ರಪ್ಪರವರ ಮಾತು **“ಪ್ರೀತಿ ಇಲ್ಲದ ಮೇಲೆ ಹೂ ಅರಳಿತು ಹೇಗೆ? ಮೋಡ ಕಟ್ಟಿತು ಹೇಗೆ...? ಮಳೆ ಸುರಿಯಿತು ಹೇಗೆ...?”** ಎಲ್ಲ ಒಗ್ಗೂಡುವಿಕೆಗೂ, ಒಳಗೊಳ್ಳುವಿಕೆಗೂ, ಪ್ರಗತಿಗೂ ಪ್ರೀತಿಯೊಂದೇ ಆಧಾರ. ಅಂತಹ ಪ್ರೀತಿಯನ್ನು ಕನ್ನಡದ ಮೇಲೆ, ಕನ್ನಡ ನಾಡಿನ ಮೇಲೆ ಬೆಳೆಸಿಕೊಳ್ಳೋಣ. ಆ ಮೂಲಕ ನುಡಿಯನ್ನು ಕಟ್ಟಿ ಬೆಳೆಸೋಣ, ನಾಡನ್ನು ಬೆಳೆಸೋಣ. ಹಾಗಾದಾಗಲೇ ಆಂಗ್ಲವಷ್ಟೇ ಅಲ್ಲ ಪರಭಾಷೆ ಮತ್ತು ಪರಭಾಷಿಕರಿಂದ ಕನ್ನಡದ ಮೇಲಿನ ಬಿಕ್ಕಟ್ಟಿನ ನಿವಾರಣೆಗೆ ಸರಿಯಾದ ಮಾರ್ಗ ಸಿಗುತ್ತದೆ. ಈ ಎಲ್ಲವೂ ಕೇವಲ ನುಡಿಯಾಗದೇ ನುಡಿಯೊಳಗಣ ನಡೆಯಾಗಬೇಕಾಗುತ್ತದೆ.

# ಕನ್ನಡ ಅಭಿವೃದ್ಧಿ ಪ್ರಾಧಿಕಾರದ

ಮೂರು ವರ್ಷಗಳ  
ಸಾಧಕ ಕಾರ್ಯ



ಕನ್ನಡ ಅಭಿವೃದ್ಧಿ ಪ್ರಾಧಿಕಾರದ ಮೂರು ವರ್ಷಗಳ ಸಮಾರಂಭ

ಕನ್ನಡ ಅಭಿವೃದ್ಧಿ ಪ್ರಾಧಿಕಾರ ಈವರೆಗೆ 12 ಅಧ್ಯಕ್ಷರನ್ನು ಕಂಡಿದೆ. ಕನ್ನಡ ಕಟ್ಟುವ, ಕನ್ನಡದ ಮನಸ್ಸುಗಳನ್ನು ಬೆಸೆಯುವ ಮತ್ತು ಜಾಗೃತಗೊಳಿಸುವ ಕೆಲಸವನ್ನು ಹಿಂದಿನ ಎಲ್ಲಾ ಅಧ್ಯಕ್ಷರು ಮಾಡಿದ್ದಾರೆ. ಅಂದಿನ ವಿಶಾಲ ಮೈಸೂರು ಸರ್ಕಾರ 1963 ರಲ್ಲಿ ಕನ್ನಡವನ್ನು ಅಧಿಕೃತ ಆಡಳಿತ ಭಾಷೆಯಾಗಿ ಜಾರಿಗೆ ತರಲು ರಾಜ್ಯಭಾಷಾ ಅಧಿನಿಯಮ ರೂಪಿಸಿದ್ದರೂ ಅಂದಿನಿಂದ ಇಂದಿನವರೆಗೂ ಕನ್ನಡ ಆಡಳಿತ ಭಾಷಾ ಅನುಷ್ಠಾನಕ್ಕೆ ಸಂಬಂಧಿಸಿದಂತೆ 300ಕ್ಕೂ ಹೆಚ್ಚು ಸರ್ಕಾರಿ ಆದೇಶ ಹೊರಡಿಸಲಾಗಿದೆ. ಸ್ಥಳೀಯ ಕೈಗಾರಿಕೆಗಳಲ್ಲಿ ಕನ್ನಡಿಗರಿಗೆ ಸಿಂಹಪಾಲು ಉದ್ಯೋಗ ನೀಡಬೇಕೆಂಬ ಡಾ.ಸರೋಜಿನಿ ಮಹಿಷಿ ವರದಿ ಅನುಷ್ಠಾನಗೊಳಿಸುವಂತೆ 300ಕ್ಕೂ ಹೆಚ್ಚು ಆದೇಶ ಹೊರಡಿಸಲಾಗಿದೆ.

ಕೆ.ಎಸ್. ರಾಜಮನ್ಸಾರ್



ನ್ನಡದ ಮನಸ್ಸುಗಳನ್ನು ಬೆಸೆಯುವ, ರಾಜ್ಯದಲ್ಲಿ, ಹೊರರಾಜ್ಯದಲ್ಲಿ, ದೇಶದಲ್ಲಿ ಮತ್ತು ಹೊರದೇಶದಲ್ಲಿ ಕನ್ನಡ ಕನ್ನಡಿಗರ ಕಂಪು ಪರಿಸರವು ಕನ್ನಡ ಅಭಿವೃದ್ಧಿ ಪ್ರಾಧಿಕಾರ ವಿವಿಧ ಮಜಲುಗಳಲ್ಲಿ ಕೆಲಸ ಮಾಡಿಕೊಂಡು ಬರುತ್ತಿದೆ.

ಕಳೆದ ಎರಡು ವರ್ಷಗಳು, ವಿಶ್ವದ ಪಾಲಿಗೆ ಭಯಾನಕ ದಿನಗಳು, ಒಬ್ಬರನ್ನೊಬ್ಬರು ಪರಸ್ಪರ ಸಂಪರ್ಕ ಮಾಡದಂತಹ ಕಠಿಣ ಪರಿಸ್ಥಿತಿ. ಹಬ್ಬ-ಹರಿದಿನ, ಸಭೆ-ಸಮಾರಂಭಗಳು, ವಿಚಾರಸಂಕೀರ್ಣಗಳು ಕಮ್ಮಟಗಳು, ಚರ್ಚಾಗೋಷ್ಠಿಗಳು ಗಗನಕುಸುಮವಾಗಿತ್ತು.

ಜನ ಹೊರಗೆ ಬರುವುದೇ ಬಹಳ ಕಷ್ಟಕರವಾಗಿತ್ತು. ಇಂತಹ ಸನ್ನಿವೇಶದಲ್ಲಿ ಪ್ರಾಧಿಕಾರ ಸುಮ್ಮನೆ ಕೂಡದೇ, ಹೊರದೇಶದಲ್ಲಿ ಕನ್ನಡವನ್ನು ಕಲಿಸುವ, ಕನ್ನಡದ ಮನಸ್ಸುಗಳನ್ನು ಅರಳಿಸುವ ಕೆಲಸಕ್ಕೆ ಹೆಚ್ಚು ಒತ್ತುಕೊಟ್ಟು ಸಾಗರದಾಚೆಯ ನಾಡಿನಲ್ಲಿ ಕನ್ನಡ ಕಲಿಯುವ ಆಸಕ್ತ ಮನಸ್ಸುಗಳಿಗೆ ನೀರೆಯಿತು.

86 ದೇಶಗಳಲ್ಲಿ ಕನ್ನಡ ಕಲಿಸುವ ಶಿಕ್ಷಕರಿಗೆ ಆನ್ ಲೈನ್‌ನಲ್ಲಿ ವಿಶೇಷ ಶಿಬಿರ, ಕಾರ್ಯಾಗಾರ ಹಮ್ಮಿಕೊಳ್ಳಲಾಯಿತು. ನಿತ್ಯವೂ ಕನ್ನಡವನ್ನು ಉಳಿಸಿ-ಬೆಳೆಸಲು ಮತ್ತು ಭಾಷೆ ಬಗ್ಗೆ ಸದಾ ಆಸಕ್ತಿ ಮೂಡಿಸಲು ಮನಸ್ಸು ಅರಳಿಸಲು ಕನ್ನಡ ಕಾಯಕ ವರ್ಷ ಘೋಷಣೆ, ಆಚರಣೆಯನ್ನು ನಡೆಸಲಾಯಿತು. ಇದರ ಅಂಗವಾಗಿ ವಿವಿಧ ರಂಗಗಳಲ್ಲಿ ಕನ್ನಡ ಬಳಕೆಗಾಗಿ ಜಿಲ್ಲಾ ಜಾಗೃತ ಸಮಿತಿಗಳ ನೆರವಿನಿಂದ ಜಾಗೃತಿ ಮೂಡಿಸುವ ವಿವಿಧ ಅಭಿಯಾನ, ಅನಿವಾಸಿ, ಹೊರನಾಡು, ಗಡಿನಾಡು ಕನ್ನಡಿಗರು ಎದುರಿಸುತ್ತಿರುವ ಸಮಸ್ಯೆ ಕೇಳುವುದು ಮತ್ತು ಅವುಗಳ ಪರಿಹಾರಕ್ಕೆ ಸಾಧ್ಯವಾದ್ದನ್ನು ಸರ್ಕಾರ ಮತ್ತು ಪ್ರಾಧಿಕಾರ ಮಾಡಿದೆ.

ಕಳೆದ ಮೂರು ವರ್ಷಗಳ ಅವಧಿಯಲ್ಲಿ ಕನ್ನಡ ಉಳಿಸಿ, ಬೆಳೆಸಲು, ಹಮ್ಮಿಕೊಂಡ ಸಮಸ್ತ ಕಾರ್ಯ ಚಟುವಟಿಕೆಗಳನ್ನು ಕನ್ನಡ ಅಭಿವೃದ್ಧಿ ಪ್ರಾಧಿಕಾರದ ಅಧ್ಯಕ್ಷರಾದ ಟಿ.ಎಸ್.ನಾಗಾಭರಣ ಮಾಧ್ಯಮ ಗೋಷ್ಠಿಯಲ್ಲಿ ವಿವರವಾಗಿ ಹಂಚಿಕೊಂಡಿದ್ದಾರೆ.

**ಇ-ಕನ್ನಡ ಯೋಜನೆ**

21ನೇ ಶತಮಾನ ಜ್ಞಾನ ಮತ್ತು ತಂತ್ರಜ್ಞಾನ ಶತಮಾನವಾಗಿದೆ. ಆಧುನಿಕ ತಂತ್ರಜ್ಞಾನದ ಸೌಲಭ್ಯಗಳಿಲ್ಲದೆ ಬದುಕು ಒಂದು ಹೆಜ್ಜೆಯೂ ಮುಂದಕ್ಕೆ ಹೋಗಲಾರದು. ಕನ್ನಡವನ್ನು ಜನರ ಹೃದಯದಲ್ಲಿ ಉಳಿಸಬೇಕು, ಹಾಗೆಯೇ ತಂತ್ರಜ್ಞಾನದ ಲೋಕದಲ್ಲಿ ಕನ್ನಡ ಸಮರ್ಪಕವಾಗಿ ಬಳಕೆಯಾಗಬೇಕು ಎಂಬ ಉದ್ದೇಶದ ಇ-ಕನ್ನಡ ಯೋಜನೆ ಸರ್ಕಾರದ ಮಹತ್ವಾಕಾಂಕ್ಷಿ ಯೋಜನೆಯಗಳಲ್ಲಿ ಒಂದು. ಇ-ಕನ್ನಡ ಯೋಜನೆಯಡಿ ಇನ್ನೂರಕ್ಕೂ ಹೆಚ್ಚು ಪದಕೋಶ, ನಿಘಂಟುಗಳು, ಪದ ಕಣಜ ಎಂಬ ಹೆಸರಿನ ಡಿಜಿಟಲ್ ವೇದಿಕೆಯಲ್ಲಿ ಏಕೀಕೃತಗೊಳಿಸಿ ಸಾರ್ವಜನಿಕ ಸೇವೆಗೆ ಲಭ್ಯವಾಗುವಂತೆ ಮಾಡಲಾಗಿದೆ. ಈಗಾಗಲೇ 63 ಪದಕೋಶ, ನಿಘಂಟುಗಳು ಈ ವೇದಿಕೆಯಲ್ಲಿ ಸಾರ್ವಜನಿಕ ಬಳಕೆಗೆ ಮುಕ್ತವಾಗಿವೆ. ಪದ ಕಣಜ ತಂತ್ರಾಂಶದ ಮೊಬೈಲ್ ಆಪ್ ಸಿದ್ಧವಾಗಿದ್ದು ಗೂಗಲ್ ಪ್ಲೇ ಸ್ಟೋರ್ ಮೂಲಕ ಡೌನ್‌ಲೋಡ್ ಮಾಡಿಕೊಳ್ಳಬಹುದಾಗಿದೆ. ಪದಕಣಜ ಒಟ್ಟು 4 ಲಕ್ಷದ 20 ಸಾವಿರಕ್ಕೂ ಹೆಚ್ಚು ಮೂಲಪದಗಳ ಪದಸಂಪತ್ತನ್ನು ಹೊಂದಿದೆ.

ಸರ್ಕಾರದ ತಂತ್ರಾಂಶಾಧಾರಿತ ಸೇವೆಗಳಲ್ಲಿ ಕನ್ನಡ ಬಳಕೆಯನ್ನು ಉತ್ತೇಜಿಸಲು ಮತ್ತು ತಂತ್ರಾಂಶಗಳ

ಯೂಸರ್ ಇಂಟರ್‌ಫೇಸ್‌ನಲ್ಲಿ ಕನ್ನಡ ಪದಗಳ ಏಕಪ್ರಕಾರದ ಸಾಮ್ಯತೆ ಕಾಪಾಡಲು ಭಾಷಾ ಹಾಗೂ ವಿಷಯ ತಜ್ಞರನ್ನು ಒಳಗೊಂಡ ಸಮಿತಿ ರಚಿಸಲಾಗಿದೆ. ಸರ್ಕಾರಿ ಇಲಾಖೆಗಳು, ವಿವಿಧ ಪ್ರಾಧಿಕಾರಗಳು, ನಿಗಮ ಮಂಡಳಿಗಳು, ಸೊಸೈಟಿಗಳು ಹಾಗೂ ಸರಕಾರಿ ಸಂಸ್ಥೆಗಳು ಕನ್ನಡ ಭಾಷೆಯನ್ನು ತಂತ್ರಾಂಶಕ್ಕೆ ಅಳವಡಿಸುವಾಗ ಮಾನದಂಡಗಳನ್ನು ಕಡ್ಡಾಯವಾಗಿ ಅನುಸರಿಸುವಂತೆ ಸರ್ಕಾರಿ ಆದೇಶ ಹೊರಡಿಸಲಾಗಿದೆ.

**ವಿದೇಶದಲ್ಲಿ ಕನ್ನಡ ಶಿಕ್ಷಕರಿಗೆ ಕಾರ್ಯಾಗಾರ:**

ವಿದೇಶದಲ್ಲಿ ಕನ್ನಡ ಕಲಿಸುವ ಶಿಕ್ಷಕರಿಗೆ ಕನ್ನಡ ಕಲಿಕೆ ಕುರಿತು ಆನ್ ಲೈನ್ ಶಿಬಿರ ಮತ್ತು ಕಾರ್ಯಾಗಾರ ನಡೆಸಲಾಗಿದೆ. ಈ ಪ್ರಯತ್ನದಿಂದ ಬೇರೆ, ಬೇರೆ ದೇಶಗಳ ಶಿಕ್ಷಣ ವ್ಯವಸ್ಥೆಯಲ್ಲಿ ಐಚ್ಛಿಕ ವಿದೇಶಿ ಭಾಷೆಯನ್ನಾಗಿ ಕನ್ನಡ ಕಲಿಯುವ ಹಾಗೂ ಕಲಿಸುವ ಅವಕಾಶ ದೊರಕಿ ಕನ್ನಡದ ಕಂಪು ಸಾಗರದಾಚೆಯ ನಾಡಿನಲ್ಲೂ ಪಸರಿಸುವಂತಾಗಿದೆ.

ಅಮೆರಿಕ, ಬ್ರಿಟನ್, ಸ್ವಿಟ್ಜರ್‌ಲ್ಯಾಂಡ್, ಆಸ್ಟ್ರೇಲಿಯಾ, ನ್ಯೂಜಿಲೆಂಡ್, ಮಸ್ಕತ್, ಅಬುದಾಬಿ, ಹಾಂಕಾಂಗ್ ಇಂಡೋನೇಷಿಯಾ, ಜಪಾನ್, ಜರ್ಮನಿ, ಸಿಂಗಾಪುರ, ತಾಂಜೇನಿಯಾ, ಬಹರೇನ್, ದುಬೈ, ಶಾರ್ಜಾ ಸೇರಿದಂತೆ



ಸಚಿವರಾದ ಸುನೀಲ್ ಕುಮಾರ್ ಅವರಿಗೆ ಮೂರು ದಶಕಗಳ ನೆನಪಿನ ಸ್ಮರಣಿಕೆಯನ್ನು ನೀಡಿದ ಸಂದರ್ಭ

## ಕಣ್ಣು ತೆರೆಸಿದ ಇ-ಕನ್ನಡ ಕಮ್ಯುಟಿ:

ಪ್ರಾಧಿಕಾರದ ಅಧ್ಯಕ್ಷರಾಗಿ ಅಧಿಕಾರವಹಿಸಿಕೊಂಡ ನಂತರ ಮೈಸೂರಿನ ಆಡಳಿತ ತರಬೇತಿ ಸಂಸ್ಥೆಯಲ್ಲಿ ನೂರಕ್ಕೂ ಹೆಚ್ಚು ಭಾಷಾ ತಜ್ಞರು, ವಿಷಯ ತಜ್ಞರೊಂದಿಗೆ ನಡೆಸಿದ ಇ-ಕನ್ನಡ ಕಮ್ಯುಟಿ ನನ್ನ ಕಣ್ಣು ತೆರೆಸಿತು. ತಂತ್ರಜ್ಞಾನದ ಯುಗದಲ್ಲಿ ಭಾಷೆಯನ್ನು ಉಳಿಸಿ-ಬೆಳೆಸಲು ಬೇಕಾದ ಹೊಸ ಯೋಜನೆ, ಹೊಸ ಆವಿಷ್ಕಾರದ ಅಗತ್ಯ ಮನನವಾಯಿತು.

ಇದರ ಜೊತೆಗೆ ಆಡಳಿತದಲ್ಲಿ ಕನ್ನಡ ಅನುಷ್ಠಾನಗೊಳ್ಳದೇ ಇರುವುದಕ್ಕೆ ಕಾಯ್ದೆ ಮತ್ತು ಕಾನೂನಿನ ಬಲ ಇಲ್ಲದಿರುವುದೇ ಪ್ರಮುಖ ಕಾರಣ ಎಂಬುದು ಸ್ಪಷ್ಟವಾಗಿದೆ. ಹೀಗಾಗಿ ಕಾಯ್ದೆ, ಕಾನೂನಿನ ರಕ್ಷಾ ಕವಚದ ಮೂಲಕವೇ ಕನ್ನಡ ಅನುಷ್ಠಾನ ಮಾಡಬೇಕೆಂಬ ಗಟ್ಟಿ ನಿರ್ಧಾರಕ್ಕೆ ಬರಲಾಗಿದೆ. ಕೇವಲ ವರದಿ ಮತ್ತು ಶಿಫಾರಸುಗಳಿಂದ ಕನ್ನಡ, ಕನ್ನಡಿಗರ ಆಶೋತ್ತರಗಳನ್ನು ಪರಿಣಾಮಕಾರಿಯಾಗಿ ಜಾರಿಗೊಳಿಸುವುದು ಈಗಿನ ವ್ಯವಸ್ಥೆಯಲ್ಲಿ ಕಷ್ಟಸಾಧ್ಯ. ಹೀಗಾಗಿ ಭವಿಷ್ಯದಲ್ಲಿ ಕನ್ನಡದ ಹಿತ ಕಾಪಾಡುವಂತಹ ಸಮಗ್ರ ಶಾಸನದ ಅಗತ್ಯ ಮನಗಂಡು, ಕಾನೂನು ತಜ್ಞರು, ಭಾಷಾ ತಜ್ಞರು, ಕನ್ನಡಪರ ಹೋರಾಟಗಾರರು, ಕನ್ನಡ ಹಿತಚಿಂತಕರ ಮೂಲಕ ಸಮಗ್ರ ಕನ್ನಡ ಭಾಷಾ ವಿಧೇಯಕ ರೂಪಿಸಲಾಗಿದೆ. ಈ ಕಾಯಿದೆ ಮೂಲಕ ಕನ್ನಡದ ಅನುಷ್ಠಾನ ಜಾರಿಯಾಗಲಿದೆ ಎಂಬುದು ಅಚಲ ನಂಬಿಕೆಯಾಗಿದೆ.

ಕಳೆದ ಮೂರು ವರ್ಷಗಳ ಅವಧಿಯಲ್ಲಿ ಕನ್ನಡದ ಕೆಲಸ ಮಾಡಲು ಸಹಕರಿಸಿದ ಪ್ರತಿಯೊಬ್ಬರಿಗೂ ಹಾಗೂ ಕನ್ನಡ ಕಟ್ಟುವ ಜವಾಬ್ದಾರಿ ವಹಿಸಿದ ನಿಕಟಪೂರ್ವ ಮುಖ್ಯಮಂತ್ರಿ ಬಿ.ಎಸ್.ಯಡಿಯೂರಪ್ಪ ಹಾಗೂ ಈಗಿನ ಮುಖ್ಯಮಂತ್ರಿ ಬಸವರಾಜ ಬೊಮ್ಮಾಯಿ ನೀಡಿದ ಸಹಕಾರಕ್ಕೆ ತಾವು ಸದಾ ಚಿರಋಣಿ. ಮಾಡಿದ್ದು ಸಾಸಿವೆಯಷ್ಟು, ಮಾಡಬೇಕಾದ್ದು ಬೆಟ್ಟದಷ್ಟು ಎಂಬ ಅರಿವಿದೆ. ಇವೆಲ್ಲದರ ನಡುವೆಯೂ ಮಾಡಿದ ಕೆಲಸಗಳ ಬಗ್ಗೆ ತೃಪ್ತಿಯಿದೆ. ಸಮಾಧಾನವಿದೆ. ಕೊನೆಯದಾಗಿ ಶಿಕ್ಷಣದಲ್ಲಿ ಕನ್ನಡ ಪರಿಣಾಮಕಾರಿಯಾಗಿ ಜಾರಿಯಾದರೆ, ಅದು ನಮ್ಮ ಅನ್ನದ, ಭವಿಷ್ಯದ ಭಾಷೆಯಾಗಲಿದೆ. ಸಮಗ್ರ ಕನ್ನಡ ವಿಧೇಯಕ ಇದಕ್ಕೆ ಮುನ್ನುಡಿ ಬರೆಯಲಿದೆ ಎಂಬುದು ನನ್ನ ಆಶಯವಾಗಿದೆ.

- ಟಿ.ಎಸ್. ನಾಗಾಭರಣ,  
ಅಧ್ಯಕ್ಷರು, ಕನ್ನಡ ಅಭಿವೃದ್ಧಿ ಪ್ರಾಧಿಕಾರ



ಬೆಳಗಾವಿಯಲ್ಲಿ ನುಡಿಯಾನ-ನಡೆಯಾನ ಕಾರ್ಯಕ್ರಮ ಹಮ್ಮಿಕೊಂಡಿದ್ದ ಸಂದರ್ಭ

ವಿಶ್ವದ 86 ದೇಶಗಳಲ್ಲಿ ಕನ್ನಡ ಕಲಿಕೆ ಕುರಿತು ಆನ್ ಲೈನ್ ಕಾರ್ಯಾಗಾರ, ತಿಬಿರ ನಡೆಸಿ ಕನ್ನಡದ ಮನಸ್ಸುಗಳನ್ನು ಬೆಸೆಯುವ ಪ್ರಯತ್ನ ಮಾಡಲಾಗಿದೆ.

### ಜಾಗೃತಿ ಕನ್ನಡ ಅಭಿಯಾನ:

ರಾಷ್ಟ್ರಕವಿ ಕುವೆಂಪು ಜನ್ಮದಿನದ ಅಂಗವಾಗಿ ಬ್ಯಾಂಕುಗಳಲ್ಲಿ ಕನ್ನಡ ಅನುಷ್ಠಾನ ಅಭಿಯಾನ, ಸಂಕ್ರಾಂತಿ ಅಂಗವಾಗಿ ಎಳ್ಳು-ಬೆಲ್ಲ ತಿಂದು ಕನ್ನಡದಲ್ಲಿ ಮಾತನಾಡು ಅಭಿಯಾನ, ನ್ಯಾಯಮೂರ್ತಿ ಶ್ಯಾಮ್ ಬೆನಗಲ್ ರಾಮ್ ರಾವ್ ಜನ್ಮದಿನದ ಅಂಗವಾಗಿ ನ್ಯಾಯಾಲಯಗಳಲ್ಲಿ ಕನ್ನಡ ಅಭಿಯಾನ, ಬರಹಗಾರರು ಕನ್ನಡದ ಮೊದಲ ಪತ್ರಿಕೋದ್ಯಮಿಯೂ ಆಗಿದ್ದ ಆರ್. ಕಲ್ಯಾಣಮ್ಮ ನೆನಪಿನಲ್ಲಿ ಮಾಧ್ಯಮದಲ್ಲಿ ಸರಿಗನ್ನಡ ಅಭಿಯಾನ, ವರನಟ ರಾಜ್ ಕುಮಾರ್ ಅವರ ಜನ್ಮದಿನದ ಅಂಗವಾಗಿ ಗ್ರಾಹಕ ಸೇವೆಗಳಲ್ಲಿ ಕನ್ನಡ ವಿಶಿಷ್ಟ ಅಭಿಯಾನ, ವೈದ್ಯಕೀಯ ಶಿಕ್ಷಣದಲ್ಲಿನ ಜಾಗೃತಿಗಾಗಿ ಡಾ.ಬಿ.ಸಿ.ರಾಯ್ ನೆನಪಿನಲ್ಲಿ ವೈದ್ಯಕೀಯ ವಲಯದಲ್ಲಿ ಕನ್ನಡ ಅಭಿಯಾನ, ಸಾರಿಗೆ ವಲಯದಲ್ಲಿ ಕನ್ನಡ ಅಭಿಯಾನ, ಶಿಕ್ಷಣದಲ್ಲಿ ಕನ್ನಡ ಅಭಿಯಾನ ಹೀಗೆ ಹಲವು ಅಭಿಯಾನ ನಡೆಸಲಾಗಿದೆ. ಇದರ ಮುಖ್ಯ ಉದ್ದೇಶ ಸಂಬಂಧಿಸಿದ ಮುಖ್ಯಸ್ಥರಿಗೆ ಹಕ್ಕೊತ್ತಾಯ ಸಲ್ಲಿಸಿ, ಸಮಾಜದಲ್ಲಿ ಈ ಕುರಿತು ಜಾಗೃತಿ ಮೂಡಿಸುವುದಾಗಿದೆ.

### ಕನ್ನಡಕ್ಕೆ ಇನ್ನೂ ಪ್ರಾಧಾನ್ಯತೆ ಸಿಕ್ಕಿಲ್ಲ:

ಅಂದಿನ ವಿಶಾಲ ಮೈಸೂರು ಸರ್ಕಾರ ಕನ್ನಡವನ್ನು ಅಧಿಕೃತ ಆಡಳಿತ ಭಾಷೆಯನ್ನಾಗಿ ಜಾರಿಗೆ ತರಲು 1963ರಲ್ಲೇ ಕರ್ನಾಟಕ ರಾಜ್ಯ ಭಾಷಾ ಅಧಿನಿಯಮ ರೂಪಿಸಿದ್ದರೂ ಅಂದಿನಿಂದ ಇಂದಿನವರೆಗೂ ಕನ್ನಡ ಆಡಳಿತ ಭಾಷಾ ಅನುಷ್ಠಾನಕ್ಕೆ ಸಂಬಂಧಿಸಿದಂತೆ ಮುನ್ನೂರಕ್ಕೂ ಹೆಚ್ಚು ಸರ್ಕಾರಿ ಆದೇಶ ಹೊರಡಿಸಲಾಗಿದೆ. ಪ್ರಾಯಶಃ ದೇಶದ ಬೇರೆ ಯಾವುದೇ ರಾಜ್ಯದಲ್ಲೂ ಅಧಿಕೃತ ಭಾಷೆ ಅನುಷ್ಠಾನಕ್ಕೆ ಇಷ್ಟೊಂದು ಆದೇಶ ಹೊರಡಿಸಿದ ನಿದರ್ಶನವಿರಲಾರದು.

ಆಡಳಿತದಲ್ಲಿ ಕನ್ನಡ ಜಾರಿಗೆ ಮುನ್ನೂರಕ್ಕೂ ಹೆಚ್ಚು ಆದೇಶ ಹೊರಡಿಸಿದ್ದರೂ ನಿರೀಕ್ಷಿತ ಫಲ ದೊರಕದಿರುವುದಕ್ಕೆ ಸರಿಯಾದ ಕಾನೂನಿನ ಬಲ ಇಲ್ಲದಿರುವುದೇ ಪ್ರಮುಖ ಕಾರಣ ಎಂಬುದನ್ನು ಮನವರಿಕೆ ಮಾಡಿಕೊಂಡ ತಕ್ಷಣ, ಪ್ರಾಧಿಕಾರ ಕಾನೂನು ಪಂಡಿತರು ಹಾಗೂ ಕರ್ನಾಟಕ ಕಾನೂನು ಆಯೋಗದ ಮೊರೆ ಹೋಯಿತು.



ವಿಶ್ವೇಶ್ವರಯ್ಯ ತಾಂತ್ರಿಕ ವಿಶ್ವವಿದ್ಯಾಲಯದಲ್ಲಿ ಕನ್ನಡ ಅನುಷ್ಠಾನ ಪ್ರಗತಿ ಪರಿಶೀಲನಾ ಸಭೆ ನಡೆಸಿದ ಸಂದರ್ಭ

ಆಡಳಿತದ ಎಲ್ಲ ಹಂತದಲ್ಲೂ ಕನ್ನಡ ಅನುಷ್ಠಾನ ಮಾಡುವ, ಈ ವಿಚಾರದಲ್ಲಿ ಆಲಸ್ಯ ತೋರುವ ಸಿಬ್ಬಂದಿ, ಅಧಿಕಾರಿ ವಿರುದ್ಧ ಶಿಸ್ತುಕ್ರಮ, ದಂಡವಿಧಿಸುವ ಮತ್ತು ಕಾನೂನಾತ್ಮಕ ಕ್ರಮ ತೆಗೆದುಕೊಳ್ಳಲು ಅನುಕೂಲವಾಗುವಂತೆ ಕನ್ನಡ ಭಾಷಾ ಸಮಗ್ರ ಅಭಿವೃದ್ಧಿ ವಿಧೇಯಕ -2022 ರೂಪಿಸಲು ಕಾನೂನು ಆಯೋಗದ ಮೊರೆ ಹೋಯಿತು.

ಇದಾದನಂತರ ಸತತ ಐದು ತಿಂಗಳ ಕಾಲ ಭಾಷಾ ತಜ್ಞರು ಸರಕಾರಿ ಅಧಿಕಾರಿಗಳು, ನೀತಿ ನಿರೂಪಕರು ಹೀಗೆ ಎಲ್ಲಾ ವಲಯದ ಭಾಷಾ ಮತ್ತು ವಿಷಯ ತಜ್ಞರು ಮತ್ತು ಅಧಿಕಾರಿಗಳು ಸಚಿವರ ಸತತ ಸಮಾಲೋಚನೆಯೊಂದಿಗೆ ಕರ್ನಾಟಕ ಕಾನೂನು ಆಯೋಗ 2022ನೇ ಸಾಲಿನ ಜುಲೈನಲ್ಲಿ ನೂತನ ವಿಧೇಯಕ ಸಿದ್ಧಪಡಿಸಿದ್ದು, ನಂತರ

ಅದು ಸಚಿವ ಸಂಪುಟದಲ್ಲಿ ಚರ್ಚೆಯಾಗಿ ಅನುಮೋದನೆಗೊಂಡು 22-09-2022 ರಂದು ವಿಧಾನಸಭೆಯಲ್ಲಿ ಕನ್ನಡ ಮತ್ತು ಸಂಸ್ಕೃತಿ ಸಚಿವ ಎ.ಸುನಿಲ್‌ಕುಮಾರ್ ಕನ್ನಡ ಭಾಷಾ ಸಮಗ್ರ ವಿಧೇಯಕ-2022 ಅನ್ನು ಮಂಡಿಸಿ ಸದನದ ಅನುಮೋದನೆ ಪಡೆದರು. ಎಲ್ಲ ಕ್ಷೇತ್ರಗಳಲ್ಲಿ ಕನ್ನಡಿಗರಿಗೆ ಆದ್ಯತೆ, ಎಲ್ಲಾ ವಲಯಗಳಲ್ಲಿ ಕನ್ನಡದ ಬಳಕೆ, ಕರ್ನಾಟಕದ ಸಮಗ್ರ ಅಭಿವೃದ್ಧಿಯ ಹಿನ್ನೆಲೆಯನ್ನು ಗಮನದಲ್ಲಿಟ್ಟುಕೊಂಡು ಕನ್ನಡ ಭಾಷಾ ಸಮಗ್ರ ಅಭಿವೃದ್ಧಿ ವಿಧೇಯಕ ರೂಪಿಸಲಾಗಿದೆ.

ಆದರೆ ಈಗಿನ ವಿಧೇಯಕದಲ್ಲಿ ಕೆಲ ಸಣ್ಣ-ಪುಟ್ಟ ಲೋಪದೋಷ ಇರುವುದರಿಂದ ಹಾಗೂ ವಿಧೇಯಕದಲ್ಲಿ ರಾಜ್ಯಭಾಷಾ ಕಾರ್ಯಗಳ ಬಗ್ಗೆ ನಮೂದು ಮಾಡುವ ಅಗತ್ಯವಿದೆ. ರಾಜ್ಯಮಟ್ಟದ ಸಮಿತಿಯಲ್ಲಿ ಕನ್ನಡ ಸಾಹಿತ್ಯ ಪರಿಷತ್ತಿನ ಅಧ್ಯಕ್ಷರನ್ನು ಸಮಿತಿಯ ಒಬ್ಬ



ಮುಖ್ಯಮಂತ್ರಿಯವರಿಗೆ ಕನ್ನಡ ಭಾಷೆ ಸಮಗ್ರ ಅಭಿವೃದ್ಧಿ ವಿಧೇಯಕವನ್ನು ಸಲ್ಲಿಸಿದ ಸಂದರ್ಭ

ಸದಸ್ಯರನ್ನಾಗಿ ನೇಮಕ ಮಾಡಬೇಕಿದೆ. ಹೀಗಾಗಿ ಬೆಳಗಾವಿಯಲ್ಲಿ ನಡೆಯಲಿರುವ ರಾಜ್ಯ ವಿಧಾನಮಂಡಲದ ಚಳಿಗಾಲದ ಅಧಿವೇಶನದಲ್ಲಿ “ಕನ್ನಡ ಭಾಷಾ ಸಮಗ್ರ ಅಭಿವೃದ್ಧಿ ವಿಧೇಯಕ - 2022 ಅನ್ನು” ಮರು ಮಂಡಿಸಿ, ಅನುಮೋದನೆ ಪಡೆದು ಸಮಸ್ತ ಕನ್ನಡಿಗರ ಹಿತ ಕಾಪಾಡಿ, ಕನ್ನಡದ ಅನುಷ್ಠಾನಕ್ಕೆ ಮುಂದಾಗಬೇಕೆಂಬುದು ಕನ್ನಡ ಅಭಿವೃದ್ಧಿ ಪ್ರಾಧಿಕಾರದ ಗೌರವಪೂರ್ವಕ ಆಗ್ರಹವಾಗಿದೆ.

### 51 ಅಮೂಲ್ಯ ಕೃತಿಗಳ ಪ್ರಕಟಣೆ:

ಕನ್ನಡ ಕಾಯಕ ಮಾಲೆಯಡಿ ಕನ್ನಡ ಅಭಿವೃದ್ಧಿ ಪ್ರಾಧಿಕಾರ 51 ಉಪಯುಕ್ತ ಪುಸ್ತಕಗಳನ್ನು ಪ್ರಕಟಿಸಿ ಹೊರತಂದಿದೆ. ರಾಜ್ಯ ಸರ್ಕಾರ ಹೊರಡಿಸಿದ ಆದೇಶ, ಸುತ್ತೋಲೆಗಳು, ಕೇಂದ್ರ ಸರ್ಕಾರದ ಭಾಷೆಯ ಬಳಕೆ-ಕಲಿಕೆ, ಉದ್ಯೋಗಕ್ಕೆ ಸಂಬಂಧಪಟ್ಟಂತೆ ಪ್ರಕಟಿಸಿರುವ 129 ಆದೇಶಗಳನ್ನು ಒಳಗೊಂಡ ರಾ.ನಂ.ಚಂದ್ರಶೇಖರ ಸಂಪಾದಕತ್ವದ “ಸರ್ಕಾರದ ಕನ್ನಡ ಕಾಯಕದಲ್ಲಿ” ವಿವರಿಸಲಾಗಿದೆ. ಪ್ರಾಧಿಕಾರದ ಹೆಮ್ಮೆಯ ಪ್ರಕಟಣೆಗಳಲ್ಲಿ ಒಂದಾದ ಕರ್ನಾಟಕ ಸಂಗಾತಿ ಈಗ ಪರಿಷ್ಕರಣೆಗೊಂಡು ಮರು ಮುದ್ರಣಗೊಂಡಿದೆ. ಇದು ಸ್ಪರ್ಧಾ ಯುಗ, ಸ್ಪರ್ಧಾತ್ಮಕ ಪರೀಕ್ಷೆಗಳು ಅಭ್ಯರ್ಥಿಗಳ ಭವಿಷ್ಯ ನಿರ್ಧರಿಸುತ್ತವೆ. ಇದಕ್ಕಾಗಿ ಕನ್ನಡ-ಕನ್ನಡಿಗ-ಕರ್ನಾಟಕ ಕುರಿತು ಸಮಗ್ರ ಮಾಹಿತಿಯಿರುವ ಆಕರ ಗ್ರಂಥವಾಗಿ ಕರ್ನಾಟಕ ಸಂಗಾತಿಯನ್ನು ಮರು ಮುದ್ರಣ ಮಾಡಿ 15 ಹೊಸ ಲೇಖನಗಳನ್ನು ಸೇರಿಸಲಾಗಿದೆ. ಕನ್ನಡ ಅಭಿವೃದ್ಧಿ ಪ್ರಾಧಿಕಾರದ ಮೂರು ದಶಕಗಳ ಕಾರ್ಯಚಟುವಟಿಕೆ ದಾಖಲಿಸುವ “ಕನ್ನಡ ರಥ, ಕಾಯಕ ಪಥ” ಏಕೀಕರಣೋತ್ತರ ಕರ್ನಾಟಕ ಇತಿಹಾಸ ದಾಖಲಿಸುವವರಿಗೆ ಆಕರವಾಗಿದೆ. ಕನ್ನಡಾಭಿಮಾನಿಗಳಿಗೆ ಇದುವರೆಗಿನ ಕನ್ನಡ ಕೆಲಸಗಳನ್ನು ತಿಳಿಸಿಕೊಡುವ ಅಪೂರ್ವ ಕೃತಿಯಾಗಿದೆ.

ಹೀಗೆ ಪ್ರಾಧಿಕಾರ ಕನ್ನಡ ಭಾಷೆ ಬಗ್ಗೆ ಮಮತೆ ಹುಟ್ಟಿಸುವಂತಹ ಮತ್ತು ಕನ್ನಡದ ಮನಸ್ಸುಗಳನ್ನು ಸದಾ ಜಾಗೃತಗೊಳಿಸುವಂತಹ ಹತ್ತು ಹಲವು ಕಾರ್ಯಕ್ರಮಗಳನ್ನು ಆಯೋಜನೆ ಮಾಡಿದೆ.



# ಕನ್ನಡ-ಕನ್ನಡ ಬನ್ನಿ ನಮ್ಮ ಸಂಗಡ !

ಡಿ. ಪಿ. ಮುರಳೀಧರ್

**ಅ** ದೇಕೋ ಏನೋ ಕನ್ನಡ ಎಂದರೆ ಮೈ ಮನದಲ್ಲಿ ರೋಮಾಂಚನ ಉಂಟಾಗುತ್ತದೆ. ಕನ್ನಡ ಭಾಷೆಯ ಲಿಪಿ ನೋಡಲು ಅಂದ. ಕನ್ನಡದ ಮಾತುಗಳು ಕೇಳಲು ಚಂದ. ಒಟ್ಟಿನಲ್ಲಿ ಭಾವನೆಗಳ ಅಭಿವ್ಯಕ್ತಿಗೆ ನಮ್ಮ ಕನ್ನಡ ಭಾಷೆಯೇ ಅತ್ಯುತ್ತಮ.

ಭಾರತೀಯ ಸಾರಸ್ವತ ಲೋಕಕ್ಕೆ ಕನ್ನಡದ ಕೊಡುಗೆ ಅಪಾರ ಮತ್ತು ಅನನ್ಯ. ಭಾಷಾ ಲೋಕದಲ್ಲಿ ಇಷ್ಟೆಲ್ಲಾ ವಿಶೇಷ ಗುಣ ಲಕ್ಷಣಗಳ ಹೊಳಪಿನಲ್ಲಿ ಹೊಳೆಯುತ್ತಿರುವ ಕನ್ನಡ ಭಾಷೆ ನಮ್ಮಿಂದ ಏನನ್ನಾದರೂ ನಿರೀಕ್ಷಿಸುತ್ತದೆಯೇ ?

ಹೌದು ! ನಿಶ್ಚಯವಾಗಿಯೂ ನಿರೀಕ್ಷಿಸುತ್ತದೆ. ಅದೇನು ಗೊತ್ತೇ ? ಭಾಷೆಯ ಬಗ್ಗೆ ಅಭಿಮಾನ. ತನ್ನ ಮಕ್ಕಳಿಂದ ಯಾವುದೇ ತಾಯಿ ಪ್ರೀತಿ, ವಿಶ್ವಾಸ ಮತ್ತು ಗೌರವವನ್ನು ಅಪೇಕ್ಷಿಸುವುದಿಲ್ಲವೇ ? ಅಂತೆಯೇ, ಕನ್ನಡ ಭಾಷೆಯೂ ತಮ್ಮಿಂದ ಪ್ರೀತಿ, ವಿಶ್ವಾಸ ಮತ್ತು ಗೌರವವನ್ನು ಅಪೇಕ್ಷಿಸುತ್ತದೆ.

ಕನ್ನಡ ಭಾಷೆಗೆ ಎರಡು ಸಾವಿರ ವರ್ಷಗಳ ಇತಿಹಾಸವಿದೆ. ಹಿಂದಿ ಭಾಷೆಯನ್ನು ಹೊರತು ಪಡಿಸಿದರೆ ಭಾರತೀಯ ಭಾಷೆಗಳಲ್ಲಿಯೇ ಅತ್ಯಧಿಕ ಜ್ಞಾನಪೀಠ ಪ್ರಶಸ್ತಿಗಳನ್ನು ಪಡೆದ ಭಾಷೆ ನಮ್ಮದು. ಕನ್ನಡ ಭಾಷೆಗೆ ಶಾಸ್ತ್ರೀಯ ಸ್ಥಾನಮಾನ ದೊರೆತಿದೆ ಎಂದೆಲ್ಲಾ ಹೇಳಿಕೊಳ್ಳುವ ನಾವು ಕೆಲವೊಮ್ಮೆ ಕೆಲವೆಡೆಗಳಲ್ಲಿ ಕನ್ನಡ ಭಾಷೆಯನ್ನು ಮಾತನಾಡಲೂ ಹಿಂಜರಿಯುತ್ತಿದ್ದೇವೆ. ಇದು ಸರಿಯೇ ?

ರಾಜ್ಯದಲ್ಲಿ ನೆಲೆಸಿರುವ ಅನ್ಯ ಭಾಷಿಗರು, ತಮ್ಮ ಭಾಷೆಯಲ್ಲಿಯೇ ವ್ಯವಹರಿಸುತ್ತಿದ್ದ ಕಾಲವನ್ನು ಕಂಡಿದ್ದೇವೆ. ಆದರೆ, ಇತ್ತೀಚಿನ ದಿನಗಳಲ್ಲಿ ಅವರಲ್ಲಿಯೂ ಬಹಳಷ್ಟು ಬದಲಾವಣೆಗಳನ್ನು ಕಾಣುತ್ತಿದ್ದೇವೆ. ಅವರೂ ಕೂಡಾ ನಮ್ಮ ಕನ್ನಡ ಭಾಷೆಯನ್ನೇ ಬಳಸುತ್ತಿದ್ದಾರೆ. ಅವರ ಮಕ್ಕಳೂ

ಕನ್ನಡದ ಕಲಿಕೆಯಲ್ಲಿ ತೊಡಗಿವೆ.

ಈ ಹಿಂದೆ ತರಕಾರಿ  
ಮಾರುವವರೊಂದಿಗೆ ಅವರ  
ಭಾಷೆಯಲ್ಲಿಯೇ ಮಾತನಾಡಿ ಚೌಕಾಸಿ  
ಮಾಡುತ್ತಿದ್ದ ಕೆಲವು ಕನ್ನಡಿಗರನ್ನು  
ಕಾಣುತ್ತಿದ್ದೆವು. ಅಂತಹವರು ಮಾತ್ರ  
ಇಂದಿಗೂ ಸುಧಾರಿಸಿಲ್ಲ ಎಂಬುದಕ್ಕೆ  
ಬಹುಶಃ ತಾವೂ ಸಾಕ್ಷಿಯಾಗಿದ್ದೀರಿ.  
ಮೂರು ಕಾಸು ಉಳಿಸಲು ಕನ್ನಡ  
ಭಾಷೆಯನ್ನು ಮರೆತು ಬಾರದ  
ಭಾಷೆಯಲ್ಲಿ ವ್ಯವಹರಿಸುವುದು  
ಸಮಂಜಸವೂ ಅಲ್ಲ, ಸಮರ್ಪಕವೂ ಅಲ್ಲ.  
ಅಲ್ಲವೇ ?

ಅನ್ಯ ಭಾಷಿಗರು ಕನ್ನಡ  
ಕಲಿಯುತ್ತಿರುವ ಈ ಸಂದರ್ಭದಲ್ಲಿ  
ಕೆಲವು ಕನ್ನಡಿಗರು ಕನ್ನಡವನ್ನು  
ಕಡೆಗಣಿಸುತ್ತಿರುವುದು ನೋವಿನ  
ಸಂಗತಿಯಾಗಿದೆ. ತಮ್ಮ ಮಕ್ಕಳು ಕನ್ನಡ  
ಭಾಷೆಯಲ್ಲಿ ವ್ಯಾಸಂಗ ಮಾಡಿದರೆ  
ಭವಿಷ್ಯವೇ ಇಲ್ಲವೇನೋ ಎಂಬಂತೆ  
ವರ್ತಿಸುವವರ ಸಂಖ್ಯೆ ಇತ್ತೀಚಿನ  
ದಿನಗಳಲ್ಲಿ ಹೆಚ್ಚಾಗುತ್ತಿದೆ.

ಬೃಹನ್ನಗರಿ ಬೆಂಗಳೂರಿನಲ್ಲಿ  
ವಾಸಿಸುತ್ತಿರುವ ಹಾಗೂ ಮಾತೃ ಭಾಷೆ  
ಕನ್ನಡ ಇರುವ ಹಲವು ಮಕ್ಕಳಿಗೆ ಕನ್ನಡ  
ಭಾಷೆಯನ್ನು ಓದಲು, ಬರೆಯಲು  
ಹಾಗೂ ಮಾತನಾಡಲು ಬರುವುದಿಲ್ಲ  
ಎಂಬುದು ಏಕಕಾಲಕ್ಕೆ ದುಃಖವನ್ನು  
ಹಾಗೂ ಸೋಜಿಗವನ್ನೂ ಉಂಟು  
ಮಾಡುವಂತಹುದಾಗಿದೆ. ಇದರಲ್ಲಿ ಆ  
ಮಕ್ಕಳ ತಪ್ಪೇನೂ ಇಲ್ಲ.

ಇಂಗ್ಲೀಷ್ ಕಲಿಯದೇ ಇದ್ದರೆ ತಮ್ಮ  
ಮಕ್ಕಳಿಗೆ ಭವಿಷ್ಯವೇ ಇಲ್ಲ ಎಂಬ ಭ್ರಮೆ  
ಬಹುಶಃ ಪಾಲಕ-ಪೋಷಕರಲ್ಲಿ ಮನೆ  
ಮಾಡಿದೆ. ಇದರಿಂದ ಮಕ್ಕಳಿಗೆ ಸ್ವಚ್ಛ  
ಕನ್ನಡ ಕಲಿಸದೆಯೇ, ತಮಗೆ ಬಾರದ  
ಇಂಗ್ಲೀಷ್ ಭಾಷೆಯನ್ನು ಕಲಿಸಲು  
ಪಾಲಕ-ಪೋಷಕರು ಸ್ಪರ್ಧೆಗೆ  
ಇಳಿದಿದ್ದಾರೆ. ಇದರಿಂದ ನಮ್ಮ  
ಸಂಸ್ಕೃತಿಯೂ ನಶಿಸಿ ಹೋಗುತ್ತಿದೆ.

ಒಂದು ಕಾಲದಲ್ಲಿ ಶಾರದ ಅಥವಾ  
ಸರಸ್ವತಿ ಎಂಬ ಹೆಸರಿರುವ ಶಾಲೆಗಳಿಗೆ  
ಅಪಾರ ಬೇಡಿಕೆ ಇತ್ತು. ಇದೀಗ  
ಕಾನ್ವೆಂಟ್, ಇಂಟರ್‌ನ್ಯಾಷನಲ್ ಅಥವಾ  
ಪಬ್ಲಿಕ್ ಎಂಬ ಸೋಂಕಿನ  
ಪೂರ್ವಾರ್ಧದಲ್ಲಿ ಬಣ್ಣಗಳದ್ದೋ ಅಥವಾ  
ವಿದೇಶಿ ಹೂವುಗಳದ್ದೋ ಹೆಸರಿದ್ದರೆ

ಮಾತ್ರ ಶಾಲೆಗಳಿಗೆ ಬೇಡಿಕೆ. ಇಂತಹ  
ಶಾಲೆಗಳಲ್ಲಿ ತಮ್ಮ ಮಕ್ಕಳಿಗೆ ಪ್ರವೇಶ  
ಗಿಟ್ಟಿಸಲು ಪಾಲಕ-ಪೋಷಕರು  
ತಾಸುಗಟ್ಟಲೆ ಸಾಲುಗಟ್ಟಿ ನಿಲ್ಲುತ್ತಾರೆ. ತಮ್ಮ  
ಸ್ಥಾನವನ್ನೇ ಮರೆತು ಸಂದರ್ಶನಕ್ಕೆ  
ಹಾಜರಾಗುತ್ತಾರೆ. ಕೆಲವರಂತೂ ಸಾಲ  
ಮಾಡಿಯಾದರೂ ಶಾಲೆಗಳ ವ್ಯವಸ್ಥಾಪಕ  
ಮಂಡಳಿ ಕೇಳಿದಷ್ಟು ವಂತಿಗೆ ನೀಡುತ್ತಾರೆ  
ಎಂದರೆ ಅಚ್ಚರಿಯಾಗುತ್ತದೆ.

ಇಂತಹ ಶಾಲೆಗಳಲ್ಲಿ ಮಕ್ಕಳು  
ತೆಗೆದುಕೊಂಡು ಹೋಗುವ ಮಧ್ಯಾಹ್ನದ  
ಬುತ್ತಿಯೊಟಕ್ಕೂ ಶಿಸ್ತು. ಅಲ್ಲಿ ಅನ್ನ  
ಸಾಂಬಾರ್‌ಗೆ ಪ್ರವೇಶ ನಿಶಿದ್ಧ. ಸೂಪ್  
ಅಂಡ್ ಸಾಲಾಡ್‌ಗೆ ಮಾತ್ರ ಪ್ರವೇಶ.  
ಇಡ್ಲಿ-ದೋಸೆಗೆ ನೋ ಎಂಟಿ, ಬ್ರೆಡ್  
ಸ್ಯಾಂಡ್‌ವಿಚ್‌ಗೆ ಮಾತ್ರ ಸ್ವಾಗತ. ಈ  
ಶಾಲೆಗಳಲ್ಲಿ ಒತ್ತು ಶಾವಿಗೆ ತರಲು  
ಒಪ್ಪುವುದಿಲ್ಲ. ನೂಡಲ್ಸ್‌ಗೆ ಮಾತ್ರ ಮನ್ನಣೆ.  
ವಿಚಿತ್ರ ಎಂದರೆ ಇಂತಹ ಶಾಲೆಗಳ ಈ  
ಎಲ್ಲಾ ಕರಾರುಗಳನ್ನೂ ಪಾಲಕ-  
ಪೋಷಕರು ಕರಾರುವಕ್ಕಾಗಿ ಪಾಲಿಸುತ್ತಾರೆ.

ಗರಿಗರಿ ಉಡುಪುಗಳನ್ನು ಧರಿಸುವ  
ತಮ್ಮ ಮಕ್ಕಳ ಬಾಯಿಂದ ಇಂಗ್ಲೀಷ್  
ಪದಗಳು ಸಿರಿಸಿರಿಯಾಗಿ ಉದುರಿದರೆ  
ಸಾಕು ಎಂಬುದೇ ಅವರ ಜೀವನದಲ್ಲಿನ  
ಹೆಚ್ಚುಕೆ. ಇಲ್ಲದಿದ್ದಲ್ಲಿ, ಮಾನಸಿಕವಾಗಿ  
ತುಂಬಾ ಕಿರಿ ಕಿರಿ ಅನುಭವಿಸುತ್ತಾರೆ.

ಇದೇ ರೀತಿ ಮುಂದುವರೆದರೆ, ನಮ್ಮ  
ಕನ್ನಡ ಭಾಷೆ ಸಾಯುತ್ತದೆ ಎಂದು  
ಕೆಲವರು ಹೇಳುತ್ತಾರೆ. ನಿಜವಾಗಿಯೂ  
ಕನ್ನಡ ಭಾಷೆ ಸಾಯುವುದೇ ಆದರೆ,  
ಕನ್ನಡ ಭಾಷೆ ಸಾಯುವುದಕ್ಕಿಂತಲೂ  
ಒಂದು ದಿನ ಮುನ್ನ, ನಾವೇ  
ಸಾಯುವುದು ಲೇಸು.

ಕನ್ನಡ ಭಾಷೆಯ ಬಗ್ಗೆ ಕೀಳರಿಮೆ  
ಬೇಡ ! ಕನ್ನಡ ಸಂಸ್ಕೃತಿಯ ಬಗ್ಗೆ  
ಕೃತಕತೆಯೂ ಬೇಡ !

ಭಾರತದ ಅತ್ಯುನ್ನತ ನಾಗರಿಕ ಪ್ರಶಸ್ತಿ  
ಭಾರತ ರತ್ನ ಪ್ರಶಸ್ತಿಗೆ ಭಾಜನರಾದ  
ಇಬ್ಬರು ಮಹನೀಯರ ಹಿನ್ನೆಲೆಯನ್ನು  
ಗಮನಿಸೋಣ. ವಿಶ್ವ ವಿಖ್ಯಾತ  
ಇಂಜಿನಿಯರ್ ಸರ್ ಎಂ ವಿಶ್ವೇಶ್ವರಯ್ಯ  
ಹಾಗೂ ವಿಶ್ವ ವಿಖ್ಯಾತ ವಿಜ್ಞಾನಿ ಪ್ರೊ. ಸಿ  
ಎನ್ ಆರ್ ರಾವ್ ಈ ಇಬ್ಬರು  
ಮಹನೀಯರೂ ಸರ್ಕಾರಿ  
ಶಾಲೆಯಲ್ಲಿಯೇ, ಅದೂ ಕನ್ನಡ  
ಮಾಧ್ಯಮದಲ್ಲಿಯೇ, ವ್ಯಾಸಂಗ  
ಮಾಡಿದವರು. ಈಗ ನೀವೇ ನಿರ್ಧರಿಸಿ.  
ಇಂಗ್ಲೀಷ್ ಭಾಷೆಯಲ್ಲಿ ಕಲಿತರೆ ಮಾತ್ರ  
ಭವಿಷ್ಯವೇ ? ಕನ್ನಡ ಭಾಷೆಯಲ್ಲಿ  
ಕಲಿತವರಿಗೆ ಭವಿಷ್ಯವಿಲ್ಲವೇ ?

ಕನ್ನಡ ಮಾಧ್ಯಮದಲ್ಲಿ ವ್ಯಾಸಂಗ  
ಮಾಡಿದವರು ದೇಶ-ವಿದೇಶಗಳಲ್ಲಿ  
ಉನ್ನತ ಅಧಿಕಾರಿಗಳಾಗಿದ್ದಾರೆ.  
ಮುಖ್ಯಮಂತ್ರಿ ಹಾಗೂ ಪ್ರಧಾನಮಂತ್ರಿ  
ಗದ್ದುಗೆ ಏರಿ ಅಧಿಕಾರದ ಚುಕ್ಕಾಣಿ  
ಹಿಡಿದಿದ್ದಾರೆ. ಕನ್ನಡ ಭಾಷೆಯ ಬಗ್ಗೆ  
ಕೀಳರಿಮೆ ಬೇಡ. ಕನ್ನಡ ಸಂಸ್ಕೃತಿಯ  
ಬಗ್ಗೆ ಕೃತಕತೆ ಬೇಡ.

ಕನ್ನಡತನವನ್ನು ಉಳಿಸುವ ಜವಾಬ್ದಾರಿ  
ನಮ್ಮೆಲ್ಲರ ಮೇಲಿದೆ !

ಭಾಷೆ ಎಂಬುದು ಚಿಂತನಾ ವಾಹಕ.  
ಅದನ್ನು ಹೊಡೆದಾಡಲು ಅಸವಾಗಿ  
ಬಳಸಬಾರದು ಎಂಬುದರ ಅರಿವು  
ನಮ್ಮೆಲ್ಲರಲ್ಲೂ ಇರಬೇಕು. ಮಾತೃ ಭಾಷಾ  
ಪ್ರೇಮವನ್ನು ಬೆಳೆಸಿಕೊಳ್ಳಬೇಕು. ನಾವು  
ಎಲ್ಲಾ ಭಾಷೆಗಳನ್ನೂ ಗೌರವಿಸಬೇಕು.  
ಆದರೆ, ನಮ್ಮ ಕನ್ನಡ ಭಾಷೆಯನ್ನು ಸ್ವಲ್ಪ



ಹೆಚ್ಚಾಗಿ ಪ್ರೀತಿಸಬೇಕು. ಏಕೆಂದರೆ, ನಮ್ಮ ಕನ್ನಡ ಭಾಷೆ ಅಯಸ್ಕಾಂತಿಕ ಭಾಷೆ. ಭಾವನೆಗಳ ಚಿಮ್ಮಿಸುವ ಹಾಗೂ ಬಾಂಧವ್ಯಗಳ ಬೆಸೆಯುವ ಶಕ್ತಿ ಮತ್ತು ಸಾಮರ್ಥ್ಯ ನಮ್ಮ ಕನ್ನಡ ಭಾಷೆಗೆ ಇದೆ.

ಮೊದ ಮೊದಲು ಶಿಲಾಶಾಸನಗಳಿಗೇ ಸೀಮಿತವಾಗಿದ್ದ ನಮ್ಮ ಕನ್ನಡ ಭಾಷೆ, ತಾಳೆ ಗರಿಯ ಮೇಲೆ ಹರಿದಾಡಿ, ಕಾಗದದ ಹಾಳೆಯ ಮೇಲೆ ನಲಿದಾಡಿ, ಗಣಕದಲ್ಲಿ ಕುಣಿದಾಡಿ, ಇದೀಗ ಯೂನಿಕೋಡ್ ಶಿಷ್ಟತೆಯ ನೆರವಿನಿಂದ ವಿಶ್ವ ಭಾಷೆಯಾಗಿ ಮೇಲ್ದರ್ಜೆಗೇರಿದೆ. ಇದರಿಂದ ಕನ್ನಡ ಭಾಷಾ ಅಧ್ಯಯನ ಮತ್ತು ಸಂಶೋಧನೆ, ಕನ್ನಡ ಸಾಹಿತ್ಯ ರಚನೆ ಹಾಗೂ ವಿಮರ್ಶೆ ಕೇವಲ ನಾಲ್ಕು ಗೋಡೆಗಳಿಗೆ ಸೀಮಿತವಾಗಿರದೆ, ವಿಶ್ವವನ್ನೇ ವ್ಯಾಪಿಸಿದೆ. ಇಷ್ಟೆಲ್ಲಾ ಇದ್ದರೂ ಅದೇಕೋ ಏನೋ ಕನ್ನಡದ ಬಗ್ಗೆ ಕನ್ನಡಿಗರಿಗೆ ಅಭಿಮಾನ ಕಡಿಮೆ ಇದೆ ಎಂದೆನಿಸುತ್ತದೆ.

ನಮ್ಮ ಹೆಮ್ಮೆಯ ಕನ್ನಡಿಗರು ಮನೆಯಲ್ಲಿ ಕನ್ನಡ ಭಾಷೆಯಲ್ಲಿ ಮಾತನಾಡುವುದನ್ನು ಕಡಿಮೆ ಮಾಡಿದ್ದಾರೆ. ತಮ್ಮ ಮಕ್ಕಳೊಂದಿಗೆ ಇಂಗ್ಲೀಷ್‌ನಲ್ಲಿಯೇ ವ್ಯವಹರಿಸಲು ಪ್ರಾರಂಭಿಸಿದ್ದಾರೆ. ಬೆಳಗಿನ ಉಪಾಹಾರಕ್ಕೆ ಇಡ್ಲಿ, ದೋಸೆ, ಉಪ್ಪಿಟ್ಟು ತಿನ್ನುವ ಬದಲು ಬ್ರೆಡ್-ಬಟರ್-ಜಾಮ್ ತಿನ್ನುವಷ್ಟು ಮುಂದುವರೆದಿದ್ದಾರೆ. ನಮ್ಮ ಮಕ್ಕಳಿಗೆ ಒತ್ತು ಶಾವಿಗೆ ಎಂದರೆ ಏನೆಂದು ಗೊತ್ತಿಲ್ಲ ! ಆದರೆ, ನೂಡಲ್ಸ್ ದಿನನಿತ್ಯದ ಆಹಾರವಾಗಿದೆ.

ಓಹ್ ! ಒಂದೆಡೆ ಕನ್ನಡ, ಮತ್ತೊಂದೆಡೆ ಕನ್ನಡದ ಸಂಸ್ಕೃತಿ ಎರಡೂ ಕುಸಿತ ಕಂಡಿದೆ. ಸ್ವಾರ್ಥ ! ಸ್ವಾರ್ಥ !! ಸ್ವಾರ್ಥ !!! ಹೌದು, ಎಲ್ಲೆಲ್ಲೂ ಸ್ವಾರ್ಥ ತುಂಬಿ ತುಳುಕಾಡುತ್ತಿದೆ. ಕೇವಲ ಸ್ವಾರ್ಥ ಅಷ್ಟೇ ಅಲ್ಲ, ಎಲ್ಲೆಲ್ಲೂ ಸ್ವಾರ್ಥಿಗಳು, ಮಹಾ ಸ್ವಾರ್ಥಿಗಳು, ಪರಮ ಸ್ವಾರ್ಥಿಗಳು ಹುಟ್ಟಿದ್ದಾರೆ. ದಿನೇ ದಿನೇ ಅವಿಭಕ್ತ ಕುಟುಂಬಗಳು ಪರಮಾಣು ಕುಟುಂಬಗಳಾಗಿ ಪರಿವರ್ತನೆಯಾಗುತ್ತಿದ್ದಂತೆಯೇ ಸಂಸಾರಗಳಲ್ಲಿ ಸಂಸಾರಗಳು ಕ್ಷೀಣಿಸುತ್ತಿವೆ. ಮಾನವೀಯ ಮೌಲ್ಯಗಳೂ ಕುಸಿಯುತ್ತಿವೆ. ಮದುವೆಯವರೆಗೆ ಆಕರ್ಷಣೆ, ಮದುವೆಯ ನಂತರ ಘರ್ಷಣೆ. ಇದೀಗ ಇದೇ ಸಂಸಾರಗಳ ಸಾರ ಎನಿಸಿದೆ.

**ಅತಿಥಿ ದೇವೋ ಭವ !**

ಒಂದು ಕಾಲದಲ್ಲಿ ಮನೆಗೆ ಬಂದ

ಅತಿಥಿಗಳನ್ನು ದಯಮಾಡಿ ಊಟ ಮಾಡಿ ಎಂದೇ ಆತ್ಮೀಯವಾಗಿ ಹಾಗೂ ಒತ್ತಾಯ ಪೂರ್ವಕವಾಗಿ ಭೋಜನಕ್ಕೆ ಆಮಂತ್ರಿಸುತ್ತಿದ್ದರು. ನಂತರದ ದಿನಗಳಲ್ಲಿ ಮನೆಗೆ ಆಗಮಿಸಿದ ಅತಿಥಿಗಳಿಗೆ ಉಪಾಹಾರಕ್ಕೆ ಆಹ್ವಾನ ವಿಸ್ತರಿಸುವುದಕ್ಕಷ್ಟೇ ಪದ್ಧತಿ ಮೊಟುಕಾಯಿತು. ತದನಂತರ, ಕಾಫಿ ಕುಡಿಯುತ್ತೀರಾ ? ಎಂದು ಪ್ರಶ್ನಿಸುವ ಪದ್ಧತಿ ರೂಢಿಗೆ ಬಂದು, ಅತಿಥಿ ಸನ್ಮಾನ ಅಲ್ಲಿಗೇ ಸೀಮಿತವಾಯಿತು. ಅಕಸ್ಮಾತ್ ನಾಚಿಕೆ ಬಿಟ್ಟು ಅಥವಾ ಬಾಯಿ ಒಣಗಿಯೋ, ಕೇಳಿದ ಪ್ರಶ್ನೆಗೆ ಪ್ರಾಮಾಣಿಕವಾಗಿ ಸ್ಪಂದಿಸಿ ಕಾಫಿ, ಕೊಡಿ ಎಂದು ಸಕಾರಾತ್ಮಕ ಉತ್ತರ ನೀಡಿದರೆ, ಗಲಿಬಲಿಯಾಗುತ್ತಿದ್ದ ಅತಿಥೇಯರು ಆಗ ಮನೆಯಲ್ಲಿ ಹಾಲ್ವಿಲ್ಲ, ಕಾಫಿ ಪುಡಿ ಇಲ್ಲ ಎಂದು ಎಚ್ಚತ್ತುಕೊಳ್ಳುವುದನ್ನು ನೋಡಿ, ನಾನು ಯಾಕಾದರೂ ಕಾಫಿ ಕೊಡಿ ಎಂದು ಎಂದು ಅತಿಥಿಯೇ ಮುಜುಗರಕ್ಕೆ ಒಳಗಾಗುತ್ತಾನೆ. ಅಷ್ಟರ ಮಟ್ಟಿಗೆ ನಮ್ಮ ಅತಿಥಿ ಸತ್ಕಾರ ನಡೆಯುತ್ತಿದೆ. ಆದರೆ, ಗ್ರಾಮಾಂತರ ಪ್ರದೇಶಗಳಲ್ಲಿ, ವಿಶೇಷವಾಗಿ ಉತ್ತರ ಭಾರತದಲ್ಲಿ ಮತ್ತು ಉತ್ತರ ಕರ್ನಾಟಕದಲ್ಲಿ, ಅತಿಥಿಗಳು ಮನೆಗೆ ಬಂದಲ್ಲಿ ಮೊದಲು ಕುಡಿಯಲು ನೀರು ನೀಡಿ, ನಂತರ ತಣ್ಣನೆ ಮಜ್ಜೆಗೆ ಕೊಟ್ಟು ಅತಿಥಿಗಳೊಡನೆ ಮಾತನಾಡಲು ಪ್ರಾರಂಭಿಸುವ ಸಂಸ್ಕೃತಿ ಇಂದಿಗೂ ಇದೆ.

**ಅಭಿಮಾನ ಶೂನ್ಯತೆ**

ಇತ್ತೀಚಿನ ದಿನಗಳಲ್ಲಿ ಎಲ್ಲೆಲ್ಲೂ ಅಭಿಮಾನ ಶೂನ್ಯತೆ ಎದ್ದು ಕಾಣುತ್ತಿದೆ. ನಮ್ಮ ರಾಷ್ಟ್ರಕ್ಕೆ ಗೌರವ ದೊರೆಯಿತು. ನಮ್ಮ ಊರಿಗೆ ಬಳುವಳಿ ಬಂತು. ನಮ್ಮ ಶಾಲೆಗೆ ಬಹುಮಾನ ಲಭಿಸಿತು ಎಂಬ ಬಗ್ಗೆ ನಮ್ಮಲ್ಲಿ ಹೆಮ್ಮೆ ಇಲ್ಲ. ನಮ್ಮಲ್ಲಿ ಎಲ್ಲೆಲ್ಲೂ ನಮ್ಮತನದ ಕೊರತೆ ಎದ್ದು ಕಾಣುತ್ತಿದೆ. ಉದಾಹರಣೆಗೆ, ಒಂದೇ ಮನೆಯಲ್ಲಿ ಒಂದು ಮಗು ಉತ್ತಮ ಅಂಕಗಳನ್ನು ಗಳಿಸಿದರೆ, ಅದೇ ಮನೆಯ ಮತ್ತೊಂದು ಮಗುವಿನಲ್ಲಿ ಅಸೂಯೆ ಆವರಿಸುತ್ತಿದೆ. ಆ ಅಸೂಯೆ ದ್ವೇಷಕ್ಕೆ ಕಾರಣವಾಗಿ ದಿನ ಕಳೆದಂತೆ, ಸಂಸಾರಗಳು ಪರಮಾಣುವಿನಂತೆ ವಿಘಟಿಸುತ್ತಿವೆ. ಅಂತೆಯೇ, ಒಂದು ಮಗುವಿನ ಸಾಧನೆ ಮತ್ತೊಂದು ಮಗುವಿನಲ್ಲಿ ಅಭಿಮಾನ ಮೂಡಿಸುತ್ತಿಲ್ಲ. ಆ ಸಾಧನೆಯಿಂದ ಮತ್ತೊಂದು ಮಗುವಿಗೆ ಪ್ರೇರಣೆ ದೊರೆಯುತ್ತಿಲ್ಲ. ಬದಲಾಗಿ ಮೊದಲ ಮಗುವಿನ ಸಾಧನೆ ಎರಡನೇ ಮಗುವಿನಲ್ಲಿ

ವೇದನೆ ಉಂಟು ಮಾಡುತ್ತಿದೆ. ಅಷ್ಟೇ ಅಲ್ಲ, ಎರಡನೇ ಮಗುವಿನ ಸಂತಸವನ್ನು ಕಬಳಿಸುತ್ತಿದೆ.

**ಏಕೆ ಹೀಗೆ ?**

ಏಕೆಂದರೆ ನಗರ-ಪಟ್ಟಣಗಳಿಂದ ಅವಿಭಕ್ತ ಕುಟುಂಬಗಳು ದೂರವಾಗಿವೆ. ಅಜ್ಜಿ ಮಾಡಿದ ಅಡುಗೆ ತಿಂದೇ ಇಲ್ಲ, ತಾತನ ತೊಡೆಯ ಮೇಲೆ ಕುಳಿತೇ ಇಲ್ಲ, ಅಜ್ಜ ಅಜ್ಜಿ ಹೇಳಿ ಬಯಸುವ ಕಥೆಗಳನ್ನು ಯಾರೂ ಕೇಳಿಯೇ ಇಲ್ಲ. ಮಕ್ಕಳು ದಿಡಿಲಿ ಬೆಳೆಯುತ್ತಿದ್ದಾರೆ. ದುಡಿಮೆಗೆ ಹೋಗುವ ತಂದೆಯ ಒಡಲನ್ನು ಅರಿಯದ ಹಾಗೂ ದುಡಿಯುವ ತಾಯಿಯ ಮಡಿಲನ್ನು ಕಾಣದ ಮಕ್ಕಳು ಬಾಲ್ಯ ಅನುಭವಿಸದೆಯೇ ಬಾಲಕ-ಬಾಲಕಿಯರಾಗಿ, ಯುವಕ-ಯುವತಿಯರಾಗಿ ಮೇಳೈಸುತ್ತಿದ್ದಾರೆ. ಕುಟುಂಬದ ಅಕ್ಕರೆಯ ಸವಿಯನ್ನು ಅನುಭವಿಸದ ಇವರಲ್ಲಿ ಅಭಿಮಾನವೆಲ್ಲಿ ?

**ಬಾಂಧವ್ಯಗಳಿಗೆ ಇಲ್ಲದ ಬೆಲೆ !**

ಅಪ್ಪ-ಅಮ್ಮ, ಅಜ್ಜ-ಅಜ್ಜಿ, ಅಣ್ಣ-ತಮ್ಮ, ಅಕ್ಕ-ತಂಗಿ, ಚಿಕ್ಕಪ್ಪ-ಚಿಕ್ಕಮ್ಮ, ದೊಡ್ಡಪ್ಪ-ದೊಡ್ಡಮ್ಮ, ಸೋದರ ಮಾವ-ಸೋದರ ಅತ್ತೆ ಎಂಬ ಬಗ್ಗೆ ಅರ್ಥ-ವ್ಯತ್ಯಾಸಗಳ ಅರಿಯದ ಇಂದಿನ ಕಂದಮ್ಮಗಳು ಪುರುಷರನ್ನು ಅಂಕಲ್ ಎಂದೂ, ಸ್ತ್ರೀಯರನ್ನು ಆಂಟೀ ಎಂದೂ ಸಂಬೋಧಿಸುತ್ತವೆ.

ನಿಜವಾಗಿ ಹೇಳಬೇಕಾದರೆ ಆಂಗ್ಲ ಭಾಷೆಯಲ್ಲಿ ಆಂಟೀ ಎಂಬ ಪದವೇ ಇಲ್ಲ. ನಿಫಂಟು ಅವಲೋಕಿಸಿದಾಗ ಆಂಟ್ ಎಂಬ ಪದ ಮಾತ್ರ ಕಾಣಿಸುತ್ತದೆ. ಆಂಗ್ಲ ಭಾಷೆಯಲ್ಲಿ ದೊಡ್ಡಮ್ಮ, ಚಿಕ್ಕಮ್ಮ, ಸೋದರತ್ತೆ, ದೊಡ್ಡ ಸೋದರತ್ತೆಯೋ, ಚಿಕ್ಕ ಸೋದರತ್ತೆಯೋ ಎಲ್ಲವೂ ಆಂಟ್ ಶಬ್ದದಲ್ಲಿ ಅಡಕವಾಗಿದೆ. ಅಂತೆಯೇ, ದೊಡ್ಡಪ್ಪ, ಚಿಕ್ಕಪ್ಪ, ಸೋದರ ಮಾವಂದಿರು ಎಲ್ಲರೂ ಅಂಕಲ್ ಶಬ್ದದಲ್ಲಿಯೇ ಕಾಣಿಸುತ್ತಾರೆ.

ಇಂದಿಗೂ ಗ್ರಾಮಾಂತರ ಪ್ರದೇಶಗಳಲ್ಲಿ ಅಕ್ಕನ ಗಂಡನನ್ನು ಭಾವ ಎಂದು ಕರೆಯುವ ಲಲನೆ, ಗಂಡನ ಅಣ್ಣನನ್ನು ಭಾವನವರು ಎಂದೇ ಸಂಬೋಧಿಸುತ್ತಾಳೆ. ಗಂಡನ ತಮ್ಮದಿರನ್ನು ಮೈದಾ, ಗಂಡನ ಅಕ್ಕ ತಂಗಿಯರನ್ನು ನಾದಿನಿಯರು, ಗಂಡನ ಅಣ್ಣ ತಮ್ಮಂದಿರ ಹೆಂಡತಿಯರನ್ನು ಓರಗತ್ತಿಯರು ಎಂದು ಕರೆಯುತ್ತಾಳೆ. ಗಂಡ ತನ್ನ ಹೆಂಡತಿಯ

ಅಕ್ಕ ಅಥವಾ ತಂಗಿಯ ಗಂಡನನ್ನು ಷಡ್ಡ ಎಂದು ಕರೆಯುತ್ತಾರೆ. ಹೆಂಡತಿಯ ಅಣ್ಣ ಅಥವಾ ತಮ್ಮನ ಹೆಂಡತಿಯರು ಸೋದರಿ ಸಮಾನರು. ಆದ್ದರಿಂದ ಅವರನ್ನು ಅಕ್ಕ ಅಥವಾ ತಂಗಿ ಎಂದು ಕರೆಯಬಹುದು.

ಓಹ್ ! ಅಪ್ಪನ ಅಕ್ಕ-ತಂಗಿಯರು ಸೋದರತ್ತೆಯರು. ಆದರೆ, ಅವರ ಗಂಡಂದಿರು ಸೋದರ ಮಾವಂದಿರಲ್ಲ. ಅಮ್ಮನ ಅಣ್ಣ ತಮ್ಮಂದಿರನ್ನು ಮಾತ್ರ ಸೋದರ ಮಾವಂದಿರು ಎಂದು ಕರೆಯುತ್ತಾರೆ. ಸೋದರತ್ತೆಯ ಗಂಡ ಮಾವ ಮಾತ್ರ, ಅಂತೆಯೇ, ಸೋದರ ಮಾವಂದಿರ ಹೆಂಡತಿಯರು ಸೋದರತ್ತೆಯರಲ್ಲ. ಕೇವಲ ಅತ್ತೆಯರು ಅಷ್ಟೇ.

ಅದೇ ರೀತಿ, ಗಂಡನಿಗೆ ಹೆಂಡತಿಯ ಅಪ್ಪ ಮಾವ. ಆದರೆ, ಹೆಂಡತಿಗೆ ಗಂಡನ ಅಪ್ಪ ಮಾವನವರು. ಅಂತೆಯೇ, ಹೆಂಡತಿಯ ತಾಯಿ ಅತ್ತೆ. ಗಂಡನ ತಾಯಿ ಅತ್ತೆಯವರು. ಅಯ್ಯೋ ! ಸಂಬಂಧಗಳು ಹೀಗೇಕೆ ಜಟಿಲವಾಗುತ್ತಿವೆ ಎನಿಸುತ್ತದೆಯೇ ? ನಿಮ್ಮಲ್ಲೂ ಬಾಂಧವ್ಯಗಳಿಗೆ ಬೆಲೆ ಇಲ್ಲವೆಂದಾಯಿತು. ಹಾಗಾದರೆ, ನಿಮಗೂ ಅಂಕಲ್ ಮತ್ತು ಆಂಟಿಯೇ ಸಾಕು.

ಬಾಂಧವ್ಯಗಳನ್ನು ಉಳಿಸಿ ಬೆಳೆಸಿಕೊಳ್ಳುವುದೂ ಸಂಸ್ಕಾರ. ವೃದ್ಧಾಪ್ಯದಲ್ಲಿ ಅಪ್ಪ-ಅಮ್ಮನಿಗೆ ಅನ್ನ ಹಾಕಿ, ಅವರ ಆರೋಗ್ಯ ರಕ್ಷಣೆಗೆ ನೆರವಾಗುವುದೂ ಸಂಸ್ಕಾರ. ಹತ್ತ ಮಕ್ಕಳಿಗೆ ವಿದ್ಯೆ-ವಿನಯ-ವಿವೇಕ ಕೊಟ್ಟು ಗೃಹಸ್ಥಾಶ್ರಮದ ಗಡಿಗೆ ತಲುಪಿಸುವುದೂ ಸಂಸ್ಕಾರ. ತುಂಬು ಕುಟುಂಬದಲ್ಲಿ

ಹೊಂದಾಣಿಕೆ ಎಂಬ ತಾಳ್ಮೆಯ ತಕ್ಕಡಿಯಲ್ಲಿ ಸಮಾನತೆ ಕಾಯ್ದುಕೊಂಡು ಯಾರ ಮನಸ್ಸಿಗೂ ನೋವುಂಟು ಮಾಡದೆ ಬಾಳಿ ಬದುಕುವುದೂ ಸಂಸ್ಕಾರ. ಜೀವನವೆಂಬ ಬಾಳ ಏಣಿ ಏರಲು ಉಪಕರಿಸಿ ಸಹಕರಿಸಿದವರೆಲ್ಲರನ್ನೂ ಸದಾಕಾಲ ಕೃತಜ್ಞತಾ ಭಾವದಿಂದ ಸ್ಮರಿಸುವುದೂ ಸಂಸ್ಕಾರ. ಇವೆಲ್ಲವನ್ನೂ ಪಾಲಿಸದೆ ಅಪ್ಪ-ಅಮ್ಮನಿಗೆ ಅಂತ್ಯ ಸಂಸ್ಕಾರವನ್ನು ಮಾಡುವುದು ಸಂಸ್ಕಾರದ ಅಂತ್ಯವಾಗುತ್ತದೆಯೇ ಹೊರತು, ಸಂಸ್ಕಾರ ಪೂರ್ಣವಾಗುವುದಿಲ್ಲ.

ಸಂಸಾರಗಳಲ್ಲಿ ಸ್ವಾರ್ಥ ಕ್ಷೀಣಿಸಬೇಕು. ಖಾಸಗಿತನದ ಹೆಸರಿನಲ್ಲಿ ಸ್ವೇಚ್ಛಾಚಾರ ನಿಲ್ಲಬೇಕು. ಪ್ರೀತಿ-ವಿಶ್ವಾಸದ ವಾತಾವರಣ ಪಸರಿಸಬೇಕು. ಆಗ ಮಾತ್ರ ಸಂಸಾರಗಳಲ್ಲಿ ಸಂಸ್ಕಾರ ಮೂಡುತ್ತದೆ. ಇಲ್ಲವಾದಲ್ಲಿ, ಸಂಸಾರಗಳಲ್ಲಿ ಸಂಸ್ಕಾರಗಳು ಕ್ಷೀಣಿಸುತ್ತವೆ.

ಸುಲಲಿತ ಸುಂದರ ಕನ್ನಡ ಭಾಷೆಯನ್ನು ಮೊದಲು ನಮ್ಮ ಮಕ್ಕಳಿಗೆ ಕಲಿಸಬೇಕು. ನಮ್ಮ ಮನೆಯಲ್ಲಿ ಕನ್ನಡದಲ್ಲೇ ಮಾತನಾಡಬೇಕು. ನಮ್ಮ ಬಂಧು-ಮಿತ್ರರೊಡನೆ ಕನ್ನಡದಲ್ಲೇ ಪತ್ರ ವ್ಯವಹಾರ ನಡೆಸಬೇಕು. ಕಾಗದದಲ್ಲಾಗಲೀ ಅಥವಾ ಗಣಕದಲ್ಲಾಗಲೀ ಕನ್ನಡದಲ್ಲೇ ಬರವಣಿಗೆ ಎಂದು ನಿರ್ದಿಷ್ಟ ಪಾಲಿಸಬೇಕು. ಕನ್ನಡ ಪತ್ರಿಕೆಗಳನ್ನೇ ಓದಬೇಕು. ಕನ್ನಡ ವಾಹಿನಿಗಳನ್ನೇ ನೋಡಬೇಕು. ಕಪ್ಪು ಹಲಗೆಯ ಮೇಲೂ ಕನ್ನಡ ಭಾಷೆಯನ್ನೇ ಬಳಸಬೇಕು. ಅಂತೆಯೇ, ಅಂತರ್ಜಾಲದ ವರ್ಣ


ಲೋಕದಲ್ಲೂ ಕನ್ನಡವನ್ನೇ ಉಪಯೋಗಿಸಬೇಕು. ಆಗ ಮಾತ್ರ ನಮ್ಮ ಕನ್ನಡ ಭಾಷೆಯ ಕೀರ್ತಿ ಆಗಸದತ್ತರಕ್ಕೆ ಬೆಳೆಯಲು ಸಾಧ್ಯ. ಕನ್ನಡಿಗರು ವಿಶ್ವಾಸಾರ್ಹರು. ಕನ್ನಡಿಗರು ಹೃದಯವಂತರು. ಕನ್ನಡಿಗರು ಸೌಮ್ಯ ಸ್ವಭಾವದವರು ಎಂದೇ ಎಲ್ಲೆಡೆ ಖ್ಯಾತಿ ಹಾಗೂ ಎಲ್ಲರ ಪ್ರೀತಿ ಗಳಿಸಿದ್ದಾರೆ. ಇವೆಲ್ಲಕ್ಕೂ ಕಾರಣ ನಮ್ಮ ಕನ್ನಡ ಭಾಷೆ. ಕನ್ನಡ ಜನ ಮತ್ತು ಕನ್ನಡತನವನ್ನು ಉಳಿಸಿ-ಬೆಳೆಸುವ ಜವಾಬ್ದಾರಿ ಕೇವಲ ಸರ್ಕಾರದ ಮೇಲೆ ಇಲ್ಲ. ನಮ್ಮೆಲ್ಲರ ಮೇಲೂ ಇದೆ.

ಕೇಂದ್ರ ಸರ್ಕಾರವು ಕನ್ನಡ ಭಾಷೆಗೆ ಅಭಿಜಾತ ಭಾಷೆಯ ಸ್ಥಾನಮಾನ ನೀಡಿದೆ. ರಾಜ್ಯ ಸರ್ಕಾರವು ಕನ್ನಡ ಭಾಷೆಯನ್ನು ಆಡಳಿತ ಭಾಷೆಯನ್ನಾಗಿ ಅನುಷ್ಠಾನಕ್ಕೆ ತಂದಿದೆ. ಕೇಂದ್ರ ಹಾಗೂ ರಾಜ್ಯ ಸರ್ಕಾರಗಳು ಕನ್ನಡ ಭಾಷೆ ಪಸರಿಸಲು ಉತ್ತಮ ವೇದಿಕೆಯನ್ನು ಕಲ್ಪಿಸಿವೆ. ಆದರೆ, ವೇದಿಕೆಯನ್ನು ಸದೃಢಕೆ ಮಾಡಿಕೊಳ್ಳಬೇಕಾದವರು ಪ್ರಜೆಗಳಾದ ನಾವೇ ತಾನೇ ?

ಕೋಟಿ ಕಂಠ ಗಾಯನದಂತಹ ಅಪರೂಪದ ಹಾಗೂ ಅಭೂತಪೂರ್ವ ಸಮೂಹ ಗಾಯನದ ಕಾರ್ಯಕ್ರಮಗಳನ್ನು ರಾಜ್ಯದೆಲ್ಲೆಡೆ ಆಯೋಜಿಸುವತ್ತ ಮುಂದಡಿ ಇಟ್ಟು ಕನ್ನಡ-ಕನ್ನಡ ಬನ್ನಿ ನಮ್ಮ ಸಂಗಡ ! ಎಂದು ಕೈ ಬೀಸಿ ಕರೆದು ಕನ್ನಡಿಗರೆಲ್ಲರನ್ನೂ ಒಗ್ಗೂಡಿಸುತ್ತಿರುವ ಕರ್ನಾಟಕ ಸರ್ಕಾರದ ನಡೆಯನ್ನು ನಾವೆಲ್ಲರೂ ಅಭಿಮಾನದಿಂದ ಸ್ವಾಗತಿಸಲೇ ಬೇಕು.

ಕನ್ನಡದ ನೆಲಗಳ ಏಕೀಕರಣ ಆಗಿ ಅರವತ್ತಾರು ವರ್ಷಗಳು ಪೂರ್ಣಗೊಂಡು, ಇದೀಗ ಅರವತ್ತೇಳನೇ ವರ್ಷಕ್ಕೆ ಪಾದಾರ್ಪಣೆ ಮಾಡುತ್ತಿದ್ದೇವೆ. ಕರ್ನಾಟಕ ರಾಜ್ಯೋತ್ಸವದ ಈ ಸುಸಂದರ್ಭದಲ್ಲಾದರೂ ಮನ-ಮನಗಳಲ್ಲಿ ಕನ್ನಡ ಭಾಷೆಯ ಅಭ್ಯುದಯವನ್ನೇ ಚಿಂತಿಸೋಣ. ಮನೆ-ಮನೆಗಳಲ್ಲೂ ಕನ್ನಡ ಭಾಷೆಯಲ್ಲಿಯೇ ವ್ಯವಹರಿಸೋಣ ಎಂಬ ರಾಜ್ಯ ಸರ್ಕಾರದ ಕರೆಗೆ ತಮ್ಮೆಲ್ಲರ ಸಹಕಾರ ಇದೆ. ಅಲ್ಲವೇ ?





# ಕೃಷಿ ಡಿಜಿಟಲೀಕರಣದಲ್ಲಿ ಮುಂಚೂಣಿಯಲ್ಲಿರುವ

# ಕರ್ನಾಟಕ

ದೇಶದಲ್ಲೇ ಕರ್ನಾಟಕವು  
ಕೃಷಿ ಕ್ಷೇತ್ರದ  
ಡಿಜಿಟಲೀಕರಣದಲ್ಲಿ  
ಮುಂಚೂಣಿಯಲ್ಲಿರುವ ರಾಜ್ಯ  
ಎಂಬ ಹೆಗ್ಗಳಿಕೆಯನ್ನು  
ಪಡೆದಿದೆ.

ಇತ್ತೀಚೆಗಷ್ಟೆ ಗೃಹ ಕಚೇರಿ ಕೃಷ್ಣಾದಲ್ಲಿ ಕೇಂದ್ರ ಗೃಹ ಮತ್ತು ಸಹಕಾರ ಸಚಿವರಾದ ಅಮಿತ್ ಶಾ ಅವರ ಅಧ್ಯಕ್ಷತೆಯಲ್ಲಿ ಜರುಗಿದ ನೈಸರ್ಗಿಕ ಮತ್ತು ಡಿಜಿಟಲ್ ಕೃಷಿ ಕುರಿತು ನಡೆದ ವಿಡಿಯೋ ಸಂವಾದದಲ್ಲಿ ಮುಖ್ಯಮಂತ್ರಿ ಅವರು ಭಾಗವಹಿಸಿದ್ದರು. ಈ ಸಂದರ್ಭದಲ್ಲಿ ಕೇಂದ್ರ ಕೃಷಿ ಇಲಾಖೆಯ ಪ್ರಧಾನ ಕಾರ್ಯದರ್ಶಿಗಳು ಕೃಷಿ ಡಿಜಿಟಲೀಕರಣದಲ್ಲಿ ಕರ್ನಾಟಕವು ಮುಂದಿರುವ ಬಗ್ಗೆ ಪ್ರಸ್ತಾಪಿಸಿ, ನಮ್ಮ ರಾಜ್ಯದ ಈ ಸಾಧನೆಯನ್ನು ಅಮಿತ್ ಶಾ ಅವರ ಗಮನಕ್ಕೆ ತಂದಿದ್ದಾರೆ.

ರಾಜ್ಯದಲ್ಲಿ ಭೂಮಿ ತಂತ್ರಜ್ಞಾನದಡಿ ಈ ಹಿಂದೆಯೇ ಡಿಜಿಟಲೀಕರಣ ಆರಂಭವಾಗಿದೆ. 62 ಲಕ್ಷ ಭೂಮಿಯುಳ್ಳ ಹಾಗೂ 16 ಲಕ್ಷ ಭೂ ರಹಿತರನ್ನು ತಂತ್ರಾಂಶದಲ್ಲಿ ಸೇರಿಸಲಾಗಿದೆ. ರಾಜ್ಯದಲ್ಲಿ ರೈತರ ಸರ್ವೆ ನಂಬರ್ ಹಾಗೂ ಆಧಾರ್‌ಗಳನ್ನು ಜೋಡಿಸಲಾಗುತ್ತಿದ್ದು, ಈವರೆವಿಗೆ 78 ಲಕ್ಷ ರೈತರನ್ನು ಈ ಡಿಜಿಟಲೀಕರಣದ ವ್ಯಾಪಿಗೆ ತರಲಾಗಿದೆ.



ನಮ್ಮ ರಾಜ್ಯ ಸರ್ಕಾರ ಜಾರಿಗೆ ತಂದಿರುವ ಫ್ಲೂಟ್ ತಂತ್ರಾಂಶ ಯೋಜನೆಯನ್ನು ಇತರೆ ರಾಜ್ಯಗಳೂ ಅಳವಡಿಸಿಕೊಳ್ಳುತ್ತಿವೆ. ಈ ತಂತ್ರಾಂಶವನ್ನು ನಿರಂತರವಾಗಿ ಸುಧಾರಣೆ ಮಾಡಲಾಗುತ್ತಿದ್ದು, ಇದರ ಉಪಯೋಗ ಪಡೆದು ರೈತರನ್ನು ಜೋಡಿಸಲಾಗುತ್ತಿದೆ. ಅಲ್ಲದೆ ಕೇಂದ್ರ ಸರ್ಕಾರದ ಸ್ವಮಿತ್ಯ ಯೋಜನೆಯನ್ನು ಅಭಿಯಾನದ ರೀತಿಯಲ್ಲಿ ರಾಜ್ಯ ಸರ್ಕಾರವು ಹಮ್ಮಿಗೊಂಡಿದೆ.

ಡಿಜಿಟಲ್ ತಂತ್ರಜ್ಞಾನದ ಮೂಲಕ ರೈತರೇ ತಮ್ಮ ಭೂಮಿಯ ಸಮೀಕ್ಷೆಯನ್ನು ಮಾಡುತ್ತಿದ್ದಾರೆ. ಈವರೆಗೆ 212 ಕೋಟಿ ಭೂ ಪ್ರದೇಶವನ್ನು ಡಿಜಿಟಲೀಕರಣಗೊಳಿಸಲಾಗಿದೆ. ಬೆಳೆ ಸಮೀಕ್ಷೆಯನ್ನು ರೈತರೇ ಮಾಡುತ್ತಿದ್ದು, 212 ಕೋಟಿ ಪೈಕಿ 16,584 ಬೆಳೆಗಳನ್ನು ರೈತರೇ ಸಮೀಕ್ಷೆ ಮಾಡಿದ್ದಾರೆ. 1.61 ಕೋಟಿ ಪ್ರದೇಶವನ್ನು ಕೃಷಿ ಇಲಾಖೆ ಮಾಡಿದೆ. ಯಾವುದೇ ವ್ಯಾಜ್ಯಕ್ಕೆ ಎಡೆ



ಮಾಡಿಕೊಡದಿರಲು ಶೇಕಡ 100 ರಷ್ಟು ರೈತರೇ ಸಮೀಕ್ಷೆ ಮಾಡಲು ಸರ್ಕಾರವು ಕ್ರಮ ವಹಿಸುತ್ತಿದೆ. ಈ ಸಮೀಕ್ಷೆಯನ್ನು ರೈತರು ಅತ್ಯಂತ ಪ್ರಾಮಾಣಿಕವಾಗಿ ನಡೆಸುವ ಮೂಲಕ ನಮ್ಮ ರಾಜ್ಯದ ಘನತೆಯನ್ನು ಹೆಚ್ಚಿಸಿದ್ದಾರೆ ಎಂದರೆ ತಪ್ಪಾಗಲಾರದು.

**ಕರ್ನಾಟಕ ನೈಸರ್ಗಿಕ ಕೃಷಿಯಲ್ಲಿ ಸಕ್ರಿಯ**

ಪ್ರಧಾನಮಂತ್ರಿ ನರೇಂದ್ರ ಮೋದಿಯವರ ಆಶಯದಂತೆ ರೈತರ ಆದಾಯ ದ್ವಿಗುಣಗೊಳಿಸಲು ಕರ್ನಾಟಕ ರಾಜ್ಯವು ಮಹಾರಾಷ್ಟ್ರ ಹಾಗೂ ಗುಜರಾತ್ ರಾಜ್ಯಗಳೊಂದಿಗೆ ನೈಸರ್ಗಿಕ ಕೃಷಿಯನ್ನು ಸಕ್ರಿಯವಾಗಿ ಕೈಗೊಂಡಿದೆ. ರಾಜ್ಯದಲ್ಲಿ 5 ಕೃಷಿ ಹಾಗೂ ತೋಟಗಾರಿಕಾ ವಿಶ್ವ ವಿದ್ಯಾಲಯಗಳಿದ್ದು, ವಿಶ್ವವಿದ್ಯಾಲಯಗಳ ನಿರಂತರ ಮೇಲ್ವಿಚಾರಣೆಯಲ್ಲಿ ನೈಸರ್ಗಿಕ ಕೃಷಿಯನ್ನು ತಲಾ ಒಂದು ಸಾವಿರ ಎಕರೆ ಪ್ರದೇಶದಲ್ಲಿ ಕೈಗೊಳ್ಳಲಾಗಿದೆ. ಬೆಳೆಗಳ ಗುಣಮಟ್ಟದಿಂದ ಹಿಡಿದು, ಉತ್ಪನ್ನ ಪರೀಕ್ಷೆಗಳನ್ನು ಕೃಷಿ ಪ್ರಯೋಗಾಲಯದಲ್ಲಿ ಕೈಗೊಳ್ಳಲಾಗಿದೆ.

**ಕ್ರಾಂತಿಕಾರಿ ನ್ಯಾನೋ ಯೂರಿಯಾ**

ಕೃಷಿ ಕ್ಷೇತ್ರದಲ್ಲಿ ನ್ಯಾನೋ ಯೂರಿಯಾ ಕ್ರಾಂತಿಯನ್ನು ಉಂಟುಮಾಡುತ್ತಿದೆ. ಮೊದಲ ನ್ಯಾನೋ ಯೂರಿಯಾ ಘಟಕವನ್ನು ಬೆಂಗಳೂರಿನಲ್ಲಿ ಸ್ಥಾಪಿಸಲಾಗಿದ್ದು, ಅಧ್ಯಯನ ಮಾಡಿ, ರೈತರಿಗೂ ಪರಿಚಯಿಸಲಾಗುತ್ತಿದೆ. ಹಾಗೆಯೇ ನಮ್ಮ ಸರ್ಕಾರವು ಕೇಂದ್ರ ಸರ್ಕಾರದ ಸ್ವಮಿತ್ಯ ಯೋಜನೆಯನ್ನು ಅಭಿಯಾನದ ರೀತಿಯಲ್ಲಿ ಕೈಗೊಂಡಿದೆ.

—ಬಸವರಾಜ ಎಸ್ ಬೊಮ್ಮಾಯಿ  
ಮುಖ್ಯಮಂತ್ರಿಗಳು

**ನೈಸರ್ಗಿಕ ಕೃಷಿಗೆ ಪರಿವರ್ತನೆ**

ರಾಜ್ಯದಲ್ಲಿ 2.4 ಲಕ್ಷ ಎಕರೆ ಭೂ ಪ್ರದೇಶದಲ್ಲಿ ಕೈಗೊಂಡಿರುವ ಸಾವಯವ ಕೃಷಿ ಭೂಮಿಯನ್ನು ನೈಸರ್ಗಿಕ ಕೃಷಿಗೆ ಕ್ರಮೇಣ ಪರಿವರ್ತಿಸಲಾಗುತ್ತಿದೆ. ಮುಂದಿನ ಮಾರ್ಚ್ ಮಾಹೆಯ ಅಂತ್ಯದೊಳಗೆ ಹೊಸದಾಗಿ 1 ಲಕ್ಷ ಎಕರೆ ಪ್ರದೇಶವನ್ನು ನೈಸರ್ಗಿಕ ಕೃಷಿಗೆ ಪರಿವರ್ತನೆ ಮಾಡುವ ಗುರಿಯನ್ನು ರಾಜ್ಯ ಸರ್ಕಾರವು ನಿಗದಿ ಪಡಿಸಿಕೊಂಡಿದೆ. ನೈಸರ್ಗಿಕ ಕೃಷಿಗೆ 41,434 ಕೃಷಿಕರನ್ನು ಆಯ್ಕೆ ಮಾಡಲಾಗಿದ್ದು, ಈಗಾಗಲೇ 1100 ತರಬೇತಿ ಕಾರ್ಯಕ್ರಮಗಳು, 200 ಕ್ಷೇತ್ರ ಭೇಟಿಗಳನ್ನು ಹಾಗೂ ಕಾರ್ಯಾಗಾರಗಳನ್ನು ಕೈಗೊಳ್ಳಲಾಗಿದೆ. ಒಟ್ಟಾರೆ ಈ ಯೋಜನೆಯನ್ನು ಮಿಷನ್ ಮಾದರಿಯಲ್ಲಿ ಕಾರ್ಯಗತ ಮಾಡಲಾಗುತ್ತಿದೆ.

**ಮಣ್ಣಿನ ಫಲವತ್ತತೆ**

ನೈಸರ್ಗಿಕ ಕೃಷಿಯಲ್ಲಿ ವೈಜ್ಞಾನಿಕ ಅಂಶಗಳನ್ನು ಕೂಡ ಗಮನದಲ್ಲಿಟ್ಟುಕೊಂಡು ಮಣ್ಣಿನ ಫಲವತ್ತತೆ ಕಾಯ್ದುಕೊಳ್ಳಲು ಒತ್ತು ನೀಡಲಾಗಿದೆ. ಮಣ್ಣಿನಲ್ಲಿ ಸಾರಾಜನಕ ಹಾಗೂ ಕಾರ್ಬನ್ ಪ್ರಮಾಣ ಸೇರಿದಂತೆ ನೈಸರ್ಗಿಕ ಗೊಬ್ಬರ ಬಳಕೆಗೂ ಮಹತ್ವ ನೀಡಲಾಗಿದೆ. ಪೈಟೋಸೈನಾಸಿಸ್ ಪರಿಣಾಮದ ಬಗ್ಗೆ ಅಧ್ಯಯನ ಕೈಗೊಳ್ಳಲಾಗಿದೆ. ಈ ಕುರಿತು ರೈತರು ಕೂಡ ಸಕಾರಾತ್ಮಕವಾಗಿ ಪ್ರತಿಕ್ರಿಯೆ ನೀಡಿದ್ದು, ಉತ್ತಮ ಇಳುವರಿ ಹಾಗೂ ಅಧಿಕ ಉತ್ಪಾದನೆಗೆ ಈ ಅಧ್ಯಯನಗಳು ಸಹಕಾರಿಯಾಗಲಿವೆ.



ತಮ್ಮ ಮಾವನಿಂದ  
ಬಾಳಿಕಾಂಶ ಚಿಪ್ಸ್  
ಮಾಡುವುದನ್ನು ಕಲಿತ  
ಜ್ಯೋತಿ, ಇಂದು ಕಿರು  
ಉದ್ಯಮಿಯಾಗಿ  
ಬೆಳೆದಿದ್ದಾರೆ.

**ಇ**ತ್ತೀಚಿನ ದಿನಗಳಲ್ಲಿ ಆರ್ಥಿಕವಾಗಿ, ಸಾಮಾಜಿಕವಾಗಿ, ಮತ್ತು ಶೈಕ್ಷಣಿಕವಾಗಿ, ಹಿಂದುಳಿದಿರುವ ಗ್ರಾಮೀಣ ಭಾಗದ ಅಸಂಘಟಿತ ಮಹಿಳೆಯರು ಸ್ವ-ಸಹಾಯ ಸಂಘದ ಮಹತ್ವ ಅರಿತುಕೊಂಡು ಸಂಘಟಿತರಾಗುತ್ತಿದ್ದಾರೆ. ಅಲ್ಲದೆ ಸಮಾನ ಆಸಕ್ತಿ ಹೊಂದಿರುವ ಸಂಘದ ಸದಸ್ಯರೊಂದಿಗೆ ಸಣ್ಣ ಮಟ್ಟದ ಉದ್ಯಮವನ್ನು ನಡೆಸುವ ಮೂಲಕ ಅಸಂಘಟಿತ ಮಹಿಳೆಯರಿಗೆ ದಾರಿ ದೀಪವಾಗುತ್ತಿದ್ದಾರೆ.

ಹೀಗೆ ಅಡ್ಡಗದ್ದೆ ಗ್ರಾಮದ ಜ್ಯೋತಿ ಅವರು ತಮ್ಮ ಜೀವನೋಪಾಯಕ್ಕೆ ಅನುಕೂಲ ಮಾಡಿಕೊಳ್ಳುವ ನಿಟ್ಟಿನಲ್ಲಿ ಆರ್ಥಿಕವಾಗಿ ಸಂಘಟಿತರಾಗಲು ಸಣ್ಣ ಮಟ್ಟದ ಉದ್ಯಮವನ್ನು ಆರಂಭಿಸಲು ಪ್ರೇರಣೆಯಾಗಿದ್ದೇ ಮಲ್ಟಾಡ್ ಬನಾನ ಚಿಪ್ಸ್ ಉದ್ಯಮ.

ಚಿಕ್ಕಮಗಳೂರು ಜಿಲ್ಲೆಯ ಶೃಂಗೇರಿ ತಾಲೂಕಿನಿಂದ 8 ಕಿ.ಮೀ ದೂರದಲ್ಲಿರುವ ಅಡ್ಡಗದ್ದೆ ಗ್ರಾಮ ಪಂಚಾಯತ್ ವ್ಯಾಪ್ತಿಯು ಈ ಹಿಂದೆ ಉಳುವ ಪಕ್ಷಿಧಾಮದ ಕಾರಣ ಪ್ರವಾಸಿ ತಾಣವಾಗಿ ಮನೆಮಾತಾಗಿತ್ತು. ಈ ಗ್ರಾಮ ಪಂಚಾಯತ್ ವ್ಯಾಪ್ತಿಯಲ್ಲಿ ಒಟ್ಟು 1706 ಮಹಿಳೆಯರು, 1690 ಪುರುಷರು ತಮ್ಮ ಜೀವನ ಸಾಗಿಸುತ್ತಿದ್ದು, ಇದರಲ್ಲಿ ಜ್ಯೋತಿ ಎಂಬುವವರ ಕುಟುಂಬವು ಒಂದು.

ಇವರು ತಮ್ಮ ಜೀವನೋಪಾಯ ಚೆಲುವಟಕೆಗಾಗಿ ಬಾಳಿಕಾಯಿಯ ವಿವಿಧ ಮಾದರಿಯ ಚಿಪ್ಸ್ ತಯಾರಿಸಿ

ಮಹಿಳೆಯರ ಬದುಕಿಗೆ  
ಆಸರೆಯಾದ

**ಮಲ್ಟಾಡ್  
ಚಿಪ್ಸ್**

 ಸೌಮ್ಯ ಕಾರ್ಕಳ



ಈ ನಮ್ಮ ಉದ್ಯಮವು ನನನ್ನು ಮತ್ತು ನಮ್ಮ ಸ್ವ-ಸಹಾಯ ಸಂಘದ ಎಂಟು ಮಹಿಳೆಯರನ್ನು ಆರ್ಥಿಕವಾಗಿ ಸ್ವಾವಲಂಬಿಯನ್ನಾಗಿಸಿದೆ. ಹಾಗಾಗಿ ಇತರೆ ಸ್ವ-ಸಹಾಯ ಸಂಘದವರು ಇಂತಹ ಉದ್ಯಮವನ್ನು ಮಾಡುವ ಮೂಲಕ ತಮ್ಮ ಆದಾಯವನ್ನು ಹೆಚ್ಚಿಸಿಕೊಳ್ಳುವುದರ ಜೊತೆಗೆ ಜೀವನೋಪಾಯಕ್ಕೆ ದಾರಿ ಮಾಡಿಕೊಳ್ಳಬಹುದು.

-ಜ್ಯೋತಿ

ಮಾರಾಟ ಮಾಡುವುದನ್ನು ಕಂಡುಕೊಂಡರು. ಒಬ್ಬಳಿಂದ ಮಾಡಿದರೆ ಲಾಭಗಳಿಸಲು ಸಾಧ್ಯವಿಲ್ಲ ಎಂಬುದನ್ನು ಮನಗೊಂಡ ಜ್ಯೋತಿ ಅವರು ಗ್ರಾಮದ ಇತರೆ ಸ್ವ-ಸಹಾಯ ಸಂಘದ ಸದಸ್ಯರುಗಳನ್ನು ತಮ್ಮ ಉದ್ಯಮದ ವಿಸ್ತರಣೆಗೆ ಒಗ್ಗೂಡಿಸಿಕೊಂಡರು. ತಮ್ಮ ನೇತೃತ್ವದಲ್ಲಿ ಕಳೆದ 12 ವರ್ಷಗಳಿಂದ ಮಲ್ಟಾಡ್ ಎ-1 ಬನಾನ ಚಿಪ್ಸ್ ಅನ್ನು ತಯಾರಿಸುತ್ತಿದ್ದಾರೆ. ಆ ಮೂಲಕ ಸಂಘದ ಸದಸ್ಯರ ಜೀವನೋಪಾಯಕ್ಕೂ ದಾರಿ ಮಾಡಿಕೊಟ್ಟಿದ್ದಾರೆ.

ಪರಂಪರಾಗತವಾಗಿ ಮುನ್ನಡೆಸಿಕೊಂಡು ಬಂದಿರುವ ಉದ್ಯಮ:

ಸುಮಾರು ಮೂವತ್ತು ವರ್ಷಗಳ ಹಿಂದೆ ಜ್ಯೋತಿ ಅವರ ಮಾವ ಗಣೇಶಯ್ಯನವರು ತಮ್ಮ ಬಡತನದ ಜೀವನೋಪಾಯಕ್ಕಾಗಿ ಸಣ್ಣ ಹಂತದಲ್ಲಿ ಚಿಪ್ಸ್ ತಯಾರಿಕೆ ಮತ್ತು ಮಾರಾಟ ಉದ್ಯಮವನ್ನು ಆರಂಭಿಸಿದರು. ಅವರ ನಂತರ ಜ್ಯೋತಿ ಈ ಉದ್ಯಮವನ್ನು ಮುಂದುವರಿಸಿದರು. ಕೇವಲ 2 ಸಾವಿರದಿಂದ ಪ್ರಾರಂಭವಾದ ಈ ಉದ್ಯಮವು ಪ್ರಸ್ತುತ ದಿನಗಳಲ್ಲಿ ಒಟ್ಟು 30 ಸಾವಿರದಂತೆ ಖರ್ಚು ನಿರ್ವಹಿಸಿ, 30

ಸಾವಿರ ಆದಾಯವನ್ನು ಪಡೆಯುತ್ತಿದ್ದಾರೆ. ಈಗ ಸೊಸೆ ಜ್ಯೋತಿ ಅವರಿಂದ ಉದ್ಯಮವು ಪ್ರಚಾರ ಪಡೆದುಕೊಂಡು ಸಾಕಷ್ಟು ಉತ್ಪನ್ನಗಳು ಜಿಲ್ಲೆಯಾದ್ಯಂತ ಪೂರೈಕೆ ಹೊಂದಿದ್ದು ಬಹು ಬೇಡಿಕೆಯ ಉತ್ಪನ್ನವಾಗಿ ಮಾರಾಟವಾಗುತ್ತಿದೆ.

ರುಚಿಯುಕ್ತವಾದಂತಹ ಬಾಳೆಕಾಯಿ ಮತ್ತು ಹಲಸಿನ ಕಾಯಿಯ ಚಿಪ್ಸ್ ಅನ್ನು ಅವರು ತಯಾರಿಸುತ್ತಿದ್ದಾರೆ. ಸದ್ಯಾ ದಿನಕ್ಕೆ 3 ಕ್ವಿಂಟಾಲ್ ಬಗ್‌ಬಗ್‌ಯ ಚಿಪ್ಸ್ ತಯಾರಿಸಿ, ಹೊರ ಜಿಲ್ಲೆ, ತಾಲ್ಲೂಕು, ಗ್ರಾಮಾಂತರ ಅಂಗಡಿಗಳಿಗೆ ಸರಬರಾಜು ಮಾಡುತ್ತಿದ್ದಾರೆ. ಅವರು ತಮ್ಮದೇ ಗ್ರಾಮದ ಸ್ವ-ಸಹಾಯ ಸಂಘದ ಎಂಟು ಸದಸ್ಯರನ್ನು ಒಗ್ಗೂಡಿಸಿಕೊಂಡು ಈ ಚಿಪ್ಸ್ ತಯಾರಿಕೆಯನ್ನು ನಡೆಸುತ್ತಿದ್ದಾರೆ. ಇವರು ಚಿಪ್ಸ್‌ನ ರುಚಿ ಮತ್ತು ಶುಚಿತ್ವವನ್ನು ಕಾಪಾಡಿಕೊಂಡು ಹೋಗುತ್ತಿರುವುದರಿಂದ ಜಿಲ್ಲೆಯಲ್ಲೇ ಚಿಪ್ಸ್ ತಯಾರಿಕೆಯಲ್ಲಿ ಪ್ರಸಿದ್ಧರಾಗಿದ್ದಾರೆ.

ಸ್ವಾಧಿಷ್ಟವಾದ ಮತ್ತು ರುಚಿಕರವಾದ ಉತ್ಪನ್ನಗಳನ್ನು ಸಿದ್ಧಪಡಿಸಬೇಕಾದರೆ ಆರೋಗ್ಯಕರವಾದ ಎಣ್ಣೆ ಬಳಸುವುದು ಅತೀ ಮುಖ್ಯ. ಹಾಗಾಗಿ ಅವರು ಚಿಪ್ಸ್ ತಯಾರಿಕೆಗೆ ಲೋಕಲ್ ಎಣ್ಣೆಯನ್ನು

ಬಳಸದೇ ಒಳ್ಳೆ ಗುಣಮಟ್ಟದ ಎಣ್ಣೆಯನ್ನು ಬಳಸಿ ರುಚಿಕರವಾದ ಚಿಪ್ಸ್ ಅನ್ನು ತಯಾರಿಸುತ್ತಿದ್ದಾರೆ. ಚಿಪ್ಸ್ ಉದ್ಯಮದಲ್ಲಿ ಸತತವಾಗಿ 6 ವರ್ಷಗಳಿಂದ ಸ್ವ-ಸಹಾಯ ಸಂಘದ ಈ ಸದಸ್ಯರು ಕೆಲಸ ನಿರ್ವಹಿಸಿಕೊಂಡು ಬರುತ್ತಿದ್ದಾರೆ. ಇಂತಹ ಸಣ್ಣ ಉದ್ಯಮದಿಂದಲೂ ಇವರು ಆರ್ಥಿಕವಾಗಿ, ಮತ್ತು ಸಾಮಾಜಿಕವಾಗಿ ಸಬಲರಾಗಿರುವುದಲ್ಲದೆ ಇತರರಿಗೂ ಮಾದರಿಯಾಗುವಂತಹ ಜೀವನವನ್ನು ಕಂಡುಕೊಂಡಿದ್ದಾರೆ.

ಪ್ರಸ್ತುತ ದಿನಗಳಲ್ಲಿ ಸಂಜೀವಿನಿ ಒಕ್ಕೂಟದಿಂದ ಲಭ್ಯವಿರುವ ಸಮುದಾಯ ಬಂಡವಾಳ ನಿಧಿಯ ಸೌಲಭ್ಯವನ್ನು ಬಳಸಿಕೊಂಡು ಮುಂದಿನ ದಿನಗಳಲ್ಲಿ ಉತ್ಪನ್ನ ತಯಾರಿಕಾ ಸಾಮರ್ಥ್ಯವನ್ನು ಹೆಚ್ಚಿಸುವ ನಿರೀಕ್ಷೆಯನ್ನು ಹೊಂದಿದ್ದಾರೆ. ಇದಕ್ಕೆ ಪೂರಕವಾಗಿ ಪ್ರಧಾನಮಂತ್ರಿ ಕಿರು ಆಹಾರ ಉತ್ಪನ್ನ ಘಟಕಕ್ಕೆ ಜ್ಯೋತಿಯವರ ಚಿಪ್ಸ್ ಉತ್ಪನ್ನವು ಆಯ್ಕೆಗೊಂಡಿದೆ. ಉತ್ಪನ್ನವನ್ನು ತಾಲ್ಲೂಕಿನಾದ್ಯಂತ ಪ್ರಚಾರ ಪಡಿಸಲು ಸಂಜೀವಿನಿ ಒಕ್ಕೂಟದಿಂದ ನಡೆಸುವ ಮಾಸಿಕ ಸಂತೆಗಳಲ್ಲಿ ತಪ್ಪದೇ ಚಿಪ್ಸ್ ಮಳಿಗೆಯನ್ನು ತೆರೆಯುತ್ತಾರೆ.

ಜ್ಯೋತಿ ಅವರು ಉದ್ಯಮಿಯಾಗಿ ಬೆಳೆಯುತ್ತಿರುವುದಕ್ಕೆ ಶೃಂಗೇರಿ ತಾಲ್ಲೂಕು ಪಂಚಾಯತ್‌ನ ಎನ್‌ಆರ್‌ಎಲ್‌ಎಂ ನ ವಲಯ ಮೇಲ್ವಿಚಾರಕರಾದ ಅಮೃತ ಅವರು ಹರ್ಷ ವ್ಯಕ್ತಪಡಿಸುತ್ತಾ, ಗ್ರಾಮೀಣ ಭಾಗದ ಮಹಿಳೆಯರು ಉದ್ಯಮಿಗಳಾಗಿ ಬೆಳೆಯಲು ಎನ್‌ಆರ್‌ಎಲ್‌ಎಂ ಸಹಕಾರ ನೀಡುತ್ತಿದ್ದು, ಸ್ವಾವಲಂಬಿಯಾಗಿ ಜೀವನ ನಡೆಸಬೇಕೆಂದು ಮುಂದೆ ಬರುವ ಹೆಣ್ಣು ಮಕ್ಕಳಿಗೆ ಪ್ರೋತ್ಸಾಹ ನೀಡುವುದರ ಜೊತೆಗೆ ಸಮಾನ ಅವಕಾಶ ಹಾಗೂ ಸ್ಥಾನಮಾನವನ್ನು ಕಲ್ಪಿಸಿಕೊಡಲಾಗುತ್ತಿದೆ ಎಂದು ಹೇಳಿದ್ದಾರೆ.

ಹಾಗಾಗಿ ಜ್ಯೋತಿಯಂತೆ ಕಿರು ಉದ್ಯಮ ಮಾಡಲು ಆಸಕ್ತಿ ಹೊಂದಿರುವ ಮಹಿಳೆಯರು ಆಯಾ ತಾಲ್ಲೂಕಿನ ಎನ್‌ಆರ್‌ಎಲ್‌ಎಂ ನ ವಲಯ ಮೇಲ್ವಿಚಾರಕರನ್ನು ಭೇಟಿ ಮಾಡಿ ಸರ್ಕಾರದಿಂದ ಸಿಗುವ ಸೌಲಭ್ಯಗಳನ್ನು ಪಡೆದುಕೊಂಡು ತಾವು ಕೂಡ ಉದ್ಯಮಿಗಳಾಗಬಹುದು.



ಕರ್ನಾಟಕ ಸಾಬೂನು  
ಮತ್ತು ಮಾರ್ಜಕ ನಿಯಮಿತ  
ಸಂಸ್ಥೆಯ ಆವರಣದಲ್ಲಿ  
ನಾಲ್ವಡಿ ಕೃಷ್ಣರಾಜ  
ಒಡೆಯರ್ ಅವರ  
ನೆನಪಿನಲ್ಲಿ ಶ್ರೀಗಂಧದ  
ತೋಪು ಬೆಳೆಸಲು  
ಮುಂದಾಗಿರುವ ಸರ್ಕಾರ.

ಎನ್. ಜಗನ್ನಾಥ ಪ್ರಕಾಶ್

## ನಾಲ್ವಡಿ ಕೃಷ್ಣರಾಜ ಒಡೆಯರ್ ಶ್ರೀಗಂಧ ವನಕ್ಕೆ ಚಾಲನೆ

**ಪ** ಶಿವು ಘಟ್ಟಗಳ ವಿಶಾಲ ಪ್ರದೇಶವನ್ನು ತನ್ನ ಒಡಲಲ್ಲಿ ಇಟ್ಟುಕೊಂಡಿರುವ ಕರ್ನಾಟಕಕ್ಕೆ ಬಹು ಹಿಂದಿನಿಂದಲೂ ಗಂಧದ ಬೀಡು ಎಂಬ ವಿಶ್ವೇಷಣೆ ಇತ್ತು. ಕರ್ನಾಟಕದುದ್ದಕ್ಕೂ ಯಥೇಚ್ಛವಾಗಿ ಶ್ರೀಗಂಧದ ಮರಗಳಿದ್ದವು. ಗಂಧದ ಮರಗಳನ್ನು ಉಪಯೋಗಿಸಿಕೊಂಡು ಅಸಂಖ್ಯ ಕರಕುಶಲಗಾರರು ನಾಡಿನ ಹಿರಿಮೆಯನ್ನು ಎತ್ತರಿಸಿದ್ದಾರೆ.

ವಿಫುಲವಾಗಿ ಸಿಗುತ್ತಿದ್ದ ಶ್ರೀಗಂಧದ ಮರಗಳಿಂದ ತೆಗೆದ ತೈಲವನ್ನು ಬಳಸಿಕೊಂಡು ಸಾಬೂನು ತಯಾರಿಸುವ ಉದ್ಯಮಿಯನ್ನು ನಾಲ್ವಡಿ ಕೃಷ್ಣರಾಜ ಒಡೆಯರ್ ಅವರು ನೂರು ವರ್ಷಗಳ ಹಿಂದೆಯೇ ನಮ್ಮ ನಾಡಿನಲ್ಲಿ ಆರಂಭಿಸಲು ಪ್ರೋತ್ಸಾಹ ನೀಡಿದ್ದರು. ಅದೇ ಮೈಸೂರು ಸ್ಯಾಂಡಲ್ ಸಾಬೂನು ಕಾರ್ಖಾನೆ.

ಪ್ರಾರಂಭದಿಂದಲೂ ಲಾಭದಲ್ಲೇ ಇರುವ ಸರ್ಕಾರಿ ಸ್ವಾಮ್ಯದ ಕಾರ್ಖಾನೆಗಳಲ್ಲಿ ಕೆ.ಎಸ್.ಡಿ.ಎಲ್. (ಮೈಸೂರು ಸಾಬೂನು ಕಾರ್ಖಾನೆ) ಕಾರ್ಖಾನೆಯೂ ಒಂದು. ಮೈಸೂರು ಶ್ರೀಗಂಧದ ಸಾಬೂನಿಗೆ ಇಂದೂ ಕೂಡ ಜನಪ್ರಿಯತೆ ಇದೆ. ಅಲ್ಲದೆ ದೇಶದುದ್ದಕ್ಕೂ ಬೇಡಿಕೆಯೂ ಇದೆ.

ಆದರೆ ರಾಜ್ಯದಲ್ಲಿ ಶ್ರೀಗಂಧದ ಮರಗಳ ಸಂಖ್ಯೆ ಕ್ರಮೇಣವಾಗಿ ಕ್ಷೀಣಿಸುತ್ತಲೇ ಇದೆ. ಈಗಂತೂ ಸಾಬೂನು ಕಾರ್ಖಾನೆಗೆ ಶ್ರೀಗಂಧದ ತೈಲ ನಮ್ಮಲ್ಲಿ ಸಿಕ್ಕದಿರುವಂತಹ ವಾತಾವರಣವಿದೆ. ಆದಾಗ್ಯೂ ಕೂಡ ನೆರೆಯ ರಾಜ್ಯಗಳಿಂದ ಖರೀದಿ ಮಾಡಿ ತಂದ ಶ್ರೀಗಂಧದ ತೈಲವನ್ನು ಉಪಯೋಗಿಸಿಕೊಂಡು ಸಾಬೂನು ಹಾಗೂ ಮತ್ತಿತರ ಉತ್ಪನ್ನಗಳನ್ನು ತಯಾರಿಸುವುದನ್ನು ಕೆ.ಎಸ್.ಡಿ.ಎಲ್ ನಿಲ್ಲಿಸಿಲ್ಲ.

ಪ್ರಮುಖ ಕಚ್ಚಾ ವಸ್ತುವಾದ ಶ್ರೀಗಂಧದ ತೈಲವನ್ನು ನಮ್ಮಲ್ಲೇ ಉತ್ಪಾದಿಸುವ ದೂರದೃಷ್ಟಿಯಿಂದ ಕೆ.ಎಸ್.ಡಿ.ಎಲ್ ತಾನೇ ಶ್ರೀಗಂಧದ ಮರಗಳನ್ನು ಬೆಳೆಸುವ ಪ್ರಯತ್ನವನ್ನು ಇದೀಗ ಪ್ರಾರಂಭಿಸಿದೆ. ಕರ್ನಾಟಕದ ಕಾಡುಗಳೇ ಅಲ್ಲದೆ ಬೆಂಗಳೂರಿನಂತಹ ನಗರ ಪ್ರದೇಶಗಳಲ್ಲೂ ಶ್ರೀಗಂಧದ ಮರಗಳು ಹೇರಳವಾಗಿದ್ದವು. ಹೆಚ್ಚಿನ ಬೆಲೆ ತರುವ ಶ್ರೀಗಂಧದ ಮರಗಳನ್ನು ಅಕ್ರಮವಾಗಿ ಕಡಿದು ಮಾರಾಟ ಮಾಡುವ ದಂದೆಯಿಂದಾಗಿ ಈಗ ಶ್ರೀಗಂಧದ ಮರಗಳು ಬಹುತೇಕ ಕಣ್ಮರೆಯಾಗಿವೆ.

ಇಂತಹ ಕಾಲಘಟ್ಟದಲ್ಲಿ ಕೆ.ಎಸ್.ಡಿ.ಎಲ್ ಸಂಸ್ಥೆ ತನ್ನ ಕಾರ್ಖಾನೆಯ ಆವರಣದಲ್ಲಿಯೇ ಶ್ರೀಗಂಧದ ಸಸಿಗಳನ್ನು ನೆಟ್ಟು ಜತನದಿಂದ ಕಾಪಾಡುವ ಕೆಲಸಕ್ಕೆ ಕೈ ಹಾಕಿ ಯಶಸ್ಸನ್ನು ಸಾಧಿಸಿದೆ. ಇದಕ್ಕೆ ಸರ್ಕಾರದಿಂದಲೂ ಸಕಾರಾತ್ಮಕ ಸ್ಪಂದನೆ ಸಿಕ್ಕಿದ್ದರಿಂದ ನಾಲ್ವಡಿ ಕೃಷ್ಣರಾಜ ಒಡೆಯರ್ ಅವರ ನೆನಪಿನಲ್ಲಿ



ಶ್ರೀಗಂಧದ ತೋಪು ಬೆಳೆಸಲು ಮುಂದಾಗಿದ್ದು, ಇದಕ್ಕೆ ಮುಖ್ಯಮಂತ್ರಿ ಬಸವರಾಜ ಬೊಮ್ಮಾಯಿ ಅವರು ಈಚೆಗಷ್ಟೇ ಚಾಲನೆ ಕೊಟ್ಟರು.

ಕರ್ನಾಟಕ ಸಾಬೂನು ಮತ್ತು ಮಾರ್ಜಕ ನಿಯಮಿತ ಸಂಸ್ಥೆಗೆ ಸೇರಿದ ಫಲವತ್ತಾದ ಭೂಮಿ ಬೆಂಗಳೂರು, ಮೈಸೂರು ಹಾಗೂ ಶಿವಮೊಗ್ಗಗಳಲ್ಲಿ ಲಭ್ಯವಿದ್ದು, ಆ ಭೂಮಿಯಲ್ಲಿ ಹಂತ ಹಂತವಾಗಿ ಶ್ರೀಗಂಧದ ಸಸಿ ನೆಟ್ಟು ಪೋಷಿಸುವ ಕೆಲಸವನ್ನು ಸಂಸ್ಥೆ ಶುರು ಮಾಡಿದೆ. ರಾಜರ್ಷಿ ನಾಲ್ವಡಿ ಕೃಷ್ಣರಾಜ ಒಡೆಯರ್ ಶ್ರೀಗಂಧ ವನ ಈಗ



ಪ್ರಾರಂಭದಿಂದಲೂ ಲಾಭದಲ್ಲೇ ಇರುವ ಸರ್ಕಾರಿ ಸ್ವಾಮ್ಯದ ಕಾರ್ಖಾನೆಗಳಲ್ಲಿ ಕೆ.ಎಸ್.ಡಿ.ಎಲ್. (ಮೈಸೂರು ಸಾಬೂನು ಕಾರ್ಖಾನೆ) ಕಾರ್ಖಾನೆಯೂ ಒಂದು. ಮೈಸೂರು ಶ್ರೀಗಂಧದ ಸಾಬೂನಿಗೆ ಇಂದೂ ಕೂಡ ಜನಪ್ರಿಯತೆ ಇದೆ. ಅಲ್ಲದೆ ದೇಶದುದ್ದಕ್ಕೂ ಬೇಡಿಕೆಯೂ ಇದೆ.

ಚಿಗುರೊಡೆದಿದ್ದು ಮುಂದೆ ರಾಜ್ಯದ ಹಲವೆಡೆ ಮೈದಾಳಲಿರುವುದು ಸಂತಸದ ಸಮಾಚಾರ.

ಕೆ.ಎಸ್.ಡಿ.ಎಲ್ ಸಂಸ್ಥೆಯೇ ಶ್ರೀಗಂಧವನ್ನು ಬೆಳೆಸುತ್ತಿರುವ ಜೊತೆಗೆ ರೈತರೂ ಶ್ರೀಗಂಧವನ್ನು ಬೆಳೆಸುವಂತೆ ಪ್ರೋತ್ಸಾಹ ನೀಡುವ ಕಾರ್ಯಕ್ರಮವನ್ನು ಸರ್ಕಾರ ರೂಪಿಸಿರುವುದು ಸ್ವಾಗತಾರ್ಹ.



## ಚರ್ಮಗಂಟು ರೋಗ ತಡೆಗೆ ಸರ್ಕಾರದಿಂದ ಅಗತ್ಯ ಮುಂಜಾಗೃತಾ ಕ್ರಮ

ಇತ್ತೀಚೆಗೆ  
ಜಾನುವಾರುಗಳಿಗೆ  
ಕಾಣಿಸಿಕೊಳ್ಳುತ್ತಿರುವ  
ಚರ್ಮಗಂಟು ರೋಗ  
ಹರಡುವುದನ್ನು ತಡೆಗಟ್ಟಲು  
ಸರ್ಕಾರವು ತುರ್ತು  
ಅಗತ್ಯ ಕ್ರಮಗಳನ್ನು  
ತೆಗೆದುಕೊಂಡಿದೆ.

 ಸುಭಾಷಿಣೆ

ಹೈನುಗಾರಿಕೆಯನ್ನು ನಂಬಿ ಬದುಕು ನಡೆಸುತ್ತಿರುವ ಗ್ರಾಮೀಣ ಭಾಗದ ರೈತ ಜನರಿಗೆ ರಾಸುಗಳಲ್ಲಿ ಕಾಣಿಸಿಕೊಳ್ಳುತ್ತಿರುವ ಚರ್ಮಗಂಟು ಅಥವಾ ಚರ್ಮ ಮುದ್ದೆ ರೋಗವು ಹೆಚ್ಚು ಆತಂಕವನ್ನು ಉಂಟುಮಾಡಿದೆ. ಅಲ್ಲದೆ ಸಾಮಾಜಿಕ ಜಾಲತಾಣದಲ್ಲಿ ಈ ರೋಗ ಪೀಡಿತ ಜಾನುವಾರಿನ ಹಾಲು ಸೇವಿಸಿದರೆ ಮನುಷ್ಯರಿಗೂ ಈ ರೋಗ ಹರಡುತ್ತದೆ ಎಂಬ ಸುದ್ದಿಯನ್ನು ಹರಡಿಸಲಾಗುತ್ತಿರುವುದು ಎಲ್ಲರ ಆತಂಕಕ್ಕೆ ಕಾರಣವಾಗಿದೆ.

ಈ ಚರ್ಮಗಂಟು ರೋಗವು ಸಾಂಕ್ರಾಮಿಕ ಕಾಯಿಲೆಯಾಗಿದ್ದು, ಜಾನುವಾರುಗಳ ದೇಹದ ಮೇಲೆ ಕೂರುವ ಪರೋಪಜೀವಿಗಳು ಹಾಗೂ ಸೊಳ್ಳೆಗಳ ಕಡಿತದಿಂದ ಈ ರೋಗವು ಹರಡುತ್ತದೆ. ಈ ರೋಗದಿಂದ ಬಳಲುವ ಜಾನುವಾರುಗಳ ಸಾಯುವ ಪ್ರಮಾಣ ತುಂಬಾ ಕಡಿಮೆ. ರೋಗದ ಗುಣಲಕ್ಷಣ ಕಂಡ ಕೂಡಲೇ ಉಪಚರಿಸಿದರೆ, ಖಂಡಿತಾ ರೋಗವನ್ನು ಗುಣಪಡಿಸಬಹುದು ಎಂದು ಪಶು ವೈದ್ಯರು ಅಭಿಪ್ರಾಯಪಡುತ್ತಾರೆ.



ರೋಗಕ್ಕೆ ತುತ್ತಾಗುವ ಜಾನುವಾರಿಗೆ ಮೊದಲು ಜ್ವರ ಕಾಣಿಸಿಕೊಳ್ಳುತ್ತದೆ, ನಂತರ ಚರ್ಮದೊಳಗೆ ಗುಂಡನೆಯ ಗುಳ್ಳೆಗಳು ಕಾಣಿಸಿಕೊಳ್ಳುತ್ತವೆ. ಈ ಗುಳ್ಳೆಗಳಿಗೆ ಸೂಕ್ಷ್ಮ ಚಿಕಿತ್ಸೆ ನೀಡದಿದ್ದರೆ, ಗುಳ್ಳೆಗಳು ಒಡೆದು ಗಾಯವಾಗಿ ಮೈತುರಿಕೆ ಮತ್ತು ನೋವು ಉಂಟಾಗುತ್ತದೆ. ಇಂತಹ ಸಮಯದಲ್ಲಿ ಜಾನುವಾರುಗಳು ಕಡಿಮೆ ಆಹಾರ ಸೇವಿಸುವುದರಿಂದ ಅವುಗಳು ಹಾಲು ನೀಡುವ ಪ್ರಮಾಣ ಕೂಡ ಕಡಿಮೆಯಾಗುತ್ತದೆ. ಹಾಗಾಗಿ ಜ್ವರ ಕಾಣಿಸಿಕೊಂಡ ಕೂಡಲೇ ಹತ್ತಿರದ ಪಶು ಚಿಕಿತ್ಸಾಲಯಕ್ಕೆ ಹೋಗಿ ಪಶುವೈದ್ಯಾಧಿಕಾರಿಗಳಿಂದ ಚಿಕಿತ್ಸೆಯನ್ನು ಕೊಡಿಸಬೇಕು. ಇದು ಸಾಂಕ್ರಾಮಿಕ ರೋಗವಾಗಿರುವುದರಿಂದ, ಈ ರೋಗದಿಂದ ಸಾವಿಗೀಡಾಗುವ ಜಾನುವಾರುಗಳನ್ನು ಕ್ರಿಮಿನಾಶಕ ಸಿಂಪಡಿಸಿ ಆಳವಾದ ಗುಂಡಿಯಲ್ಲಿ ಹೂಳಬೇಕು. ಇನ್ನು ಚರ್ಮಗಂಟು ರೋಗದ ಗುಣಲಕ್ಷಣ ಇರುವ ಎತ್ತುಗಳನ್ನು ಯಾವುದೇ ಕಾರಣಕ್ಕೂ ಎಂಟತ್ತು ದಿನಗಳ ಕಾಲ ಕೃಷಿ ಕೆಲಸಕ್ಕೆ ಬಳಸಿಕೊಳ್ಳದೆ ಅವುಗಳಿಗೆ ವಿಶ್ರಾಂತಿ ನೀಡಬೇಕು.

ರಾಜ್ಯದ ಎಲ್ಲಾ ಪಶು ಚಿಕಿತ್ಸಾಲಯದಲ್ಲಿ ಈ ರೋಗ ನಿವಾರಣೆಗೆ ಬೇಕಾಗುವ ಔಷಧಿ ಮತ್ತು ಲಸಿಕೆ ಲಭ್ಯವಿರುವಂತೆ ಸರ್ಕಾರ ವ್ಯವಸ್ಥೆ ಮಾಡಿದೆ. ಈ ರೋಗದ ಹತ್ತೊಂಟಿಗೆ ಸಂಬಂಧಿಸಿದಂತೆ ಮುಖ್ಯಮಂತ್ರಿ ಅವರು ಇತ್ತೀಚೆಗಷ್ಟೇ ತಮ್ಮ ಗೃಹ ಕಚೇರಿ ಕೃಷ್ಣಾದಲ್ಲಿ ಪರಿಶೀಲನಾ ಸಭೆಯನ್ನು ನಡೆಸಿದರು. ಈ ಸಂದರ್ಭದಲ್ಲಿ ಅವರು ಚರ್ಮಗಂಟು ರೋಗ ನಿವಾರಣೆಗಾಗಿ 13

**ರೋಗ ನಿಯಂತ್ರಣಕ್ಕೆ ಅನುಸರಿಸಬೇಕಾದ ಕ್ರಮಗಳು:**

ಸ್ವಚ್ಛತೆಗೆ ಹೆಚ್ಚಿನ ಗಮನ ನೀಡಬೇಕು. ಜಾನುವಾರುಗಳ ಕೊಟ್ಟಿಗೆ ಮತ್ತು ಸುತ್ತಮುತ್ತಲ ಪ್ರದೇಶವನ್ನು ಸ್ವಚ್ಛವಾಗಿ ಇರಿಸಬೇಕು.

ಕೊಟ್ಟಿಗೆ ಮತ್ತು ಸುತ್ತಮುತ್ತಲ ಪ್ರದೇಶದಲ್ಲಿ ನೀರು ನಿಲ್ಲದಂತೆ ನೋಡಿಕೊಳ್ಳಬೇಕು. ನಿಂತ ನೀರಿನಿಂದ ಸೊಳ್ಳೆಗಳ ಸಂತತಿ ಹೆಚ್ಚುತ್ತದೆ.

ಕೊಟ್ಟಿಗೆ ಮತ್ತು ಜಾನುವಾರುಗಳನ್ನು ಕಟ್ಟುವ ಸ್ಥಳದಲ್ಲಿ ಬೇವಿನ ಸೊಪ್ಪಿನ ಹೊಗೆಯನ್ನು ಹಾಕಬೇಕು.

ಜಾನುವಾರುಗಳ ದೇಹದ ಮೇಲೆ ಸೊಳ್ಳೆ, ನೋಣ, ಉಣ್ಣೆ ಮುಂತಾದ ಪರೋಪಜೀವಿಗಳು ಕೂರದಂತೆ ಜಾನುವಾರುಗಳನ್ನು ಸ್ವಚ್ಛವಾಗಿ ಇರಿಸಬೇಕು.

ಜಾನುವಾರುಗಳ ಮೈಯಿಗೆ ನೀಲಗಿರಿ ಎಣ್ಣೆ ಅಥವಾ ಬೇವಿನ ಎಣ್ಣೆಯನ್ನು ಹಚ್ಚುವುದರಿಂದ ಸೊಳ್ಳೆ, ನೋಣಗಳು ಅವುಗಳ ಮೈ ಮೇಲೆ ಕೂರುವುದನ್ನು ತಪ್ಪಿಸಬಹುದು.

ಕೋಟಿ ರೂ. ಬಿಡುಗಡೆಗೆ ಆದೇಶ ನೀಡಿದ್ದಾರೆ.

ರಾಜ್ಯದಲ್ಲಿ ಹರಡುತ್ತಿರುವ ಜಾನುವಾರುಗಳ ಚರ್ಮಗಂಟು ರೋಗವನ್ನು ತಡೆಯಲು ಲಸಿಕೆ ಹಾಕಲು, ಚಿಕಿತ್ಸೆಗಾಗಿ ಹಾಗೂ ಮೃತಪಟ್ಟ ರಾಸುಗಳಿಗೆ ಪರಿಹಾರ ಒದಗಿಸಲು ಅನುಕೂಲವಾಗುವಂತೆ ಕೂಡಲೇ ಒಟ್ಟು 13 ಕೋಟಿ ರೂ. ಗಳನ್ನು ಬಿಡುಗಡೆ ಮಾಡುವಂತೆ ಅವರು ಆರ್ಥಿಕ ಇಲಾಖೆಗೆ ಸೂಚಿಸಿದ್ದಾರೆ. ಮೃತ ರಾಸುಗಳ ಪರಿಹಾರಕ್ಕೆ ಈಗಾಗಲೇ 2 ಕೋಟಿ ರೂ. ಬಿಡುಗಡೆ ಮಾಡಲಾಗಿದ್ದು, ಹೆಚ್ಚುವರಿಯಾಗಿ 5 ಕೋಟಿ ರೂ ಹಾಗೂ ಜಾನುವಾರುಗಳ ಚಿಕಿತ್ಸೆ ಮತ್ತು ಲಸಿಕೆಗೆ ಒಟ್ಟು 8 ಕೋಟಿ ರೂ ಗಳನ್ನು ಬಿಡುಗಡೆ ಮಾಡುವಂತೆ ಮುಖ್ಯಮಂತ್ರಿಗಳು ಸೂಚಿಸಿರುವುದು ಅವರು ರೈತರ ಸಂಕಷ್ಟಗಳ ಪರಿಹಾರಕ್ಕೆ ಎಷ್ಟು ಮುತುವರ್ಜಿ ವಹಿಸುತ್ತಾರೆ ಎಂಬುದನ್ನು ಸೂಚಿಸುತ್ತದೆ.

ರಾಜ್ಯದ 28 ಜಿಲ್ಲೆಗಳ 160 ತಾಲ್ಲೂಕುಗಳ 4380 ಗ್ರಾಮಗಳಲ್ಲಿ ಜಾನುವಾರುಗಳಿಗೆ ಚರ್ಮಗಂಟು ರೋಗ





## 6 ಈ ರೋಗ ಮನುಷ್ಯರಿಗೆ ಹರಡುವುದಿಲ್ಲ

ರೋಗ ಪೀಡಿತ ಹಸುವನ್ನು ಸರಿಯಾಗಿ ಸೇವಿಸದ ಕಾರಣ ಹಾಲನ್ನು ಕಡಿಮೆ ಕೊಡುತ್ತವೆ. ರೋಗಪೀಡಿತ ಹಸುವಿನ ಹಾಲು ಉಪಯೋಗಿಸುವುದರಿಂದ ಮನುಷ್ಯರಿಗೂ ಇದೇ ರೋಗ ಬರಲಿದೆ ಎಂದು ಸಾಮಾಜಿಕ ಮಾಧ್ಯಮಗಳಲ್ಲಿ ಜನರಿಗೆ ಸುಳ್ಳು ಸುದ್ದಿಗಳನ್ನು ಹರಡಿಸುವ ಮೂಲಕ ಆಂತಿಕವನ್ನು ಉಂಟುಮಾಡಲಾಗುತ್ತಿದೆ. ಆದರೆ ಯಾವುದೇ ಕಾರಣಕ್ಕೂ ರೋಗಪೀಡಿತ ಹಸುವಿನ ಹಾಲು ಸೇವಿಸುವುದರಿಂದ ಮನುಷ್ಯರಿಗೆ ರೋಗ ಹರಡುವುದಿಲ್ಲ ಎಂಬುದನ್ನು ತಜ್ಞರು ಸ್ಪಷ್ಟ ಪಡಿಸಿದ್ದಾರೆ. ಹಾಗಾಗಿ ಯಾರು ಕೂಡ ಆತಂಕಕ್ಕೆ ಒಳಗಾಗುವ ಅವಶ್ಯಕತೆ ಇಲ್ಲ.

ಕಾಣಿಸಿಕೊಂಡಿವೆ. ಅಕ್ಟೋಬರ್ 15ರ ವರೆಗೆ 45,645 ಜಾನುವಾರುಗಳು ಈ ರೋಗಕ್ಕೆ ತುತ್ತಾಗಿದ್ದು, 26,135 ಜಾನುವಾರುಗಳು ಗುಣಮುಖವಾಗಿದ್ದು, 2070 ಜಾನುವಾರುಗಳು ಮರಣ ಹೊಂದಿವೆ.

### 15 ಲಕ್ಷ ಲಸಿಕೆಗೆ ಕ್ರಮ:

ಅಕ್ಟೋಬರ್ 15ರ ವರೆಗೆ 6.57 ಲಕ್ಷ ಜಾನುವಾರುಗಳಿಗೆ ಲಸಿಕೆ ಹಾಕಲಾಗಿದೆ.

ಭಾರತ ಸರ್ಕಾರದ ಮಾರ್ಗಸೂಚಿಯಂತೆ ರೋಗ ಕಾಣಿಸಿಕೊಂಡ 5 ಕಿ.ಮೀ. ಸುತ್ತಳತೆಯಲ್ಲಿ ಆರೋಗ್ಯವಂತ ಜಾನುವಾರುಗಳಿಗೆ ಲಸಿಕೆ ಹಾಕಲಾಗುತ್ತಿದೆ. ಹಾಗಾಗಿ ರೋಗ ತೀವ್ರವಾಗಿರುವ ಜಿಲ್ಲೆಗಳಲ್ಲಿ ಆದ್ಯತೆಯ ಮೇರೆಗೆ ಲಸಿಕೆಯನ್ನು ಹಾಕಲು ಮುಖ್ಯಮಂತ್ರಿ ಅವರು ಸೂಚಿಸಿದ್ದಾರಲ್ಲದೆ, ಕೂಡಲೇ ಲಸಿಕೆ ಪೂರೈಕೆ ಕುರಿತು ಭಾರತ ಸರ್ಕಾರ ಅನುಮೋದಿಸಿದ ಕಂಪನಿಗಳೊಂದಿಗೆ ಮಾತುಕತೆ ನಡೆಸಿ, 15 ಲಕ್ಷ ಡೋಸ್ ಲಸಿಕೆಗಳನ್ನು ಮುಂಜಾಗ್ರತವಾಗಿ ಒದಗಿಸಲು ಕ್ರಮ ಕೈಗೊಳ್ಳುವಂತೆ ಪಶುಸಂಗೋಪನೆ ಇಲಾಖೆ ಕಾರ್ಯದರ್ಶಿಗಳಿಗೆ ಸೂಚಿಸಿದ್ದಾರೆ. ಮುಖ್ಯಮಂತ್ರಿ ಅವರ ಸೂಚನೆ ಮೇರೆಗೆ ಪಶುಸಂಗೋಪನೆ ಇಲಾಖೆಯ ಕಾರ್ಯದರ್ಶಿಯವರು ಕಂಪನಿಗಳೊಂದಿಗೆ ಚರ್ಚೆ ನಡೆಸಿ ಅಗತ್ಯ ಲಸಿಕೆಯನ್ನು ತರಿಸಿಕೊಳ್ಳುತ್ತಿದ್ದಾರೆ.



ರೋಗಪೀಡಿತ ಜಾನುವಾರುಗಳನ್ನು ಇತರೆ ಆರೋಗ್ಯವಂತ ಜಾನುವಾರುಗಳಿಂದ ಪ್ರತ್ಯೇಕವಾಗಿ ಇರಿಸಬೇಕಾಗುತ್ತದೆ. ಇಲ್ಲದಿದ್ದರೆ ಇತರೆ ಜಾನುವಾರುಗಳಿಗೂ ರೋಗ ಹರಡುವ ಸಾಧ್ಯತೆ ಇರುತ್ತದೆ. ಹಾಗಾಗಿ ಪ್ರತಿ ಗ್ರಾಮದಲ್ಲಿ ರೋಗಪೀಡಿತ ಜಾನುವಾರುಗಳನ್ನು ಪ್ರತ್ಯೇಕವಾಗಿ ಇರಿಸುವ ವ್ಯವಸ್ಥೆಯನ್ನು ಸರ್ಕಾರದ ವತಿಯಿಂದ ಮಾಡಲಾಗುತ್ತಿದೆ.

ಪಶುಸಂಗೋಪನಾ ಸಚಿವರಾದ ಪ್ರಭು ಚೌವ್ಹಾಣ, ಪಶುಪಾಲನಾ ಮತ್ತು ಪಶುವೈದ್ಯಕೀಯ ಇಲಾಖೆ ಕಾರ್ಯದರ್ಶಿ ಸಲ್ಮಾ ಫಾಹಿಂ ಅವರ ನೇತೃತ್ವದಲ್ಲಿ ಪಶುಸಂಗೋಪನೆ ಇಲಾಖೆ ವತಿಯಿಂದ ಚರ್ಮಗಂಟು ರೋಗ ತೀವ್ರವಾಗಿರುವ ಹಾವೇರಿ ಮತ್ತು ಕೋಲಾರ ಜಿಲ್ಲೆಗಳಲ್ಲಿ ರೋಗ ನಿಯಂತ್ರಣಕ್ಕೆ ತುರ್ತು ಕ್ರಮ ಕೈಗೊಳ್ಳಲಾಗುತ್ತಿದ್ದು, ರೋಗವು ಇತರೆ ಜಿಲ್ಲೆಗಳಿಗೆ ಹರಡದಂತೆ ಮುನ್ನೆಚ್ಚರಿಕೆಯಾಗಿ ಲಸಿಕೆ ಅಭಿಯಾನವನ್ನು ತೀವ್ರಗೊಳಿಸಲಾಗಿದೆ.

ಇನ್ನು ಮರಣ ಹೊಂದಿದ ಜಾನುವಾರುಗಳಿಗೆ ಪರಿಹಾರ ಒದಗಿಸಲು 2 ಕೋಟಿ ರೂ. ನೀಡಲಾಗಿದ್ದು, ಇದುವರೆವಿಗೂ 46.15 ಲಕ್ಷ ರೂ. ಪರಿಹಾರ ವಿತರಿಸಲಾಗಿದೆ. ಬಾಕಿ ಪರಿಹಾರವನ್ನು ತ್ವರಿತವಾಗಿ ವಿತರಿಸಲು ಕೂಡ ಕ್ರಮ ಕೈಗೊಳ್ಳಲಾಗುತ್ತಿದೆ. ಈ ರೋಗದಿಂದ ಮರಣ ಹೊಂದಿದ ಹಸುವಿಗೆ 20 ಸಾವಿರ, ಎತ್ತು ಅಥವಾ ಹೋರಿಗೆ 30 ಸಾವಿರ ಹಾಗೂ ಕರುವಿಗೆ 5 ಸಾವಿರ ರೂಗಳಂತೆ ಪರಿಹಾರವನ್ನು ವಿತರಿಸಲಾಗುತ್ತಿದೆ.

ಇದು ಸಾಂಕ್ರಾಮಿಕ ರೋಗವಾಗಿರುವುದರಿಂದ ಜಾನುವಾರುಗಳಿಗೆ ರೋಗ ಹರಡದಂತೆ ಮುಂಜಾಗ್ರತಾ ಕ್ರಮಗಳನ್ನು ಅನುಸರಿಸುವುದು ಬಹಳ ಮುಖ್ಯ. ಸೊಳ್ಳೆ, ನೋಣ ಮತ್ತು ಉಣ್ಣೆಗಳ ಕಡಿತದಿಂದ ಜಾನುವಾರುಗಳನ್ನು ರಕ್ಷಣೆ ಮಾಡುವ ಜೊತೆಗೆ ಕೊಟ್ಟಿಗೆಯನ್ನು ಸ್ವಚ್ಛವಾಗಿ ಇಟ್ಟುಕೊಳ್ಳಬೇಕು.



**ಇಂ**ದಿಗೂ ತಮ್ಮ ಇಡೀ ಜೀವಮಾನ ಪರ್ಯಂತ ವೈದ್ಯರನ್ನು ಕಾಣದೇ ಬದುಕುತ್ತಿರುವವರು ನಮ್ಮ ಮಧ್ಯೆ ಇದ್ದಾರೆ. ಗ್ರಾಮೀಣ ಭಾಗದ ಜನರು ಸಣ್ಣ ಪುಟ್ಟ ಕಾಯಿಲೆಗಳಿಗೆ ವೈದ್ಯರ ಬಳಿ ಹೋಗುವುದಿಲ್ಲ. ಉತ್ತಮ ಆಹಾರ ಕ್ರಮ, ಪರಿಶ್ರಮ, ಸಕಾರಾತ್ಮಕ ಆಲೋಚನೆ, ದುರಾಸೆ ಇಲ್ಲದ ಬದುಕು, ಅನ್ಯರಿಗೆ ಒಳಿತನ್ನು ಬಯಸುವ, ಕೈಲಾದಷ್ಟು ಸಹಾಯ ಮಾಡುವ ಉದಾರತೆಯಿಂದಲೇ ಅವರು ಸದಾ ಆರೋಗ್ಯವಂತರಾಗಿರುವಂತೆ ಮಾಡುತ್ತವೆ.

ಆರೋಗ್ಯಕ್ಕಿಂತ ಮಿಗಿಲಾದ ಭಾಗ್ಯ ಬೇರೊಂದಿಲ್ಲ. ಹಾಗಾದರೆ ನಿಜವಾದ ಆರೋಗ್ಯ ಎಂದರೇನು? ಕೇವಲ ರೋಗ-ರುಜಿನಗಳಿಂದ ದೂರವಿರುವುದೇ ಆರೋಗ್ಯವೇ?, ಉತ್ತಮ ಪೌಷ್ಟಿಕ ಆಹಾರ ಸೇವಿಸುವುದರಿಂದ ಉಂಟಾದ ದೇಹಸ್ಥಿತಿಯೇ ಆರೋಗ್ಯವೇ?, ಮಾನಸಿಕ ಚಿಂತೆಗಳಿಂದ ದೂರವಿರುವುದೇ ಆರೋಗ್ಯವೇ? ಹಾಗಾದರೆ ಪರಿಪೂರ್ಣ ಆರೋಗ್ಯ ಎಂದರೇನು?, ಪರಿಪೂರ್ಣ ಆರೋಗ್ಯವು ಉತ್ತಮ ಆರೋಗ್ಯಕ್ಕಿಂತ 5-10 ರಷ್ಟು ಹೆಚ್ಚಿನದು.

ನಮ್ಮ ಆರೋಗ್ಯ ನಮ್ಮ ಕೈಯಲ್ಲಿದೆನಿಜ. ಈ ಆರೋಗ್ಯ ರಕ್ಷಣೆಯಲ್ಲಿ ಮುಖ್ಯ ಪಾತ್ರ ವಹಿಸುವುದು ನಮ್ಮ ದಿನಚರಿ. ಈ ದಿನಚರಿಯನ್ನು ಸರಿಯಾಗಿ ಪಾಲಿಸಿದರೆ ಅನಾರೋಗ್ಯವನ್ನು ಬಹುತೇಕ ತಪ್ಪಿಸಬಹುದು. ಈ ದಿನಚರಿಯನ್ನು ನಮ್ಮ ಆಯುರ್ವೇದ ಮಾತ್ರ ಸರಿಯಾಗಿ ಹೇಳಲು ಸಾಧ್ಯ. ಇದುವರೆಗೆ ಈ ಆಯುರ್ವೇದ ಪದ್ಧತಿಯು ಕೇವಲ ಒಂದು ಗಿಡಮೂಲಿಕಾ ಪದ್ಧತಿ ಮತ್ತು ದೇಶೀಯ ವೈದ್ಯ ಪದ್ಧತಿ.

**ನಮ್ಮ ದೈನಂದಿನ  
ಜೀವನದಲ್ಲಿರುವ  
ಆಯುರ್ವೇದ ಪದ್ಧತಿಯನ್ನು  
ಪಾಲಿಸಿದರೆ ನಾವು ಸದಾ  
ಆರೋಗ್ಯದಿಂದಿರಲು  
ಸಾಧ್ಯ.**

**ಡಾ. ಗುರುಲಿಂಗಪ್ಪ ಅಂಕದ**

# ನಮ್ಮ ನಿತ್ಯ ಜೀವನದಲ್ಲಿದೆ ಆಯುರ್ವೇದ



ಮಾತ್ರಗಳು ಮತ್ತು ಔಷಧಿಗಳಿಂದ ಗುಣವಾಗದೇ ಇರುವ ರೋಗಗಳನ್ನು ಆಯುರ್ವೇದವು ಬೇರುಸಹಿತ ಕಿತ್ತು ಹಾಕುವ, ಯಾವುದೇ ಅಡ್ಡಪರಿಣಾಮಗಳಿಲ್ಲದ ಪದ್ಧತಿ. ಸಂಕಟ ಬಂದಾಗ ವೆಂಕಟರಮಣ ಎಂಬಂತೆ ಕಾಯಿಲೆ ಬಂದಾಗ ಮಾತ್ರ ಅನುಸರಿಸುವ ಕ್ರಮ ಎಂದು ಕೆಲವು ಅಸಂಪೂರ್ಣ ಅಭಿಪ್ರಾಯಗಳಿದ್ದವು. ಆದರೆ ಇಂದು ಈ ಪದ್ಧತಿಯ ಉಪಯುಕ್ತತೆ, ಪ್ರಸಿದ್ಧಿ ಹಾಗೂ ಆಯುರ್ವೇದದಲ್ಲೂ ಆಧುನಿಕ ಪದ್ಧತಿಯಂತೆ ಸಂಶೋಧನೆಗಳು ನಿರಂತರವಾಗಿ ನಡೆಯುತ್ತಿರುವುದರಿಂದ ವೈಜ್ಞಾನಿಕ ಎಂಬ ಅರಿವು ಜನರಲ್ಲಿ ಮೂಡುತ್ತಿದೆ.

ವಿಶ್ವ ಆರೋಗ್ಯ ಸಂಸ್ಥೆಯ ಪ್ರಕಾರ ಪ್ರಪಂಚದ ಶೇ.80 ರಷ್ಟು ಜನ ಸಸ್ಯಾಷ್ಠಿ ಹಾಗೂ ತಮ್ಮ ದೇಶೀಯ ವೈದ್ಯಪದ್ಧತಿಯನ್ನು ತಮ್ಮ ಆರೋಗ್ಯ ಸಮಸ್ಯೆಗಳಿಗೆ ಅವಲಂಬಿಸಿದ್ದಾರೆ. ಇಂತಹ ಪದ್ಧತಿಗಳಲ್ಲಿ ಆಯುರ್ವೇದವು ಮುಂಚೂಣಿಯಲ್ಲಿದೆ. ಆರೋಗ್ಯವನ್ನು ದ್ವಿಗುಣ ಅಥವಾ ದಶಗುಣ ವರ್ಧಿಸಲು ಜೀವನದ ಸೂಕ್ಷ್ಮತಿಸೂಕ್ಷ್ಮ ತತ್ವಗಳನ್ನು ಒಳಗೊಂಡ ಒಂದು ಜ್ಞಾನ ಬೇಕಾಗಿದೆ. ಅಂತಹ ಅಪರೂಪದ ಜ್ಞಾನವೇ ಈ ಆಯುರ್ವೇದ.

ಆಯು ಎಂದರೆ ಜೀವ ಮತ್ತು ವೇದ. ವೇದ ಎಂದರೆ ಜ್ಞಾನ. ಅಂದರೆ ಜೀವನ



ಜ್ಞಾನ ಅಥವಾ ಜೀವನ ಶಾಸ್ತ್ರ. ಆಯುರ್ವೇದದ ಮೂಲ ಉದ್ದೇಶ ಸ್ವಸ್ಥ ಸ್ವಾಸ್ಥ್ಯ ರಕ್ಷಣೆ ಆತುರಸ್ಯ ವಿಕಾರ ಪ್ರಶಮಣಂ, ಅಂದರೆ ರೋಗಿಯ ರೋಗ ನಿವಾರಣೆಯೇ ಹೊರತು ಕೇವಲ ರೋಗಿಗಳ ಚಿಕಿತ್ಸೆಯಲ್ಲ. ಈ ಸ್ವಾಸ್ಥ್ಯವನ್ನು ಪಡೆಯಲು ಅಡತಡೆಗಳು ಹಲವಾರು. ಪರಿಸರದಲ್ಲಿನ ಋತು ವೈಪರೀತ್ಯಗಳಿಂದ ದೇಹದ ಮೇಲಾಗುವ ದುಷ್ಪಭಾವ ಒಂದಾದರೆ, ಮಾನವನ ತಪ್ಪು ನಡವಳಿಕೆಗಳಿಂದಾದ ತೊಂದರೆ ಇನ್ನೊಂದು. ಜೀವನದ ಪ್ರತಿಕ್ಷಣದಲ್ಲೂ ಈ ತೊಂದರೆಗಳಿಂದ ದೇಹದ ಮೇಲೆ ಆಗುವ ಕೆಟ್ಟ ಪರಿಣಾಮವನ್ನು ತಡೆಗಟ್ಟಿ ಸ್ವಾಸ್ಥ್ಯವನ್ನು ವರ್ಧನೆ ಮಾಡುವುದೇ ಈ ದಿನಚರ್ಯ, ಋತುಚರ್ಯ, ಸದ್-ವೃತ್ತ, ರಸಾಯನ ಸೇವನೆ ಮುಂತಾದ ಆಚರಣೆಗಳು. ಆದ್ದರಿಂದಲೇ ಸಾಮಾನ್ಯವಾಗಿ ಆಯುರ್ವೇದ ಗ್ರಂಥಗಳ ಮೊದಲ ಅಧ್ಯಾಯಗಳಲ್ಲಿ ಸ್ವಸ್ಥನು ತನ್ನ ಆರೋಗ್ಯವನ್ನು ಹೇಗೆ ಕಾಪಾಡಿಕೊಳ್ಳಬೇಕೆಂದು ವಿವರಿಸುವ ದಿನಚರ್ಯ, ಋತುಚರ್ಯಗಳಂಥ ವಿಷಯಗಳಿವೆ. ನಂತರದ ಅಧ್ಯಾಯಗಳಲ್ಲಿ ರೋಗಗಳ ಚಿಕಿತ್ಸೆಯನ್ನು ವರ್ಣಿಸಲಾಗಿದೆ.

ಇನ್ನು ಸ್ವಸ್ಥ-ಆರೋಗ್ಯ ಈ ಎರಡೂ ಪದಗಳೂ ಏಕಾರ್ಥದಂತಿದ್ದರೂ ಸೂಕ್ಷ್ಮವಾದ ವ್ಯಾತ್ಯಾಸವಿದೆ.

ಪ್ರಸನ್ನಾತ್ಮೇಂದ್ರಿಯ ಮನ: ಸ್ವಸ್ಥಮಿತ್ಯಭಿಧೀಯತೆ ಅಂದರೆ ಯಾರಲ್ಲಿ ಶರೀರ, ಮನಸ್ಸು, ಇಂದ್ರಿಯ ಹಾಗೂ ಆತ್ಮ ಈ ನಾಲ್ಕು ಅಂಶಗಳು ಪ್ರಸನ್ನವಾಗಿದ್ದು, ತಮ್ಮ ಪ್ರಾಕೃತಿಕ ಅವಸ್ಥೆಯಲ್ಲಿದ್ದಾಗ ಮಾತ್ರ ಸ್ವಸ್ಥವೆನ್ನುತ್ತಾರೆ. ಆದರೆ ಆರೋಗ್ಯ ಎಂದರೆ ರೋಗವಿಲ್ಲದಿರುವಿಕೆ. ಇದನ್ನು

ಗಮನಿಸಿದರೆ ಸ್ವಸ್ಥ ಎಂಬ ಪದದಲ್ಲಿ ಪರಿಪೂರ್ಣತೆಯನ್ನು ಕಾಣಬಹುದು. ಆದರೆ ಆರೋಗ್ಯ ಎಂಬ ಪದದಲ್ಲಿ ರೋಗರಹಿತ ಸ್ಥಿತಿ ಎಂಬ ಸೀಮಿತ ಅರ್ಥ ಗೋಚರಿಸುತ್ತದೆ.

ಆಯುರ್ವೇದದ ಮೂಲ ಸಿದ್ಧಾಂತಗಳು:

ಸರ್ವಂ ಪಾಂಚಭೌತಿಕಂ ಅಂದರೆ ಈ ಪ್ರಪಂಚದಲ್ಲಿರುವ ಎಲ್ಲ ಸಜೀವ-ನಿರ್ಜೀವ ವಸ್ತುಗಳೂ ಪೃಥ್ವಿ, ಜಲ, ಅಗ್ನಿ, ವಾಯು ಮತ್ತು ಆಕಾಶ ಈ ಐದು ಮಹಾಭೂತಗಳ ತರತಮ ಭಾವಗಳಿಂದಲೇ ಮಾಡಲ್ಪಟ್ಟಿವೆ. ಅದರಂತೆಯೇ ಈ ಮಾನವ ಶರೀರ, ಜ್ಞಾನೇಂದ್ರಿಯಗಳು ಹಾಗೂ ಆಹಾರವೂ ಪಂಚಮಹಾಭೂತಗಳಿಂದಲೇ ಮಾಡಲ್ಪಟ್ಟಿವೆ. ವಾತ, ಪಿತ್ತ ಹಾಗೂ ಕಫ ಇವು ತ್ರಿದೋಷಗಳು. ಈ ಶರೀರದ ಎಲ್ಲ ಚಟುವಟಿಕೆಗಳ ನಿಯಂತ್ರಣಕ್ಕೆ ಈ ತ್ರಿದೋಷಗಳೇ ಕಾರಣ. ಈ ತ್ರಿದೋಷಗಳೇ ಜೀವನದ ಸೃಷ್ಟಿ, ಸ್ಥಿತಿ, ಲಯಗಳಿಗೆ ಕಾರಣವಾಗಿವೆ. ಇನ್ನು ಸಪ್ತಧಾತುಗಳು ಶರೀರದ ಧಾರಣೆ ಮಾಡಿ, ಸಂರಕ್ಷಿಸಿ, ಪೋಷಿಸುವುದರಿಂದ ಧಾತುಗಳೆಂದು ಕರೆಯುತ್ತಾರೆ. ರಸ, ರಕ್ತ, ಮಾಂಸ, ಮೇದ, ಅಸ್ಥಿ, ಮಜ್ಜಾ, ಶುಕ್ರ ಇವು ಸಪ್ತ ಧಾತುಗಳು. ಈ ಸಪ್ತ ಧಾತುಗಳ ಸಾರವೇ ಓಜಸ್. ಈ ಓಜಸ್ ಮಾನವನ ವ್ಯಾಧಿಕ್ಷಮತ್ವಕ್ಕೆ ಮೂಲ ಕಾರಣ.

ಆರೋಗ್ಯಕ್ಕಾಗಿ ಆಯುರ್ವೇದ ದಿನಚರಿ:

ಆರೋಗ್ಯವನ್ನು ಕಾಪಾಡಿಕೊಳ್ಳುವ ಆಚರಣೆಗಳಲ್ಲಿ ಮೊದಲನೆಯದು ದಿನಚರ್ಯ. ಸೂರ್ಯೋದಯದಿಂದ ಮುಂದಿನ ದಿನದ ಸೂರ್ಯೋದಯದವರೆಗೆ ನಾವು ಮಾಡಬೇಕಾದ ಕಾರ್ಯಗಳಿಗೆ





ದಿನಚರ್ಯವೆಂದು ಹೆಸರು. ಅಜ್ಞಾನದಿಂದಲೋ ಅಥವಾ ಪರಿಸ್ಥಿತಿಯ ಒತ್ತಡದಿಂದಲೋ ಇಂದು ನಾವು ಅನುಭವಿಸುವ ಅನೇಕ ರೋಗಗಳಿಗೆ ಆರೋಗ್ಯಕರ ದಿನಚರಿ ಇಲ್ಲದಿರುವುದೇ ಕಾರಣ. ಬೆಳಿಗ್ಗೆ ಎಷ್ಟೂ ಹೊತ್ತಿಗೆ ಏಳುವುದು, ಎದ್ದಾಕ್ಷಣ ಬೆಡ್ ಟೇ-ಕಾಫಿ ಸೇವಿಸುವುದು, ತಿಂದುಂಡು ಸ್ನಾನ ಮಾಡುವುದು, ಊಟವಾದ ತಕ್ಷಣ ಅಥವಾ ಹಗಲಿನಲ್ಲಿ ಅನವಶ್ಯಕ ನಿದ್ರಿಸುವುದು, ವ್ಯಾಯಾಮ ಮಾಡದಿರುವುದು, ಮುಂತಾದ ದಿನನಿತ್ಯದ ನಮ್ಮ ಅನೇಕ ದುರಭ್ಯಾಸಗಳು ನಮಗೆ ಅರಿವಿಲ್ಲದೇ ನಮ್ಮನ್ನು ಅನಾರೋಗ್ಯದ ಕಡೆಗೆ ಕೊಂಡೊಯ್ಯುತ್ತಿವೆ.

ಪ್ರತಿನಿತ್ಯ ಬ್ರಾಶ್ಚ್ ಮುಹೂರ್ತದಲ್ಲಿ ಅಂದರೆ ಸೂರ್ಯೋದಯಕ್ಕಿಂತ 1-2 ಗಂಟೆ ಮುಂಚೆ ಏಳಬೇಕು. ಆಗ ಪ್ರಕೃತಿ ತನ್ನ ಸೂಕ್ಷ್ಮ ತರಂಗಗಳನ್ನು ಚೆಲ್ಲುತ್ತದೆ, ಹಾಗೂ ನಾವು ಅವುಗಳನ್ನು ಗ್ರಹಿಸಲು ಅದು ಸಕಾಲ. ನಂತರ ಶರೀರ ಶೌಚ ಅಂದರೆ ಮಲ-ಮೂತ್ರಗಳ ವಿಸರ್ಜನೆ, ದಂತಧಾವನ, ಮುಖಪ್ರಕ್ಷಾಲನ ಮಾಡಿ ನಾಲಿಗೆಯನ್ನು ಸ್ವಚ್ಛಗೊಳಿಸುವುದನ್ನು ಮರೆಯಬಾರದು. ನಾಲಿಗೆ ಹೊಟ್ಟೆಯ ಕನ್ನಡಿ ಇದ್ದಂತೆ, ನಾಲಿಗೆ ಮೇಲಿನ ಬಿಳಿಪದರು ರೋಗ ಸೂಚಕ. ಇತ್ತೀಚೆಗೆ ಆಯಿಲ್ ಪುಲ್ಲಿಂಗ್ ಎಂಬ ಪದವನ್ನು ನಾವೆಲ್ಲ ಸಾಕಷ್ಟು ಕೇಳಿದ್ದೇವೆ. ಆದರೆ ಇದನ್ನು ಸಾವಿರಾರು ವರ್ಷಗಳ ಹಿಂದೆಯೇ ಆಯುರ್ವೇದದಲ್ಲಿ ತೈಲ

ಗಂಡೂಷ ಎಂಬ ಪದದಿಂದ ವಿವರಿಸಿದ್ದಾರೆ. ತದನಂತರ ವ್ಯಾಯಾಮ-ಪ್ರಾಣಾಯಾಮದ ಸಮಯ. ಶರೀರಾಯಾಸಜನಕ ಕರ್ಮಂ ವ್ಯಾಯಾಮ ಸಂಜ್ಞಿತಂ ಯಾವುದರಿಂದ ಶರೀರಕ್ಕೆ ಆಯಾಸ ಉಂಟಾಗುತ್ತದೋ ಅದಕ್ಕೆ ವ್ಯಾಯಾಮ ಎನ್ನುವರು. ನಂತರ ತೈಲಾಭ್ಯಂಗ-ಸ್ನಾನ ಮಾಡಬೇಕು. ಯಾವಾಗಲೂ ತಲೆಗೆ ತಣ್ಣೀರು ಹಾಗೂ ಶರೀರಕ್ಕೆ ಬೆಚ್ಚನೆಯ ನೀರಿನ ಸ್ನಾನ ಆರೋಗ್ಯಕರ. ನಂತರ ದೇವತಾ ಪೂಜೆ, ಪ್ರಾತಃ ಉಪಹಾರ, ಉದ್ಯೋಗ, ವಿಹಾರ, ರಾತ್ರಿ ಭೋಜನ, ನಿದ್ರೆ ಹೀಗೆ ದಿನಚರ್ಯದ ಕಾರ್ಯಗಳನ್ನು ಸವಿವರವಾಗಿ ವರ್ಣಿಸಿದ್ದಾರೆ.

ಪ್ರಕೃತಿಯಲ್ಲಾಗುವ ಬದಲಾವಣೆಗಳನ್ನು ಋತುಗಳೆಂದು ಕರೆಯುವರು. ಈ ಋತುಮಾನಗಳ ವ್ಯತ್ಯಾಸಕ್ಕೆ ಮಾನವ ಹೊಂದಿಕೊಳ್ಳದೇ ಇದ್ದಾಗ ರೋಗಗಳು ತಪ್ಪಿದ್ದಲ್ಲ. ಈ ಋತುಗಳಲ್ಲಿ ಆರೋಗ್ಯ ಕಾಪಾಡಿಕೊಳ್ಳುವ ಕ್ರಮವೇ ಋತುಚರ್ಯ. ಶಿಶಿರ, ವಸಂತ, ಗ್ರೀಷ್ಮ, ವರ್ಷಾ, ಶರದ್, ಹೇಮಂತ ಇವು 6 ಋತುಗಳು. ಈ ದಿನಚರ್ಯ ಹಾಗೂ ಋತುಚರ್ಯಗಳನ್ನು ಕೇವಲ ಯಾಂತ್ರಿಕವಾಗಿ ಪಾಲಿಸಿಕೊಂಡು ಬರುವುದು ಸರಿಯಲ್ಲ. ಪ್ರತಿಯೊಬ್ಬರೂ ಈ ಚರ್ಯಗಳ ಅಡಿಯಿರುವ ತತ್ವಗಳನ್ನು ಅರ್ಥಮಾಡಿಕೊಂಡು ಅನುಸರಿಸಿದರೆ ದೀರ್ಘ ಕಾಲ ಆರೋಗ್ಯಕರ-ಸುಖಕರ ಜೀವನ ಸಾಗಿಸಬಹುದು.

ಆಯುರ್ವೇದದ ವಿಶಿಷ್ಟ

ಚಿಕಿತ್ಸೆಗಳೆಂದರೆ ರಸಾಯನ-ವಾಜೀಕರಣ ಚಿಕಿತ್ಸೆಗಳು. ರಸಾಯನ ಚಿಕಿತ್ಸೆಯು ಆರೋಗ್ಯ ವರ್ಧಿಸಿ, ವೃದ್ಧಾಪ್ಯ ದೂರಮಾಡಿ ದೀರ್ಘಾಯುಷ್ಯ ನೀಡುವಂತಹುದು. ಶಾರೀರ ಮಾನಸಿಕವಾಗಿ ಶುಚಿಯಾದ, ಇಂದ್ರಿಯ ನಿಗ್ರಹ ಹೊಂದಿದವರಲ್ಲಿ ಮಾತ್ರ ಈ ರಸಾಯನ ಚಿಕಿತ್ಸೆ ಸಿದ್ಧಿಸುತ್ತದೆಂದು ಮರೆಯಬಾರದು. ಉತ್ತಮ ಸಂತಾನ ಪ್ರಾಪ್ತಿಗೆ, ಲೈಂಗಿಕ ತೊಂದರೆಗಳಿಂದ ಬಳಲುತ್ತಿರುವವರಿಗೆ ಕೌಟುಂಬಿಕ ಸುಖಕ್ಕೆ ವಾಜೀಕರಣ ಚಿಕಿತ್ಸೆ ಇದೆ.

ಈ ರಸಾಯನ-ವಾಜೀಕರಣ ಚಿಕಿತ್ಸೆಗಳನ್ನು ಪಡೆಯುವ ಮೊದಲು ಮನುಷ್ಯನ ದೇಹವನ್ನು ಶುದ್ಧಗೊಳಿಸಬೇಕಾಗುವುದು ಅನಿವಾರ್ಯ. ಈ ಶರೀರ ಶೋಧನ ಕ್ರಿಯೆಗಳನ್ನು 'ಪಂಚಕರ್ಮ'ಗಳೆನ್ನುವರು. ಈ ಪಂಚಕರ್ಮಗಳಿಂದ ಶರೀರದಲ್ಲಿ ವಿಷಮ ಸ್ಥಿತಿಯಲ್ಲಿರುವ ದೋಷಗಳನ್ನು ಸಮಸ್ಥಿತಿಗೆ ತರಲಾಗುವುದು. ವಮನ-ಮುಖಮಾರ್ಗದಿಂದ ಕಫ-ಪಿತ್ತ ದೋಷಗಳನ್ನು ಹೊರಹಾಕುವುದು (ವಾಂತಿ). ವಿರೇಚನ- ಗುದ ಮಾರ್ಗದಿಂದ ಪಿತ್ತ ದೋಷವನ್ನು ಹೊರಹಾಕುವುದು (ಭೇದಿ). ಬಸ್ತಿ-(ಎನಿಮಾ) ಪಕ್ಷಾಶಯ ಸ್ಥಿತಿ ವಾತ ದೋಷಕ್ಕೆ ಶ್ರೇಷ್ಠ ಚಿಕಿತ್ಸೆ. ಗುದ ಮಾರ್ಗದಿಂದ ಔಷಧಿ ಪ್ರಯೋಗಿಸಲಾಗುವುದು. ನಸ್ಯ-ಮೂಗಿನಲ್ಲಿ ಔಷಧಿ ಪ್ರಯೋಗಿಸಿ ಶಿರೋಭಾಗದಲ್ಲಿರುವ ದೋಷಗಳನ್ನು ಹೊರಹಾಕಲಾಗುವುದು.

ಆಯುರ್ವೇದದ ದೊಡ್ಡ ಸವಾಲೆಂದರೆ ಔಷಧಗಳ ನಿಧಾನ ಗತಿಯ ಪರಿಣಾಮ. ಅದಕ್ಕೆ ಉತ್ತರ ರಸೌಷಧಿಗಳು. ಆಯುರ್ವೇದದಲ್ಲಿ ಸ್ವರ್ಣಬಿಂದು ಪ್ರಾಶನಕ್ಕೆ ಬಹಳ ಮಹತ್ವವಿದೆ. ಇದು ಚಿಕ್ಕ ಮಕ್ಕಳ ಸ್ಮರಣಶಕ್ತಿ, ಮಾನಸಿಕ-ದೈಹಿಕ ಬೆಳವಣಿಗೆಗೆ, ರೋಗನಿರೋಧಕ ಶಕ್ತಿಯ ವೃದ್ಧಿಗೆ ಸಹಕಾರಿಯಾಗಿದೆ.

ಆಯುರ್ವೇದದ ತ್ರಯೋಪಸ್ತಂಭಗಳಾದ ಆಹಾರ, ನಿದ್ರೆ, ಬ್ರಹ್ಮಚರ್ಯಗಳಲ್ಲಿ ಆಹಾರಕ್ಕೆ ಹೆಚ್ಚು ಪ್ರಾಮುಖ್ಯತೆ ನೀಡಲಾಗಿದೆ. ಏಕೆಂದರೆ ಆಹಾರವೇ ಆರೋಗ್ಯಕ್ಕೆ ಬುನಾದಿ. ಆಹಾರತಿ ಎಂಬ ಸಂಸ್ಕೃತ ಪದದ ಅರ್ಥ ಹತ್ತಿರ ತರುವುದು, ದೂರಕಿಸಿಕೊಡುವುದು. ಅಂದರೆ ಶರೀರಕ್ಕೆ ಪೌಷ್ಟಿಕಾಂಶಗಳನ್ನು



ದೊರಕಿಸಿ ಆರೋಗ್ಯ ಸಂಪಾದಿಸುವುದು ಎಂದರ್ಥ. ಇಷ್ಟವಾದ ಬಣ್ಣ, ವಾಸನೆ, ರುಚಿ, ಸ್ವರಸಗಳಿಂದ ಕೂಡಿದ ಹಾಗೂ ಸರಿಯಾದ ವಿಧಾನಗಳಿಂದ ತಯಾರಿಸಿದ ಆಹಾರವು ಪ್ರಾಣವನ್ನು ಕಾಪಾಡುತ್ತದೆ. ಎಲ್ಲ ರೋಗಗಳಿಗೆ ಮೂಲ ಕಾರಣ ಈ ಅಗ್ನಿಮಾಂದ್ಯ ಅಗ್ನಿಮಾಂದ್ಯದಿಂದಾದ ಆಹಾರ ರಸವನ್ನು ಆಮ (ಆಂತರಿಕ ವಿಷವಸ್ತು) ಎನ್ನುತ್ತಾರೆ. ಇದರ ಚಿಕಿತ್ಸೆಯೆಂದರೆ ಶರೀರದ 13 ಅಗ್ನಿಗಳನ್ನು ಸರಿಪಡಿಸುವುದು. ಈ 13 ಅಗ್ನಿಗಳನ್ನು ಸರಿಪಡಿಸಲು ಹೆಚ್ಚು ಸಮಯದ ಅವಶ್ಯಕತೆ ಇರುವುದರಿಂದ ಆಯುರ್ವೇದ ಚಿಕಿತ್ಸೆಯು ಬಹಳ ನಿಧಾನವಾಗಿ ಪರಿಣಾಮ ಬೀರುತ್ತದೆಂದು ಹೇಳಬಹುದು.

ಊಟ ಬಲ್ಲವನಿಗೆ ರೋಗವಿಲ್ಲ ಎಂಬ ಮಾತಿದೆ. ಏಕೆಂದರೆ ಆಹಾರದ ಗುಣಧರ್ಮ, ಆಹಾರ ವಿಧಗಳು, ಆಹಾರ ತಯಾರಿಕಾ ವಿಧಾನ, ಆಹಾರ ಸೇವನೆ ನಿಯಮಗಳನ್ನು ತಿಳಿದವನಿಗೆ ಆರೋಗ್ಯ ಕಟ್ಟಿಟ್ಟ ಬುತ್ತಿ.

#### ಆಹಾರ ಸೇವನಾ ಕ್ರಮಗಳು:

ಸೇವಿಸಿದ ಆಹಾರ ಜೀರ್ಣವಾಗಿ ಹಸಿವು ಕಾಣಿಸಿದ ನಂತರವೇ ಆಹಾರ ಸೇವಿಸಬೇಕು. ಪ್ರತಿದಿನ ಬೆಳಿಗ್ಗೆ 9 ಗಂಟೆಯಿಂದ 12 ಗಂಟೆಯೊಳಗೆ ಹಾಗೂ

ರಾತ್ರಿ 9 ಗಂಟೆಯೊಳಗೆ ದಿನಕ್ಕೆ 2 ಬಾರಿ ಊಟ ಮಾಡುವುದು ಆರೋಗ್ಯಕರ. ಇದರ ಹೊರತಾಗಿ ಆಗಿಂದಾಗ್ಗೆ ಆಹಾರ ಸೇವಿಸುವುದನ್ನು ಅದೃಶನವೆಂದು, ಜಾಸ್ತಿ ಹೊತ್ತು ಖಾಲಿ ಹೊಟ್ಟೆಯಲ್ಲಿರುವುದನ್ನು [ಅನಶನವೆಂದು ಹಾಗೂ ಅಕಾಲದಲ್ಲಿ ಹೆಚ್ಚು ಅಥವಾ ಕಡಿಮೆ ಪ್ರಮಾಣದಲ್ಲಿ ಊಟ ಮಾಡುವುದನ್ನು ವಿಷಮಾಷನವೆಂದೂ ಕರೆಯುತ್ತಾರೆ. ಈ ಮೂರು ರೋಗಗಳಿಗೆ ಎಡೆಮಾಡಿಕೊಡುತ್ತವೆ. ಊಟದ ಪ್ರಾರಂಭದಲ್ಲಿ ಸಿಹಿಯಾದುದನ್ನು, ಮಧ್ಯದಲ್ಲಿ ಹುಳಿ-ಉಪ್ಪು-ಖಾರವಾದದ್ದನ್ನು ಹಾಗೂ ಕೊನೆಯಲ್ಲಿ ಕಹಿ-ವಗರು ರುಚಿಯುಳ್ಳ ಆಹಾರ ಸೇವಿಸಬೇಕು. ಕಾರಣವೆಂದರೆ ಸಿಹಿಯು ಲಾಲಾಸ್ರಾವ ಹೆಚ್ಚಿಸುತ್ತದೆ, ಹುಳಿ-ಉಪ್ಪು-ಖಾರಗಳು ಜೀರ್ಣಾಂಗಗಳಿಗೆ ಪ್ರಚೋದನೆ ನೀಡುತ್ತವೆ. ಕಹಿ-ವಗರು ರುಚಿಗಳು ಲಾಲಾಸ್ರಾವ ಕಡಿಮೆ ಮಾಡಿ, ಬಾಯಿ ಶುಚಿಗೊಳಿಸಿ ಆಹಾರ ಪೋಷಕಾಂಶಗಳನ್ನು ಹೀರಿಕೊಳ್ಳಲು ಸಹಾಯಕವಾಗಿವೆ. ಆದ್ದರಿಂದ ನಮ್ಮ ಊಟದಲ್ಲಿ ಮೊದಲು ಪಾಯಸ, ಮಧ್ಯದಲ್ಲಿ ಪಲ್ಯ, ಸಾಂಬಾರು, ಅನ್ನಗಳನ್ನು ಹಾಗೂ ಕೊನೆಯಲ್ಲಿ ಮೊಸರು-ಮಜ್ಜೆಗಳಿಗೆ ಸ್ನಾನ ನೀಡಿರುವುದು ನಿಜಕ್ಕೂ ವೈಜ್ಞಾನಿಕವೇ.

#### ಆಹಾರ ಸೇವನಾ ನಿಯಮಗಳು:

ಯಾವಾಗಲೂ ಬಿಸಿಯಾದ ತಾಜಾ ಆಹಾರವನ್ನು ಸರಿಯಾದ ಪ್ರಮಾಣದಲ್ಲಿ ತೆಗೆದುಕೊಳ್ಳಬೇಕು. ಆಹಾರವನ್ನು ಅತಿ ವೇಗವಾಗಿ ಅಥವಾ ತುಂಬಾ ನಿಧಾನವಾಗಿ ತಿನ್ನಬಾರದು. ಆಹಾರವನ್ನು ಚೆನ್ನಾಗಿ ಅಗಿದು ತಿನ್ನಬೇಕು. ಹಿಂದಿನ ಆಹಾರ ಜೀರ್ಣವಾದ ನಂತರ, ವಿರುದ್ಧ ಗುಣಗಳುಳ್ಳ ಆಹಾರ ಸೇವಿಸದಿರುವುದು ಒಳಿತು. ಊಟವನ್ನು ಮಾತನಾಡುತ್ತಾ, ಟಿವಿ ವೀಕ್ಷಿಸುತ್ತಾ, ಪುಸ್ತಕ ಓದುತ್ತಾ ಮಾಡಬಾರದು. ಯಾವಾಗಲೂ ಮನಸಿಟ್ಟು ಆಹಾರವನ್ನು ಸೇವಿಸಬೇಕು.

ಆಯುರ್ವೇದದಲ್ಲಿ ಮಜ್ಜೆಗೆ, ತುಪ್ಪು, ಜೇನು, ಹಾಗೂ ನೀರಿಗೆ ಪ್ರಾಮುಖ್ಯತೆ ನೀಡಲಾಗಿದೆ. ದೇವತೆಗಳಿಗೆ ಅಮೃತವಿದ್ದರೆ, ಭೂಲೋಕದಲ್ಲಿ ಮಜ್ಜೆಗೆ ಅಮೃತ ಎನ್ನಲಾಗಿದೆ. ಇದು ಸುಳ್ಳಲ್ಲ ಪಂಜಾಬಿನ ಜನರ ಆರೋಗ್ಯದ ಗುಟ್ಟೇ ಈ ಮಜ್ಜೆಗೆ(ಲಸಿ). ತುಪ್ಪು-ಜೇನುತುಪ್ಪಗಳಂತೂ ಆಯುರ್ವೇದ ಔಷಧಿಗಳ

ಗುಣವರ್ಧಿಸುವುದರಿಂದ ಶ್ರೇಷ್ಠ ಅನುಪಾನಗಳೆನ್ನುತ್ತಾರೆ. ಇನ್ನು ಊಟದ ಸಮಯದಲ್ಲಿ ನೀರು ಹೆಚ್ಚು ಅಥವಾ ಕಡಿಮೆ ಕುಡಿದರೂ ಆಹಾರ ಸರಿಯಾಗಿ ಜೀರ್ಣಿಸುವುದಿಲ್ಲ. ಕಾರಣ ಊಟದ ಮಧ್ಯದಲ್ಲಿ ಸ್ವಲ್ಪ ನೀರು ಕುಡಿಯಬೇಕು.

ಆಯುರ್ವೇದದಲ್ಲಿ ಪಥ್ಯ ಎಂಬ ಪದದ ಬಳಕೆ ಸಾಮಾನ್ಯವಾಗಿ ಕಂಡುಬರುತ್ತದೆ. ಆಧುನಿಕ ಪದ್ಧತಿಯಲ್ಲಿ ಪಥ್ಯಕ್ಕೆ ಅಷ್ಟೊಂದು ಮಹತ್ವ ಕಂಡು ಬರುವುದಿಲ್ಲ. ಪಥ್ಯ ಪಾಲಿಸುವವನಿಗೆ ಔಷಧಿಗಳ ಅಗತ್ಯವಿಲ್ಲ, ಹಾಗೂ ಪಥ್ಯ ಪಾಲಿಸದವನಲ್ಲಿ ಯಾವ ಔಷಧಿಗಳಿಂದಲೂ ಲಾಭವಾಗುವುದಿಲ್ಲ.

ಆಯುರ್ವೇದದಲ್ಲಿ ಅಪಾನ ವಾತ, ಮಲ, ಮೂತ್ರ, ಸೀನು, ಬಾಯಾರಿಕೆ, ಹಸಿವು, ನಿದ್ರೆ, ಕೆಮ್ಮು, ತೇಗು, ಆಕಳಿಕೆ, ಕಣ್ಣೀರು, ವಾಂತಿ ಹಾಗೂ ಶುಕ್ರ(ವೀರ್ಯ) ಸ್ರಾವ ಈ 13 ವೇಗಗಳನ್ನು ತಡೆಯುವುದನ್ನು ನಿಷೇಧಿಸಲಾಗಿದೆ.

ಒಟ್ಟಿನಲ್ಲಿ ಸಂಕ್ಷಿಪ್ತ ನಿದಾನ ಪರಿವರ್ಜನಮೇವ ಚಿಕಿತ್ಸಾ ಅಂದರೆ ರೋಗದ ಕಾರಣಗಳಿಂದ ದೂರವಿರುವುದೇ ಚಿಕಿತ್ಸೆ. ಈ ಆಯುರ್ವೇದದ ಸಿದ್ಧಾಂತಗಳನ್ನು ನಮ್ಮ ಜೀವನದಲ್ಲಿ ಅಳವಡಿಸಿಕೊಂಡಿದ್ದರೆ ಆದಲ್ಲಿ ಆರೋಗ್ಯ ಕಟ್ಟಿಟ್ಟ ಬುತ್ತಿ.



ವಿದೇಶಿ ಪ್ರವಾಸಿಗರನ್ನು ಆಕರ್ಷಿಸುತ್ತಿರುವ

ಕರ್ನಾಟಕದಲ್ಲ ಸೈಕಲ್  
ಟೂರ್‌ನಿಂದ ಖ್ಯಾತಿ  
ಪಡೆಯುತ್ತಿರುವ ಉಡುಪಿಯ  
ಮರವಂತೆ ಜಿಜ್ಜಾ ಕಣ  
ವಿದೇಶಿ ಪ್ರವಾಸಿಗರನ್ನೂ  
ಆಕರ್ಷಿಸುತ್ತಿದೆ.



**ಸಾ** ಮಾನ್ಯವಾಗಿ ಕ್ರಿಸ್‌ಮಸ್ ಮತ್ತು ಹೊಸ  
ವರ್ಷದ ಸಮಯದಲ್ಲಿ ಬಹುಪಾಲು  
ಜನರು ವಿಹಾರಕ್ಕೆ ತೆರಳುತ್ತಾರೆ. ನೀವು  
ಕೂಡ ಈ ಸಮಯದಲ್ಲಿ ಪ್ರವಾಸಕ್ಕೆ  
ಹೋಗುವ ಯೋಚನೆ ಮಾಡಿದ್ದರೆ,  
ಹಾಗೆಯೇ ನಿಮಗೆ ಸೈಕ್ಲಿಂಗ್ ಮಾಡುವ  
ಹವ್ಯಾಸವಿದ್ದರೆ ಉಡುಪಿಯ ಮರವಂತೆ  
ಬೀಚ್‌ಗೆ ಪ್ಲಾನ್ ಮಾಡಬಹುದು.

ಕರ್ನಾಟಕದ ಕೆಲವೊಂದು  
ಪ್ರೇಕ್ಷಣೀಯ ಸ್ಥಳಗಳು ನಮ್ಮ ಸುತ್ತಮುತ್ತ  
ಇದ್ದರೂ ನಮಗೆ ಗೊತ್ತಾಗುವುದಿಲ್ಲ.  
ಹೊರಗಿನವರು ನಮ್ಮೂರಿಗೆ ಬಂದು  
ವಿಶ್ಲೇಷಿಸಿ, ಮೆಚ್ಚುಗೆ ವ್ಯಕ್ತಪಡಿಸಿದ ನಂತರವೇ  
ನಮಗೆ ಗೊತ್ತಾಗುವುದು. ಹೌದಲ್ಲಾ...  
ಎಷ್ಟು ಸುಂದರವಾಗಿದೆ ಎಂದು. ನಮ್ಮ  
ಸುತ್ತಮುತ್ತಲೇ ಇರುವ ಅದೆಷ್ಟೋ  
ಸುಂದರ ಪ್ರಾಕೃತಿಕ ಸೌಂದರ್ಯದ



## ಉಡುಪಿ ಸೈಕ್ಲಿಂಗ್ ಬೀಚ್

ಡಾ. ಪಿ.ವಿ. ವರ ಪ್ರಸಾದ್ ರಾವ್



ತಾಣಗಳು ನಮ್ಮ ಗಮನಕ್ಕೆ ಬರುವುದಿಲ್ಲ. ಇದೀಗ ಅಂತಹುದೇ ಒಂದು ಪ್ರಾಕೃತಿಕ ಸೌಂದರ್ಯದ ಕಡಲ ತೀರ ಇಂದು ವಿಶ್ವ ವಿಖ್ಯಾತವಾಗಿ ಪ್ರಕೃತಿ ಪ್ರಿಯರನ್ನು ಆಕರ್ಷಿಸುತ್ತಿದೆ. ಇತ್ತೀಚೆಗೆ ಕರ್ನಾಟಕದಲ್ಲಿ ಸೈಕಲ್ ಟೂರ್‌ಗಳು ಅತ್ಯಂತ ಜನಪ್ರಿಯವಾಗುತ್ತಿವೆ. ಈ ಸೈಕಲ್ ಪ್ರವಾಸಗಳು ಇಂದು ಕಡಲತೀರದ ಬಳಿ ನಡೆಯುತ್ತಿವೆ.

ಇಂದು ಕರ್ನಾಟಕ ಕರಾವಳಿ ಭಾಗವು ಸುಮಾರು 350 ಕಿಲೋಮೀಟರ್‌ಗೂ ಅಧಿಕವಾಗಿ ವ್ಯಾಪಿಸಿದೆ. ಕಡಲತೀರದ ಉದ್ದಕ್ಕೂ ಅಥವಾ ಕಾಡುಗಳ ಮೂಲಕ ಪಟ್ಟಣದೊಳಗೆ ಹಾದುಹೋಗುವ ಸುಂದರವಾದ ಹಾದಿಗಳು ಉತ್ತರ ಮತ್ತು ದಕ್ಷಿಣಕ್ಕೆ ಎರಡೂ ದಿಕ್ಕುಗಳಲ್ಲಿ ಸುಂದರವಾಗಿದೆ. ಹೆಚ್ಚಿನ ಕಡಲ ತೀರಗಳು 50-60 ಕಿಲೋ ಮೀಟರ್ ವ್ಯಾಪ್ತಿಯಲ್ಲಿದ್ದು, ಒಟ್ಟಿನಲ್ಲಿ ಸೈಕಲ್ ಸವಾರಿಗಳಿಗೆ ಮಂಗಳೂರು ಮತ್ತು ಉಡುಪಿಯು ಸುಂದರ ದೃಶ್ಯ ಅನುಭವಗಳನ್ನು ನೀಡುತ್ತವೆ.

ಮರವಂತೆ ಕರ್ನಾಟಕ ಕರಾವಳಿಯ ಒಂದು ವಿಶಿಷ್ಟ ಕಡಲತೀರವಾಗಿದೆ. ಒಂದು ಕಡೆ ವಿಶಾಲ ಅರಬ್ಬೀ ಸಮುದ್ರ, ಇನ್ನೊಂದೆಡೆ ರಮಣೀಯ ಸೌಪರ್ಣಿಕಾ ನದಿ, ಮಧ್ಯೆ ರಾಷ್ಟ್ರೀಯ ಹೆದ್ದಾರಿ 66 ಹೋಗುತ್ತದೆ. ಎಂತಹ ಅದ್ಭುತವೆಂದರೆ, ನದಿಯು ಸಮುದ್ರದ ಹತ್ತಿರ ಬಂದರೂ ಸಮುದ್ರಕ್ಕೆ ಸೇರದೆ ಇರುವ ಭೌಗೋಳಿಕ ತಾಣವಾಗಿದೆ. ಇಂತಹ ದೃಶ್ಯ ಬೇರೆಲ್ಲೂ ಕಾಣ ಸಿಗುವುದಿಲ್ಲ. ಕಡಲ ಸೊಬಗಿಗೆ ಕಳಶಪ್ರಾಯ. ಇಂತಹ ವಿಶಿಷ್ಟ ದೃಶ್ಯ ಭಾರತದ ಇನ್ನೆಲ್ಲೂ ಇಲ್ಲ. ಔಟ್ ಲುಕ್

ಟ್ರಾವೆಲರ್ ಪತ್ರಿಕೆ 2005ರಲ್ಲಿ ಮರವಂತೆ ಕಡಲ ತೀರಕ್ಕೆ ಕರ್ನಾಟಕದ ಅತ್ಯಂತ ಸುಂದರ ಬೀಚ್ ಎಂಬ ಪಟ್ಟಿ ನೀಡಿದೆ.

ಮರವಂತೆ ತಲುಪುವ ಹಾದಿ ಬಹು ಸುಲಭ. ಕುಂದಾಪುರದಿಂದ ಬೈಂದೂರು ಮಾರ್ಗವಾಗಿ ರಾಷ್ಟ್ರೀಯ ಹೆದ್ದಾರಿಯಲ್ಲಿ ಸಾಗಿದರೆ ಮರವಂತೆ ತಲುಪಬಹುದು. ಕುಂದಾಪುರದಿಂದ ಮರವಂತೆಗೆ 18-20 ಕಿಮೀ ದೂರ. ಉಡುಪಿ ಕಡೆಗೆ ಸವಾರಿ ಮಾಡುವುದು ಎಂದರೆ ಆನಂದವೇ ಸರಿ. ನೀವು ಈ ಮಾರ್ಗದ ಉದ್ದಕ್ಕೂ ಕಡಲ ಕಿನಾರೆಯನ್ನು ನೋಡುತ್ತಾ ಪ್ರಕೃತಿ ಸೌಂದರ್ಯವನ್ನು ಅನಂದಿಸಬಹುದು.

ಮರವಂತೆ ಮಾತ್ರವಲ್ಲ ಕಡಲನಗರಿಯಲ್ಲಿ ನೀವು ಭೇಟಿ ನೀಡಬಹುದಾದ ಇನ್ನೂ ಸಾಕಷ್ಟು ಬೀಚ್‌ಗಳು ಮತ್ತು ಸುಂದರ ತಾಣಗಳಿವೆ. ಕುಂದಾಪುರದ ಜನರ ಪವಿತ್ರ ಆಚರಣೆಯಾದ ಆಟಿ ಅಮಾವಾಸ್ಯೆಯ

ದಿನ ಈ ಕಡಲಿನಲ್ಲಿ ವಿಶೇಷ ಧಾರ್ಮಿಕ ಆಚರಣೆ ನಡೆಯುತ್ತದೆ. ಅತಿ ಹೆಚ್ಚು ಪ್ರವಾಸಿಗರನ್ನು ಆಕರ್ಷಿಸುವ ಈ ಬೀಚ್‌ಗೆ ಆ ದಿನ ಸಹಸ್ರಾರು ಜನ ಆಗಮಿಸುತ್ತಾರೆ. ಒಮ್ಮೆಯಾದರೂ ಮರವಂತೆಗೆ ಭೇಟಿ ನೀಡಿ. ಜೀವನದಲ್ಲಿ ಪ್ರಾದೇಶಿಕ ಸೊಬಗು ಹೆಚ್ಚು ಖುಷಿ ನೀಡುತ್ತದೆ ಎನ್ನುವ ಅರಿವು ನಿಮಗೆ ಮೂಡುತ್ತದೆ.

ನವೆಂಬರ್-ಡಿಸೆಂಬರ್ ತಿಂಗಳು ಅತ್ಯಂತ ಆಹ್ಲಾದಕರವಾದ ವಾತಾವರಣವನ್ನು ಹೊಂದಿರುತ್ತದೆ. ಈ ಸಮಯದಲ್ಲಿ ಯಾವುದೇ ತೊಂದರೆ ಇಲ್ಲದೆ ಪ್ರವಾಸ ಮಾಡಬಹುದು. ಬಹುತೇಕರು ಕ್ರಿಸ್‌ಮಸ್ ಹಾಲೀಡ್ ಸಮಯದಲ್ಲಿ ಪ್ರವಾಸ ಕೈಗೊಳ್ಳಲು ಬಯಸುತ್ತಾರೆ. ಈ ಸಮಯದಲ್ಲಿ ಇಲ್ಲಿನ ವಾತಾವರಣ ಸಾಧಾರಣವಾಗಿರುತ್ತದೆ. ಸಾಮಾನ್ಯವಾಗಿ ಈ ತಿಂಗಳುಗಳಲ್ಲಿ ಪ್ರವಾಸಕ್ಕೆ ಋತುಮಾನವು ಅಡ್ಡಿಯುಂಟು ಮಾಡಲಾರದು. ಇದು ಬೆಂಗಳೂರಿನಿಂದ ಸುಮಾರು 448 ಕಿ.ಮೀ ದೂರದಲ್ಲಿದೆ. ಉಡುಪಿ ಜಿಲ್ಲೆಯ ಬೈಂದೂರು ತಾಲೂಕಿನಲ್ಲಿರುವ ಈ ಮರವಂತೆ ಒಂದು ಪುಟ್ಟ ಹಳ್ಳಿ. ಸಾಕಷ್ಟು ಕಡಲತೀರಗಳನ್ನು ನೀವು ಇಲ್ಲಿ ನೋಡಬಹುದು.

ಮರವಂತೆ ಬೀಚ್‌ಗೆ ಭೇಟಿ ನೀಡಿದ ವೇಳೆ ಸೌಪರ್ಣಿಕಾ ನದಿ, ಕೊಡಚಾದ್ರಿ, ಪಡುಕೋಣೆ ಸೇರಿದಂತೆ ಇನ್ನು ಹಲವಾರು ಪ್ರೇಕ್ಷಣೀಯ ಸ್ಥಳಗಳಿಗೂ ತೆರಳಿ, ಸಖತ್ ಎಂಜಾಯ್ ಮಾಡಬಹುದು. ಹಲವು ರಮಣೀಯ ಸುಂದರ ದೃಶ್ಯಗಳನ್ನು ಹೊಂದಿರುವ ಉಡುಪಿ ಈಗ ರಾಷ್ಟ್ರ ಅಂತಾರಾಷ್ಟ್ರೀಯ ಮಟ್ಟದಲ್ಲಿ ತನ್ನ



ಹೆಸರನ್ನು ಗುರುತಿಸಿಕೊಳ್ಳುವತ್ತ ಹೆಜ್ಜೆ ಹಾಕಿದೆ. ಉಡುಪಿ ಜಿಲ್ಲೆಯ ಮಟ್ಟು ಪಡುಕೆರೆ ಸಮುದ್ರ ತೀರ ಜಾಗತಿಕ ಮಟ್ಟದಲ್ಲಿ ಸುದ್ದಿ ಮಾಡುತ್ತಿದೆ.

ಮಟ್ಟು ಪಡುಕೆರೆ ಬೀಚ್ ಕೂಡ ಈಗ ಸೈಕ್ಲಿಂಗ್ ಪ್ರಿಯರಿಗೆ ಅಚ್ಚುಮೆಚ್ಚು ಪಡೆದುಕೊಂಡಿದೆ. ಒಂದೆಡೆ ಸಮುದ್ರ, ಇನ್ನೊಂದೆಡೆ ನದಿ ಇರುವ ರಮಣೀಯ ಪರಿಸರವನ್ನು ಈ ಮಟ್ಟು ಬೀಚ್ ಕೂಡ ಹೊಂದಿದ್ದು ವಿಶ್ವದ ಸೈಕ್ಲಿಂಗ್ ಪ್ರಿಯರನ್ನು ಸೆಳೆಯುವಂತೆ ಮಾಡಿದೆ. ಇತ್ತೀಚೆಗೆ ಇಲ್ಲಿಗೆ ಬಂದ ನಾರ್ವೆಯ ಸೈಕ್ಲಿಸ್ಟ್ ಎರಿಕ್ ಸೋಲೆಮ್ ಎನ್ನುವ ಪ್ರವಾಸಿ ಈ ಸಮುದ್ರ ತೀರವನ್ನು ವಿಶ್ವದ ಸುಂದರ ಸೈಕ್ಲಿಂಗ್ ರೂಟ್ ಎನ್ನುವುದಾಗಿ ಬಣ್ಣಿಸಿದ್ದಾನೆ.

ಉಡುಪಿಯಿಂದ ಮಂಗಳೂರು ದಾರಿಯಲ್ಲಿ 07 ಕಿ.ಮಿ. ಕ್ರಮಿಸಿದ ನಂತರ ಕಟಪಾಡಿ ಎನ್ನುವ ಊರು ಸಿಗುತ್ತದೆ ಅಲ್ಲಿಂದ ಬಲಕ್ಕೆ 3 ಕಿ.ಮಿ. ಕ್ರಮಿಸಿದರೆ ಸಿಗುವುದೇ ಈ ಮಟ್ಟು ಬೀಚ್. ಸಮುದ್ರ ಮತ್ತು ನದಿಯ ಮಧ್ಯದಲ್ಲಿ ಸಾಗಿಬರುವ ಈ ಕಿರಿದಾದ ಮಾರ್ಗವು ಸುಮಾರು 16 ಕಿಮೀ ಉದ್ದವಿದ್ದು, ಹೋಗಿ ಬರುವ ಹಾದಿ ಒಟ್ಟು 32 ಕಿ.ಮಿ. ಆಗುತ್ತದೆ.

ಮಟ್ಟು ಎಂದಾಕ್ಷಣ ನೆನಪಾಗುವುದು ಮಟ್ಟುವಿನಲ್ಲಿ ಬೆಳೆಯುವ ವಿಶೇಷವಾದ ಬದನೆಕಾಯಿ. ಅದಕ್ಕೆ ಮಟ್ಟುಗುಳ್ಳ ಅಂತ ಇಲ್ಲಿ ಕರೆಯುತ್ತಾರೆ. ಅಂತಾರಾಷ್ಟ್ರೀಯ ಪೆಟೀಂಟ್ ಹೊಂದಿರುವ ಈ ಗುಳ್ಳದ ರುಚಿ ಬೇರೆಲ್ಲ ಬದನೆಕಾಯಿಗಿಂತ ಭಿನ್ನವಾಗಿದೆ. ಅದರ ಕೇವಲ ಮಟ್ಟು ಬದನೆಕಾಯಿಯಿಂದ ಗುರುತಿಸಿಕೊಂಡಿರುವ ಮಟ್ಟು ಈಗ ಉತ್ತಮವಾದ ಸೈಕ್ಲಿಂಗ್ ತಾಣವಾಗಿಯೂ ಗುರುತಿಸಿಕೊಂಡಿದೆ. ಮಟ್ಟು ಪಡುಕೆರೆಯಲ್ಲಿರುವ ಸುಂದರವಾದ ಕಡಲ ತೀರ ಎಂಥವರನ್ನು ತನ್ನತ್ತ ಸೆಳೆಯುವುವಷ್ಟು ಮನಮೋಹಕವಾಗಿದೆ.

ಪಾಪನಾಶಿನಿ ಮತ್ತು ಅರಬ್ಬಿ ಸಮುದ್ರ ಮಧ್ಯದಲ್ಲಿ ಹಾದು ಹೋಗಿರುವ ತೀರದ ರಸ್ತೆಯು ಸೈಕ್ಲಿಂಗ್ ಪ್ರಿಯರಿಗೆ ಅಚ್ಚುಮೆಚ್ಚು ಅಂದರೆ ತಪ್ಪಾಗಲಾರದು. ಸಾಗರದಲ್ಲಿ ಸಾಗುವ ಬೋಟ್, ಸಾಂಪ್ರದಾಯಿಕ ಮೀನುಗಾರಿಕೆ, ಹಕ್ಕಿಗಳ ಕಲರವ, ಬೆಳಗ್ಗಿನ ಸೂರ್ಯೋದಯ ಮತ್ತು ಸಂಜೆಯ ಸೂರ್ಯಾಸ್ತ ಹೀಗೆ ಹಲವು ರಮಣೀಯ ದೃಶ್ಯಾವಳಿಗಳ ಅನುಭವ ಇಲ್ಲಿ ಕಾಣ ಸಿಗುತ್ತದೆ. ಹಾದಿಯ ಸುತ್ತ ತೆಂಗಿನ ಮರಗಳು ಪರಿಸರದ ಸೌಂದರ್ಯವನ್ನು



ಹೆಚ್ಚಿಸಿದೆ. ಉತ್ತಮ ಪರಿಸರ, ಶುದ್ಧ ಗಾಳಿಯು ನಮ್ಮ ಆಯಾಸವನ್ನೆಲ್ಲಾ ನೀಗಿಸಿ, ಮನಸ್ಸಿಗೆ ಮುದ ನೀಡಲಿದೆ. ಹೀಗೆ ಹತ್ತು ಹಲವು ಕಾರಣದಿಂದ ಇದು ಸೈಕ್ಲಿಂಗ್ ಮಾಡುವವರಿಗೆ ಉತ್ತಮ ತಾಣವಾಗಿದೆ.

ರಾತ್ರಿ ವೇಳೆ ಬ್ಲೂ ರೆಡಿಯಂನಂತೆ ಹೊಳೆಯುವ ಬ್ಲೂ ಲ್ಯುಮಿನಸ್ ಸೂಕ್ಷ್ಮಾಣು ಜೀವಿಗಳು ಕಾಣಿಸಿಕೊಳ್ಳುತ್ತವೆ. ಇದರಿಂದಾಗಿ ಮಟ್ಟು ಪಡುಕೆರೆ ಸಮುದ್ರ ತೀರದ ಈ ರಾತ್ರಿ ಸೊಬಗನ್ನು ವೀಕ್ಷಿಸುವ ಸಲುವಾಗಿ ಸಾಕಷ್ಟು ಮಂದಿ ಭೇಟಿ ನೀಡುತ್ತಿದ್ದಾರೆ. ಇನ್ನು ಒಂದೆಡೆ ನದಿ ಮತ್ತೊಂದೆಡೆ ಅಪಾರ ತರಧಿ ನಡುವೆ ಸೀಳಿಕೊಂಡು ಸಾಗುವ ಮಟ್ಟು ಪಡುಕೆರೆ ರಸ್ತೆ ಸೈಕ್ಲಿಂಗ್ ಆಸಕ್ತರಿಗೆ ಸೂಕ್ತವಾಗಿದೆ. ನಗರದ ಧೂಳಿನಿಂದ ಮುಕ್ತವಾಗಿ ಸಮುದ್ರದಿಂದ ಬೀಸುವ ಮೆಲುಗಾಳಿ ಸವಿಯುತ್ತಾ ತೆಂಗಿನಮರದ ನೆರಳಿನಲ್ಲಿ ನೀಲಿ ಆಕಾಶ, ನದಿ ಮತ್ತು ಸಮುದ್ರದ ಮಧ್ಯೆ ಸಾಗುವ ರಸ್ತೆಯಲ್ಲಿ ಪೃಥ್ವಿಯನ್ನು ವೀಕ್ಷಿಸುತ್ತಾ ಸೈಕ್ಲಿಂಗ್ ಮಾಡುತ್ತಾ ಸಾಗುವ ಆನಂದ ವರ್ಣಿಸಲು ಅಸಾಧ್ಯವಾದದ್ದು.

ನೊಪಾಸನ (ನ್ಯಾಷನಲ್ ಆರ್ಗನೈಸೇಶನ್ ಫಾರ್ ಪ್ರಮೋಷನ್ ಆಫ್ ಅಡ್ವೆಂಚರ್ ಸ್ಪೋರ್ಟ್ಸ್ ಅಂಡ್ ನೇಚರ್ ಅವೇರ್ನೆಸ್) ಸಂಸ್ಥೆಯ ಸಂಸ್ಥಾಪಕ ಹಾಗೂ ಸೈಕ್ಲಿಸ್ಟ್ ಎಂ.ಎ.ಶಕೀಬ್ " ಸೈಕ್ಲಿಂಗ್ ಮಾಡಲು ಇಲ್ಲಿಯ ರಸ್ತೆ ಉತ್ತಮವಾಗಿದ್ದು, ಸೈಕ್ಲಿಂಗ್ ವೇಳೆ ಸಿಗುವ ದೃಶ್ಯಗಳು ಕಣ್ಮನಕ್ಕೆ ಮುದ ನೀಡುವಂತಿದೆ. ಮೀನುಗಾರರ ಬದುಕು,



ಮರಗಿಡಗಳು ನದಿ-ತರದಿಯ ಇಕ್ಕಲಗಳ ಪರಿಸರ ವ್ಯಾಯಾಮ ಮಾಡುವವರಿಗೆ ಹಾಗೂ ಸೈಕ್ಲಿಂಗ್ ಪ್ರಿಯರಿಗೆ ಮುದ ನೀಡುವಂತಿದೆ ಎನ್ನುತ್ತಾರೆ.

ಕಡಲ ತೀರ ಸೈಕ್ಲಿಂಗ್ ಸಂಸ್ಕೃತಿ ಬೆಳೆಸುವ ಮೂಲಕ ಪರಿಸರ ಸಂರಕ್ಷಣೆ ಮಾಡಬೇಕಾದ ಅನಿವಾರ್ಯತೆ ಇದೆ. ಜತೆಗೆ ಮಕ್ಕಳಲ್ಲಿ ಸೈಕ್ಲಿಂಗ್ ಬಗ್ಗೆ ಆಸಕ್ತಿ ಹೆಚ್ಚಿಸಿ, ಅವರಿಗೆ ಸೂಕ್ತ ಪ್ರೋತ್ಸಾಹ ನೀಡುವ ಮೂಲಕ ಅವರಲ್ಲಿನ ಪ್ರತಿಭೆ ಗುರುತಿಸಬೇಕಿದೆ. ಈ ನಿಟ್ಟಿನಲ್ಲಿ ನೊಪಾಸನ ಸಂಸ್ಥೆಯು ಎಲ್ಲರೇ ಸೈಕ್ಲಿಂಗ್ ಕುರಿತು ಜಾಗೃತಿ ಮೂಡಿಸುತ್ತಿದೆ.

ವಿಶ್ವದ ಅತ್ಯಂತ ಸುಂದರವಾದ ಸೈಕ್ಲಿಂಗ್ ಮಾರ್ಗವೆಂಬ ಖ್ಯಾತಿ ಹೊಂದಿರುವ ಮರವಂತೆ ಬೀಚ್‌ನಲ್ಲಿ ಸೈಕ್ಲಿಂಗ್ ಮಾಡುತ್ತಾ ಸೌಂದರ್ಯ ವೀಕ್ಷಿಸಲು ಪ್ರವಾಸಿಗರ ದಂಡೇ ಬರುತ್ತಿದೆ. ನವೆಂಬರ್-ಡಿಸೆಂಬರ್ ತಿಂಗಳ ರಜಾದಿನಗಳಲ್ಲಿ ಇಲ್ಲಿಗೆ ತಮ್ಮ ಆತ್ಮೀಯರೊಂದಿಗೆ ಪ್ರವಾಸ ಕೈಗೊಂಡು ಮಸ್ತ್ ಮಜಾ ಮಾಡಿ.



# ಗುಮ್ಮಟ ನಗರದಲ್ಲಿ ಅರ್ಥಪೂರ್ಣ 'ಗಾಂಧಿ ಭವನ'

**ರಾ**ಷ್ಟ್ರಪಿತ ಮಹಾತ್ಮ ಗಾಂಧೀಜಿ ನಮ್ಮ ದೇಶದ ವಿಶ್ವನಾಯಕ. ಅವರು ಆಂಗ್ಲರ ವಿರುದ್ಧ ನಡೆಸಿದ ಅಹಿಂಸಾ ಹೋರಾಟ ಇಂದು ವಿಶ್ವಮಾನ್ಯವಾಗಿದೆ. ಸತ್ಯ, ಅಹಿಂಸೆಯ ಪ್ರತಿಪಾದಕ, ವಿಶ್ವನಾಯಕ ಮಹಾತ್ಮ ಗಾಂಧೀಜಿ ಅವರ ಜೀವನ ಚಿತ್ರಣ ಇಂದಿನ ಮಕ್ಕಳಿಗೆ, ವಿದ್ಯಾರ್ಥಿಗಳಿಗೆ, ಯುವಪೀಳಿಗೆಗೆ ಹಾಗೂ ಜನಸಾಮಾನ್ಯರಿಗೆ ಪರಿಚಯಿಸುವ ಹಾಗೂ ಪ್ರಚುರಪಡಿಸುವ ದೃಷ್ಟಿಯಿಂದ ಕರ್ನಾಟಕ ಸರ್ಕಾರ ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ ಮೂಲಕ ರಾಜ್ಯದ ಎಲ್ಲ ಜಿಲ್ಲಾ ಕೇಂದ್ರಗಳಲ್ಲಿ "ಗಾಂಧಿ ಭವನ" ನಿರ್ಮಾಣದ ಸಂಕಲ್ಪ ಹೊಂದಿತ್ತು. ಈ ಹಿನ್ನೆಲೆಯಲ್ಲಿ ವಿಜಯಪುರ ಜಿಲ್ಲೆಯ ಜಿಲ್ಲಾ ಆಡಳಿತದ ಸಹಕಾರದೊಂದಿಗೆ ಜಿಲ್ಲಾ ಪಂಚಾಯತ್ ಆವರಣದ ಒಂದು ಎಕರೆ ಪ್ರದೇಶದಲ್ಲಿ ನೂತನವಾಗಿ ನಿರ್ಮಿಸಿರುವ 'ಗಾಂಧಿ ಭವನ' ರಾಷ್ಟ್ರಪಿತ ಗಾಂಧೀಜಿಯವರ ಜೀವನ ಚಿತ್ರಣ ಅನಾವರಣಗೊಳಿಸುವ ಮೂಲಕ ನೋಡುಗರ ಗಮನ ಸೆಳೆಯುತ್ತಿದೆ.

ಸುಮಾರು ಮೂರು ಕೋಟಿ ರೂ.ಗಳ ಮೊತ್ತದಲ್ಲಿ ನಿರ್ಮಿತಿ ಕೇಂದ್ರವು 7100 ಚದರ ಅಡಿ ನಿವೇಶನದಲ್ಲಿ ಆಕರ್ಷಕವಾಗಿ 'ಗಾಂಧಿ ಭವನ' ನಿರ್ಮಿಸಿದ್ದು, ಈ ಭವನಕ್ಕೆ ಒಮ್ಮೆಯಾದರೂ ಭೇಟಿ ನೀಡಿದರೆ, ಅಲ್ಲಿ



**ವಿಜಯಪುರ ಜಿಲ್ಲೆಯ ಜಿಲ್ಲಾ ಪಂಚಾಯತ್ ಆವರಣದಲ್ಲಿ ನಿರ್ಮಾಣವಾಗಿರುವ ಗಾಂಧಿ ಭವನದಲ್ಲಿ ಗಾಂಧೀಜಿಯವರ ಜೀವನ ಚಿತ್ರಣ ಅನಾವರಣಗೊಂಡಿದೆ**

**ಪಿ. ಎಸ್. ಹಿರೇಮಠ**

ನಿರ್ಮಾಣಗೊಂಡ ಗಾಂಧಿ ಭವನ, ಗಾಂಧಿ ಪ್ರತಿಮೆಗಳು, ಭಾವಚಿತ್ರಗಳು, ಚಿತ್ರಪಟಗಳು, ಸತ್ಯವೇ ದೇವರು ಬಾಪು ಕುಟೀರ, ಹೃದಯ ಕುಂಜ, ಗ್ರಂಥಾಲಯ, ಸಭಾ ಭವನ ಇವುಗಳು ಗಾಂಧಿ ಜೀವನ ಚರಿತ್ರೆಯನ್ನು ಸಾರಿ ಹೇಳುತ್ತಿವೆ.

ವಿಜಯಪುರ ಜಿಲ್ಲಾಧಿಕಾರಿ ಡಾ. ವಿಜಯಮಹಾಂತೇಶ ದಾನಮ್ಮನವರ ಹಾಗೂ ಗಾಂಧಿ ಪ್ರೇಮಿ, ಗಾಂಧೀಜಿಯವರ ಪರಿಶ್ರಮ, ಯೋಚನೆ, ಯೋಜನೆಗಳನ್ನು ಅವರ ಮಾರ್ಗದರ್ಶನದಲ್ಲಿ ನಿರ್ಮಿತಿ ಕೇಂದ್ರ ಬಹು ಸುಂದರವಾಗಿ, ಆಕರ್ಷಕವಾಗಿ ಮತ್ತು ಅರ್ಥಪೂರ್ಣವಾಗಿ ಅನಾವರಣಗೊಳಿಸಿದೆ.

ಕಲಾವಿದ ಮಹಾದೇವ ಅವರ ಕಲಾಕೃತಿ ದಂಡಿಯಾತ್ರೆಯ ಬೃಹದಾಕಾರದ ಆಕರ್ಷಕ (ಗ್ಯಾರಾ) ಮೂರ್ತಿಗಳು ಗಾಂಧೀ ಭವನದತ್ತ ಹೋಗುವವರನ್ನು ಕ್ಷಣಾರ್ಧದಲ್ಲಿ ಮನ ಸೆಳೆಯುತ್ತಿವೆ. ಹಿಂದು-ಮುಸ್ಲಿಂ-ಕ್ರೈಸ್ತ ಸರ್ವಧರ್ಮಿಯರು ಗಾಂಧೀಜಿಯವರ ಮುಂದಾಳತ್ವದಲ್ಲಿ ಸಾಗುವ ದೃಶ್ಯ ಸಮಾನತೆ, ಸಾಮರಸ್ಯ ಮತ್ತು ಸಹಬಾಳ್ವೆಯ ಚಿತ್ರಣವನ್ನು ತೆರೆದಿಡುತ್ತಿವೆ.



ಗಾಂಧಿ ಭವನ ಆವರಣ ಪ್ರವೇಶಿಸುತ್ತಿದ್ದಂತೆ ಎಡಭಾಗದಲ್ಲಿ ಗಾಂಧಿ ಕೋಲಿನ ಆಶ್ರಯದಲ್ಲಿ ಬಾಲಕನೊಬ್ಬ ಮುನ್ನಡೆಯುತ್ತಿರುವ ಮೂರ್ತಿ ಕಾಣಿಸುತ್ತದೆ. ಇಂದಿನ ಯುವ ಪೀಳಿಗೆ, ಮಕ್ಕಳು, ವಿದ್ಯಾರ್ಥಿಗಳು ಗಾಂಧಿ ವಿಚಾರಧಾರೆ ಚಿಂತನೆಯಲ್ಲಿ ಮುಂದೆ ಸಾಗಬೇಕೆಂಬ ಅರ್ಥವನ್ನು ಈ ಮೂರ್ತಿ ತಿಳಿಸಿಕೊಡುವಂತಿದೆ.

ಸಂಯಮದ ಜೀವನ ಸಚ್ಚಾರಿತ್ರೆ, ಸತ್ಯ, ಸಹಿಷ್ಣುತೆಯಿಂದ ಸಮಾಜದಲ್ಲಿ ಬಾಳಬೇಕೆಂದರೆ ಮೊದಲನೆಯ ಬೊಂಬೆ ಮಂಗವು ತನ್ನೆರಡು ಕಿವಿಗಳನ್ನು ಮುಚ್ಚಿಕೊಂಡು 'ಕೆಟ್ಟದ್ದನ್ನು ಕೇಳದಿರಿ', ಎರಡನೆಯ ಬೊಂಬೆ ಮಂಗವು 'ಕೆಟ್ಟದ್ದನ್ನು ನೋಡದಿರಿ' ಎಂದು ಹೇಳುವಂತೆ ತನ್ನ ಎರಡು ಕಣ್ಣುಗಳನ್ನು ಕೈಗಳಿಂದ ಮುಚ್ಚಿ ಕುಳಿತಿದ್ದರೆ, ಮೂರನೇ ಬೊಂಬೆ ಮಂಗವು ತನ್ನ ಕೈಗಳಿಂದ ಬಾಯಿಯನ್ನು ಮುಚ್ಚಿಕೊಂಡು 'ಕೆಟ್ಟದ್ದನ್ನು ಹೇಳದಿರಿ' ಎಂದು ಸೂಚಿಸುತ್ತಿರುವ ಬೊಂಬೆಗಳ ದೃಶ್ಯವನ್ನು ಕಾಣಬಹುದು.

ಕೆಳಗೆ ಬಿದ್ದಿರುವ ಮಗುವನ್ನು ಗಾಂಧೀಜಿ ಎತ್ತಿಕೊಳ್ಳುತ್ತಿರುವ ಚಿತ್ರ ಅಸ್ಪೃಶ್ಯತೆ ನಿವಾರಣೆಗಾಗಿ ಗಾಂಧೀಜಿ ನಡೆಸಿದ ಹೋರಾಟದ ಪ್ರತೀಕವಾಗಿದೆ. 'ಸತ್ಯವೇ ದೇವರು' ಶಿರೋನಾಮದಡಿ ಅತ್ಯಂತ ಆಕರ್ಷಕವಾಗಿ ನಿರ್ಮಿಸಿದ ಬಾಪು ಕುಟೀರದಲ್ಲಿ ಕುಳಿತ ಭಂಗಿಯಲ್ಲಿರುವ ಗಾಂಧಿ ಪ್ರತಿಮೆ ಹಾಗೂ ಕುಟೀರದಲ್ಲಿಯೆ 15 ನುಡಿಮತ್ತುಗಳು, ಚರಕ, ಖಾದಿ, ದೀನದಲಿತರ ಸೇವೆಯಲ್ಲಿ ದೇವರನ್ನು ಕಂಡ ಗಾಂಧಿ ಸ್ವಾವಲಂಬನೆ ವಿಚಾರ ಚಿಂತನೆಗಳು ಪರಿಚಯಿಸುತ್ತವೆ.

ಗಾಂಧಿ ಭವನದೊಳಗೆ ಪ್ರವೇಶಿಸುವ ದ್ವಾರದ ಮೇಲೆ ಎಸ್.ಜಿ.ಗೂಗವಾಡ ರಚಿತ ದೊಡ್ಡದಾಕಾರದ ಗಾಂಧಿ ಚಿತ್ರ ಎಲ್ಲರೂ ತಲೆ ಮೇಲೆತ್ತಿ ನೋಡುವಂತೆ ಮಾಡುತ್ತದೆ. ಧ್ಯಾನನಿರತ ಗಾಂಧೀಜಿ ಪ್ರತಿಮೆ ಹಾಗೂ ಅದರಡಿಯಲ್ಲಿ ಬರೆದಿರುವ " ನನ್ನ ಜೀವನವೇ ನನ್ನ ಸಂದೇಶ " ಯುಕ್ತಿಯು ಗಾಂಧಿ ತಾತನ ಜೀವನ ಸಂದೇಶ ಸಾರುತ್ತದೆ.

ಗಾಂಧೀಜಿ ಕುರಿತಂತೆ ಬರಾಕ್ ಒಬಾಮ, ನೆಲ್ಸನ್ ಮಂಡೇಲಾ, ಮಾರ್ಟಿನ್ ಲೂಥರ್, ಐನ್‌ಸ್ಟೀನ್ ಅವರುಗಳು ನೀಡಿದ ಶ್ಲಾಘನೀಯ ಸಂದೇಶಗಳು ಮತ್ತು ಪಂಡಿತ

ಜವಾಹರಲಾಲ್ ನೆಹರು, ಸುಭಾಷ್ ಚಂದ್ರ ಬೋಸ್, ರವೀಂದ್ರನಾಥ ಟ್ಯಾಗೋರ್, ಸರ್ದಾರ್ ವಲ್ಲಭಾಯಿ ಪಟೇಲ್ ಅವರೊಂದಿಗೆ ಇರುವ ಅಪರೂಪದ 15 ಎಲ್.ಇ.ಡಿ. ಪೋಟೋಗಳು ಗೋಡೆಯ ಮೇಲೆ ತೂಗು ಹಾಕಿದ್ದು ನೋಡುಗರ ಗಮನ ಸೆಳೆಯುತ್ತವೆ.

ಗುಜರಾತಿನ ಹರಿಪುರದಲ್ಲಿ 1938 ರಲ್ಲಿ ಜರುಗಿದ ಕಾಂಗ್ರೆಸ್ ಮಹಾ ಅಧಿವೇಶನ ಹಾಗೂ 1930 ರ ಮಾರ್ಚ್ 12 ರಂದು ಮಹಾತ್ಮ ಗಾಂಧಿ ನೇತೃತ್ವದಲ್ಲಿ ಆರಂಭಗೊಂಡ ಐತಿಹಾಸಿಕ ಉಪ್ಪಿನ ಸತ್ಯಾಗ್ರಹದಲ್ಲಿ ಗುಜರಾತಿನ ನವಸಾರಿಯಲ್ಲಿ ಭಾಗಿಯಾದ ಸ್ವಾತಂತ್ರ ಸೇನಾನಿಗಳಾದ ಕಸ್ತೂರಬಾ ಗಾಂಧಿ ಹಾಗೂ ಸರೋಜಿನಿ ನಾಯ್ಡು ಅವರ ಭಾವಚಿತ್ರಗಳು ನೋಡುಗರಿಗೆ ಆಕರ್ಷಣೀಯ.

'ಹೃದಯ ಕುಂಜ'ದಲ್ಲಿ ಮಹಾತ್ಮ ಗಾಂಧೀಜಿಯವರು ತಮ್ಮ ದೇಶೀಯ ವಸ್ತ್ರದ ಚಳುವಳಿಯಲ್ಲಿ ಚರಕಾವನ್ನು ಸ್ವಾವಲಂಬನೆಯ ಸಂಕೇತವನ್ನಾಗಿ ಇಟ್ಟುಕೊಂಡಿರುವ ಚಿತ್ರದ ಮೂಲಕ ಗ್ರಾಮೋದ್ಯೋಗವೊಂದೇ ಮಂತ್ರವಾಗಬೇಕು, ಆಶ್ರಮವಾಸಿಗಳೆಲ್ಲರೂ ಕಡ್ಡಾಯವಾಗಿ ನೂಲಿನಿಂದ ತಯಾರಾದ ಕೈಮಗ್ಗದ ಬಟ್ಟೆಗಳನ್ನೇ ಧರಿಸಬೇಕು. ಇದರಿಂದ ದೇಶೀಯ ಕೈಮಗ್ಗದ ಅಭಿವೃದ್ಧಿಯಾಗಬೇಕೆಂಬುದು ಈ ಹೃದಯ ಕುಂಜದಲ್ಲಿ ಕಾಣಬಹುದು.

" ಮೋಹನದಾಸ ಟು ಮಹಾತ್ಮ



ಗಾಂಧಿ " ಛಾಯಾಚಿತ್ರಗಳ ಪ್ರಾಂಗಣದಲ್ಲಿ ಗಾಂಧಿ ಜೀವನ ಚರಿತ್ರೆಯ ಕಿರು ಮಾಹಿತಿ ಒಳಗೊಂಡಿರುವ ನೂರು ಛಾಯಾಚಿತ್ರಗಳು ಅನಾವರಣಗೊಂಡಿದ್ದು ವಿಶೇಷವಾಗಿದೆ. ಕಸ್ತೂರ್ ಬಾ ಗಾಂಧಿ ಅವರೊಂದಿಗೆ ಮಹಾತ್ಮನ ಪ್ರತಿಮೆ ನೋಡುಗರಲ್ಲಿ ಗಾಂಧಿ ಎಂಬ ವ್ಯಕ್ತಿತ್ವವನ್ನು ಅಚ್ಚಳಿಯದಂತೆ ಮನದೊಳಗೆ ಉಳಿಯುತ್ತದೆ.

ಉಪ್ಪಿನ ಸತ್ಯಾಗ್ರಹ ಹಿನ್ನೆಲೆ ಒಳಗೊಂಡ ಸ್ವಾತಂತ್ರ ಸೇನಾನಿಗಳ ಬೃಹದಾಕಾರದ ವೇದಿಕೆ ನೂರು ಆಸನಗಳನ್ನೊಳಗೊಂಡ ಸಭಾಂಗಣ ನಿರ್ಮಾಣಗೊಂಡಿದೆ. ಇಲ್ಲಿ ಉಪನ್ಯಾಸ, ಸಭೆ-ಸಮಾರಂಭಗಳು ನಡೆಸಲು ವ್ಯವಸ್ಥೆ ಕಲ್ಪಿಸಲಾಗಿದೆ. ಈ ಹಾಲ್‌ನಲ್ಲಿ ಗಾಂಧೀಜಿಯವರ ಘಟನಾವಳಿಗಳ ಎಂಟು ಫಲಕಗಳು ಕಾಣಿಸುತ್ತಿವೆ. ಈ ಸಭಾಂಗಣದಲ್ಲಿ ಮನ ಪುಳಕಿತವಾಗುವಂತೆ ಗಾಂಧೀಜಿಯ ಧ್ಯಾನ-ಭಜನೆಗಳನ್ನು ಇಂಪಾದ ಸ್ವರದಲ್ಲಿ ಆಲಿಸುವ ವ್ಯವಸ್ಥೆಯನ್ನು ಕಲ್ಪಿಸಲಾಗಿದೆ.

ಗಾಂಧಿ ಭವನದಲ್ಲಿ ಗ್ರಂಥಾಲಯ ಕೂಡಾ ನಿರ್ಮಾಣಗೊಂಡಿದೆ. ಗಾಂಧಿ ಜೀವನ ಚರಿತ್ರೆ ಹಾಗೂ ಸ್ವಾತಂತ್ರ ಹೋರಾಟ ಕುರಿತು ಹಲವಾರು ಲೇಖಕರು ಬರೆದ ಪುಸ್ತಕಗಳನ್ನು ಓದುಗರಿಗಾಗಿ ವ್ಯವಸ್ಥೆ ಮಾಡಲಾಗಿದೆ. ಶಾಲಾ ವಿದ್ಯಾರ್ಥಿಗಳು, ಮಕ್ಕಳು, ಯುವಪೀಳಿಗೆ, ಎಲ್ಲ ವಯೋಮಾನದವರು ಐತಿಹಾಸಿಕ ವಿಜಯಪುರ ನಗರಕ್ಕೆ ಪ್ರವಾಸ ಕೈಕೊಂಡು ವೀಕ್ಷಣೆ ಮಾಡಲು ಬರುವವರಿಗೆ ಈ ಗಾಂಧಿ ಭವನವು ಕೂಡಾ ಒಂದು ಪ್ರೇಕ್ಷಣೀಯ ಸ್ಥಳವಾಗಿದೆ. ನೋಡುಗರಿಗೆ ಇಲ್ಲಿ ಉಚಿತ ಪ್ರವೇಶ ಕಲ್ಪಿಸಲಾಗಿದೆ.

ಭವ್ಯವಾಗಿ ನಿರ್ಮಾಣಗೊಂಡಿರುವ ಈ ಗಾಂಧಿ ಭವನದ ಉದ್ಘಾಟನೆಯನ್ನು ಇತ್ತೀಚೆಗೆ ವಿಜಯಪುರ ಜಿಲ್ಲೆಗೆ ಭೇಟಿ ನೀಡಿ ವಿವಿಧ ಅಭಿವೃದ್ಧಿ ಕಾರ್ಯಕ್ರಮಗಳ ಉದ್ಘಾಟನೆ ಹಾಗೂ ಶಂಕುಸ್ಥಾಪನೆ ನಡೆಸಿದ ಸಂದರ್ಭದಲ್ಲಿ ಮುಖ್ಯಮಂತ್ರಿಗಳಾದ ಬಸವರಾಜ ಬೊಮ್ಮಾಯಿ ಅವರು ನೆರವೇರಿಸಿ ಸಾರ್ವಜನಿಕ ವೀಕ್ಷಣೆಗೆ ಅನುವು ಮಾಡಿಕೊಟ್ಟಿದ್ದಾರೆ.

	1	2				3	
4				5			
6						7	8
		9				10	
11	12					13	
		14					
15					16		

ವಿದ್ಯಾ ವಿ. ಕಾಲಭಾವಿ

## ಎಡದಿಂದ ಬಲಕ್ಕೆ

1. ಬಾಣ ಬಿದ್ದಿರುವ ಸಮುದ್ರ! (3)
3. ಕವಿತೆ ಬರೆಯುವವನು (2)
5. ಅರ್ಜುನನ ಇನ್ನೊಂದು ಹೆಸರು ಹಾಗೂ ಬಳ್ಳಾರಿ ಸುತ್ತಾಳೆಯ ಅಡಿಗರ ಕಾವ್ಯನಾಮದಲ್ಲಿ ತಿರುವು ಮುರುವಾಗಿದೆ (4)
6. ಯಮನ ಹತ್ತಿರವಿರುವ ಜೋಡಿ (3)
7. ಕನ್ನಡದ ಕವಿತೆಯಲ್ಲಿ ಒಬ್ಬನಾಗಿರುವ ಈತ ಗದಾಯುದ್ಧ ಎಂಬ ಕಾವ್ಯಗಳ ಕರ್ತೃ (2)
9. ಗದುಗಿನ ನಾರಾಣಪನವರ ಕಾವ್ಯನಾಮ (5)
11. ರುಚಿಯಾದುದು ಹಿಂದುಮುಂದಾಗಿದೆ (2)
13. ಪಾಂಡುರಾಜನ ತಮ್ಮ (3)
14. ಸಿದ್ಧಯ್ಯ ಪುರಾಣಿಕರ ಕಾವ್ಯನಾಮ (4)
15. ಸುಗಮವಾಗಿ ಕಿತ್ತಿರುವ ಹೂವು (2)
16. ಪಚ್ಚೆ ಬಣ್ಣ (3)

## ಮೇಲಿಂದ ಕೆಳಕ್ಕೆ

2. ಮನೆತನದ ಉದ್ಯೋಗದಲ್ಲಿ ಉಲ್ಲಾ ಕಾಣುತ್ತಿದೆ (5)
3. ಕರದಲ್ಲಿರುವ ಚಿನ್ನ (4)
4. ಮೈಸೂರಿನಲ್ಲಿರುವ ಕುವೆಂಪು ಮನೆ ಹೆಸರು (5)
5. ಜ್ಞಾನಪೀಠ ಪ್ರಶಸ್ತಿ ಪಡೆದ ಮಾಸ್ತಿಯವರ ಐತಿಹಾಸಿಕಕಾದಂಬರಿ (7)
8. ಚಿನ್ನಮಲ್ಲಪ್ಪ ಗಲಗಲಿಯವರ ಕಾವ್ಯನಾಮದಲ್ಲಿ ಉಲ್ಲಾ ಆಗಿದೆ (5)
10. ಮದುರವಾದ ಸ್ವಪ್ನ (5)
12. ಅನಂತಕೃಷ್ಣ ಶಹಾಪುರ ರವರ ಕಾವ್ಯನಾಮ (4)

1. ಅಂಜನ 2. ಕವಿ 3. ಕವಿ 4. ಕವಿ 5. ಚಿನ್ನ 6. ಯಜು 7. ರನ್ನ 8. ಚಿನ್ನ 9. ಕವಿ 10. ಕವಿ 11. ಕವಿ 12. ಕವಿ 13. ಕವಿ 14. ಕವಿ 15. ಕವಿ 16. ಕವಿ

ಕೆಳಗಿನಿಂದ

1. ಅಂಜನ 2. ಕವಿ 3. ಕವಿ 4. ಕವಿ 5. ಚಿನ್ನ 6. ಯಜು 7. ರನ್ನ 8. ಚಿನ್ನ 9. ಕವಿ 10. ಕವಿ 11. ಕವಿ 12. ಕವಿ 13. ಕವಿ 14. ಕವಿ 15. ಕವಿ 16. ಕವಿ

ಕೆಳಗಿನಿಂದ

ದಿಕ್ಷಿಣ

:- ಸೂಚನೆ :-

ಲೇಖನಗಳನ್ನು ಬರೆಯುವ ಆಸಕ್ತರು ವಾರ್ತಾ ಜನಪದಕ್ಕೆ ಲೇಖನಗಳನ್ನು ಕಳುಹಿಸಬಹುದು. ಸರ್ಕಾರದ ಯೋಜನೆಗಳು, ಅಭಿವೃದ್ಧಿಗಳು, ಪ್ರಗತಿಪರ ರೈತರ ಯಶೋಗಾಥೆ, ಜನಜಾಗೃತಿ ಮೂಡಿಸುವ ವಿಚಾರಗಳು, ಕರ್ನಾಟಕದ ಪ್ರೇಕ್ಷಣೀಯ ಸ್ಥಳಗಳು, ಕರ್ನಾಟಕದ ಇತಿಹಾಸ ಸಾರುವ ಗತ ವೈಭವಗಳು, ವಿವಿಧ ವಲಯದಲ್ಲಿ ಸಾಧನೆ ಮಾಡಿರುವ ರಾಜ್ಯದ ಸಾಧಕರ ಪರಿಚಯ ಇಂತಹ ವಿಷಯಗಳಿಗೆ ಹೆಚ್ಚಿನ ಆದ್ಯತೆ ನೀಡಲಾಗುವುದು.

ನುಡಿ ತಂತ್ರಾಂಶದಲ್ಲಿ ಟೈಪ್ ಮಾಡಿದ ಕನಿಷ್ಠ 500 ಪದಗಳಿಂದ 750 ಪದಗಳಿಗೆ ಮೀರದಂತೆ ಲೇಖನವನ್ನು ಪೂರಕವಾದ ಛಾಯಾಚಿತ್ರದೊಂದಿಗೆ ನಮ್ಮ ಇ-ಮೇಲ್ ವಿಳಾಸ janapada2008@gmail.comಗೆ ಕಳುಹಿಸಬಹುದು. ಲೇಖನಗಳ ಆಯ್ಕೆ ತೀರ್ಮಾನ ಅಂತಿಮವಾಗಿ ಸಂಪಾದಕ ಮಂಡಳಿಯದಾಗಿರುತ್ತದೆ. ಲೇಖನದ ಜೊತೆಗೆ ತಮ್ಮ ಹೆಸರು ವಿಳಾಸ ಮತ್ತು ದೂರವಾಣಿಯನ್ನು ನಮೂದಿಸತಕ್ಕದ್ದು.



ನೀತಿ ಆಯೋಗ ಹಾಗೂ ಯೋಜನಾ ಇಲಾಖೆ ಹೊರತಂದಿರುವ ಕರ್ನಾಟಕ ಒಂದು ಟ್ರಿಲಿಯನ್ ಡಾಲರ್ ಆರ್ಥಿಕತೆ ಸಾಧಿಸುವ ಕುರಿತ ಪುಸ್ತಕವನ್ನು ಮುಖ್ಯಮಂತ್ರಿ ಅವರು ಬಿಡುಗಡೆ ಮಾಡುತ್ತಿರುವುದು. ಈ ಸಂದರ್ಭದಲ್ಲಿ ಮುಖ್ಯ ಕಾರ್ಯದರ್ಶಿಗಳಾದ ವಂದಿತಾ ಶರ್ಮಾ, ಯೋಜನಾ ಇಲಾಖೆಯ ಅಪರ ಮುಖ್ಯ ಕಾರ್ಯದರ್ಶಿಗಳಾದ ಡಾ.ಶಾಲಿನಿ ರಜನೀಶ್, ಆರ್ಥಿಕ ಇಲಾಖೆಯ ಅಪರ ಮುಖ್ಯ ಕಾರ್ಯದರ್ಶಿಗಳಾದ ಐ.ಎಸ್.ಎನ್.ಪ್ರಸಾದ್, ಮುಖ್ಯಮಂತ್ರಿ ಅವರ ಪ್ರಧಾನ ಕಾರ್ಯದರ್ಶಿಗಳಾದ ಮಂಜುನಾಥ್ ಪ್ರಸಾದ್ ಮತ್ತಿತರರು ಉಪಸ್ಥಿತರಿದ್ದರು.



ಅಕ್ಟೋಬರ್ 12 ರಂದು ಹೊಸಪೇಟೆಯ ಕಮಲಾಪುರ ಗ್ರಾಮದ ಹಿರಾಳ ಕೊಲ್ಲಾರಪ್ಪ ಅವರ ಮನೆಯಲ್ಲಿ ಮುಖ್ಯಮಂತ್ರಿ ಅವರು ಉಪಹಾರ ಸೇವಿಸುವ ಮೂಲಕ ದಲಿತರ ಮನೆಯ ಆತಿಥ್ಯ ಸ್ವೀಕರಿಸಿದರು. ಅವರ ಜೊತೆಯಲ್ಲಿ ಮಾಜಿ ಮುಖ್ಯಮಂತ್ರಿ ಬಿ.ಎಸ್.ಯಡಿಯೂರಪ್ಪ ಅವರು ಕೂಡ ಉಪಸ್ಥಿತರಿದ್ದರು.

Regd No.KA/BGGPO/2583/2021-23 Licensed to post without prepayment Licence No. PMG/BG/ WPP-365/2021-23  
Published on 27th, Dt. 29th & 30th Posted at (Every month), Bangalore PSO, Mysore Road, Bangalore - 26



ತಲ್ಲಣಿಸದಿರು ಕಂಡ್ಯ ತಾಳು ಮನವೆ  
ಎಲ್ಲರನು ಸಲಹುವನು ಇದಕೆ ಸಂಶಯವಿಲ್ಲ

ಬೆಟ್ಟದಾ ತುದಿಯಲ್ಲಿ ಹುಟ್ಟಿದಾ ವೃಕ್ಷಕ್ಕೆ  
ಕಟ್ಟೆಯನ್ನು ಕಟ್ಟಿ ನೀರೆರೆದವರು ಯಾರೊ  
ಹುಟ್ಟಿಸಿದ ದೇವ ತಾ ಹೊಣೆಗಾರನಾಗಿರಲು  
ಗಟ್ಟಾಗಿ ರಕ್ಷಿಪನು ಇದಕೆ ಸಂಶಯವಿಲ್ಲ

-ಕನಕದಾಸರು

**ಕನಕ**  
ಜಯಂತಿಯ  
ಶುಭಾಶಯಗಳು